

UNIVERSAL
LIBRARY

OU_198585

UNIVERSAL
LIBRARY

ಸುಬೋಧ ಪ್ರಕಟನಾಲಯ

ಬೆಂಗಳೂರು ನಗರ.

ಸುಬೋಧ ಕುಸುಮಾಂಜಲಿ ಗ್ರಂಥಮಾಲಾ

(ಸಚಿತ್ರ ಮಾಸಪುಸ್ತಕಾವಳಿ)

ಭಾರತದೇಶದಲ್ಲಿ ಆದಿಕಾವ್ಯವೆಂದು ಸುಪ್ರಸಿದ್ಧವಾದ ಶ್ರೀ ರಾಮಾಯಣದ ಅತಿ ಮುಖ್ಯ ಕಥಾ ಸಾರವು 'ಸುಬೋಧ ಕುಸುಮಾಂಜಲಿ ಗ್ರಂಥಮಾಲೆ'ಯ ಸುಮನೋಹರ ತಿಳಿಗನ್ನಡ ಶೈಲಿಯಲ್ಲಿ ಬರೆಯಲ್ಪಟ್ಟಿದೆ. ಕೆಪ್ಪಿಂಧಾ ಕಾಂಡದೊಂದಿಗೆ ಪೂರ್ತಿಯಾದ ೧ನೆಯ ಭಾಗವು ಸಿದ್ಧವಾಗಿದೆ. ಪುಟ ಸಂಖ್ಯೆ ೩೮೫. ಉತ್ತಮ ಪ್ರತಿ ೧೦. ೨-೦-೦. ಸಾಮಾನ್ಯ ಪ್ರತಿ ೧-೮-೦. ಟಿ. ಐ. ಪ್ರತ್ಯೇಕ. ಈ ದಿನವೇ ತರಿಸಿಕೊಳ್ಳಿ.

ಸು ಬೋ ಧ

(ತಿಳಿಗನ್ನಡ ಸಚಿತ್ರಮಾಸಪತ್ರಿಕೆ)

ಧಾರ್ಮಿಕ, ನೈತಿಕ, ಸಾಮಾಜಿಕ, ವಿದ್ಯಾವಿಷಯಕವಾದ ವಿವಿಧಲೇಖನಗಳು ಕರ್ಣಾಟಕದ ಸುಪ್ರಸಿದ್ಧ ಲೇಖಕರಿಂದ ಬರೆಯಲ್ಪಟ್ಟು ಪ್ರಕಟವಾಗುವುವು. ಕ್ರೌ ಕ್ವಾರ್ಟರ್ ೬೦ ಪುಟಗಳು.

ವಾ. ಚಂ. ನಾಲ್ಕು ರೂಪಾಯಿ ಮಾದರಿ ಪ್ರತಿ ೦-೬-೦.

(ವಿ. ಪಿ. ಮೂಲಕ ರೂ. ೪-೪-೦).

ನಗುವ - ನಂದ

(ಹಾಸ್ಯರಸಪ್ರಧಾನವಾದ ಸಚಿತ್ರಮಾಸಪತ್ರಿಕೆ)

ಮನೋರಂಜಕ ಲೇಖನ - ಕತೆ - ಕವಿತೆ ವ್ಯಂಗಚಿತ್ರಗಳನ್ನೊಳಗೊಂಡು ಜನಮನರಂಜನೆಯನ್ನುಂಟುಮಾಡುವ ಶ್ರೇಷ್ಠವರ್ಗದ

ಸಚಿತ್ರಮಾಸಪತ್ರಿಕೆ. ಬಿಡಿ ಪ್ರತಿ ಒಂದಾಣೆ.

ವಾ. ಚಂ. ಸ್ಥಳದಲ್ಲಿ ೧-೦-೦. ಪರಸ್ಥಳಕ್ಕೆ ಮ. ಅ. ಮೂಲಕ ೧-೦-೦.

(ವಿ. ಪಿ. ಮೂಲಕ ೧-೪-೦).

॥ ಶ್ರೀರಾಮ ಸಹಾಯಂ ॥

ಸು ಬೋಧ ಕು ಸು ಮಾಂಜರಿ ಗ್ರಂಥ ಮಾಲಾ

(ನವ ಕುಸುಮ ಮಾಲಾ)

ಮುನ್ನುಡಿ:—

ಲೋಕದ ಮಾನವ ವರ್ಗದಲ್ಲಿ, ವಿಧೇಯತೆ, ಭ್ರಾತೃಪ್ರೇಮ, ನಿಸ್ವಾರ್ಥಸೇವೆ, ಜಿತೇಂದ್ರಿಯತ್ವ ಮುಂತಾದ ಗುಣಗಳ ಅವತಾರಮೂರ್ತಿಯೆಂದರೆ ನಮ್ಮ ಕಥಾನಾಯಕನಾದ ಸೌಮಿತ್ರಿಯೇ ! ಈ ಮಹಾನುಭಾವನು ತನ್ನ ಅಣ್ಣನಾದ ಶ್ರೀರಾಮನ ಸೇವೆಗಾಗಿಯೇ ಜನ್ಮವೆತ್ತಿದವನೋ ಎಂಬಂತೆ, ಆ ಒಂದು ಕಾರ್ಯಕ್ಕಾಗಿಯೇ ತನ್ನ ತನುಮನಧನಗಳನ್ನೆಲ್ಲ ಸಮರ್ಪಿಸಿ, ಧನ್ಯತೆಯನ್ನು ಹೊಂದಿದನು. ಈತನ ಅದ್ಭುತ ಜೀವಿತಕಾಲದಲ್ಲಿ, ತನಗಾಗಿ, ತನ್ನ ಸುಖಕ್ಕಾಗಿ, ಅಥವಾ ತನ್ನ ಹೆಂಡತಿ ಮಕ್ಕಳಿಗಾಗಿ ಎಂಬದಾಗಿ ಯಾವ ಸಂಗ್ರಹವನ್ನೂ ಮಾಡಿಕೊಂಡಂತೆ ಕಂಡುಬಾರದು. ಸೌಮಿತ್ರಿಯ ಜೀವಿತವೆಂದರೆ ಶ್ರೀ ಸೀತಾರಾಮರ ಸೇವೆಗಾಗಿ ! ಹೀಗೆ ಕೇವಲ ನಿಸ್ವಾರ್ಥಸೇವಾಮಗ್ನರಾಗಿ ಜೀವಿಸಿದ ಮಾನವೋತ್ತಮರು ಲೋಕದ ಚರಿತ್ರೆಯಲ್ಲಿ ಬಹುಮಂದಿ ದೊರೆಯುವುದಿಲ್ಲ. ಆದುದರಿಂದ ಈ ಮಹನೀಯನ ಜೀವಿತ ರಹಸ್ಯವನ್ನು ತಿಳಿಯುವುದು ಅವಶ್ಯಕವಿದೆ.

ಸೌಮಿತ್ರಿಯೆಂದರೆ, ದಶರಥರಾಜನ ಪತ್ನಿ ಸುಮಿತ್ರೆಯ ಉದರಸಂಭೂತನಾದ ಲಕ್ಷ್ಮಣಸ್ವಾಮಿಯು. ಲಕ್ಷ್ಮಣನು ಶ್ರೀರಾಮನಿಗೆ ಮೆಚುಗೆಯ ತಮ್ಮನು ; ಮಾತ್ರವಲ್ಲ-ವಿಧೇಯನಾದ ಭಂಟನಾಗಿಯೂ ಇದ್ದನು. ಶ್ರೀರಾಮನಲ್ಲಿದ್ದರೆ ಅಲ್ಲಿ ಲಕ್ಷ್ಮಣನಿಲ್ಲದಿಲ್ಲ. 'ರಾಮ ಲಕ್ಷ್ಮಣರು' ಎಂಬ ಮಾತು ಒಂದೇ ಪದವೋ ಎಂಬಂತೆ ಉಪಯೋಗಿಸಲ್ಪಡುತ್ತಿದೆ. ಶ್ರೀರಾಮನ ಜನನಾರಭ್ಯ, ಸೌಮಿತ್ರಿಯು ಆತನ ಕಷ್ಟಗಳಲ್ಲಿ, ದುಃಖಗಳಲ್ಲಿ, ಸುಖ-ಸಂತೋಷಗಳಲ್ಲಿ ದೇಹದ ನೆಲೆಲೋ ಎಂಬಂತೆ ಆತನನ್ನು ಅನುಸರಿಸಿಕೊಂಡಿದ್ದು ಸೇವೆಮಾಡಿದನು. ಶ್ರೀರಾಮನ ಸೇವೆಯಲ್ಲಿ ಆತನಿಗೆ ಆಯಾಸವೆಂಬುದಿಲ್ಲ, ಕಷ್ಟಸುಖಗಳ ಗೊಡವೆಯಿಲ್ಲ, ನಿद्रಾಹಾರಗಳ ಯೋಚನೆಯಿಲ್ಲ. ಸೇವಾಮಗ್ನನಾಗಿದ್ದ ಆ ಮಹಾನುಭಾವನು ತನಗೊಂದು ದೇಹವಿತ್ತೆಂದಾದರೂ ಯೋಚಿಸಿದ್ದನೋ ಇಲ್ಲವೋ ತಿಳಿಯಲು ಶಕ್ಯವಿಲ್ಲ.

ಸೌಮಿತ್ರಿಯ ಚರಿತ್ರೆಯು ಶ್ರೀಮದ್ರಾಮಾಯಣದಲ್ಲಿ ಪ್ರತ್ಯೇಕವಾಗಿ ಹೇಳಲ್ಪಟ್ಟಿಲ್ಲ. ಶ್ರೀರಾಮನ ಚರಿತ್ರೆಯೊಂದಿಗೆ ಹೆಣೆದುಕೊಂಡಿರುವ ಈತನ ಚರಿತ್ರೆಯನ್ನು ಅದರಿಂದ ಸಂಗ್ರಹಿಸಬೇಕಾಗಿದೆ.


ಸೌಮಿತ್ರಿಯ ಚರಿತ್ರೆಯೊಂದಿಗೆ, ಇನ್ನಿಬ್ಬರು ಸ್ತ್ರೀಶಿರೋಮಣಿಯರ ಅಗಾಧ ಸ್ವಾರ್ಥತ್ಯಾಗದ ಉಲ್ಲೇಖವಾಗತಕ್ಕದ್ದು ಅವಶ್ಯಕವಿದೆ. ಆತನ ತಾಯಿಯಾದ ಸುಮಿತ್ರಾದೇವಿ ಮತ್ತು ಆತನ ಪತ್ನಿ ಉರ್ಮಿಳಾದೇವಿ. ಕೈಕೇಯಿಯು ಶ್ರೀರಾಮನನ್ನು ಕಾನನಕ್ಕೆ ಕಳುಹಿಸಿದಾಗ, ಈ ಇಬ್ಬರು ಸಾಧ್ವೀಮಣಿಯರೂ, ದೈವಪ್ರೇರಿತರಾಗಿಯೋ ಎಂಬಂತೆ ಆತನ ಸೇವೆಗೆಂದು ತಮ್ಮ ಪುತ್ರನಾದ ಮತ್ತು ಪತಿಯಾದ ಲಕ್ಷ್ಮಣನನ್ನು ಆತನ ಸೇವೆಗೆಂದೇ ಕಳುಹಿಸಿದರು. ಲಕ್ಷ್ಮಣನು ತಾನೇ ಇಚ್ಛಿಸಿ ಹೊರಟನು ನಿಜ! ಆದರೆ, ಈ ಸಾಧ್ವಿಯರೂ, ಆತನ ಆ ಕಾರ್ಯಕ್ಕೆ ಮನಃಪೂರ್ವಕ ಅನುಮೋದಿಸಿ, ಹದಿನಾಲ್ಕು ವರ್ಷಕಾಲ ಆತನ ಅಗಲಿಕೆಯಿಂದ ಜೀವಧಾರಣೆಮಾಡಿಕೊಂಡಿರಲು ಸಂಕಲ್ಪಿಸಿದುದು ಅವರ ನಿಸ್ವಾರ್ಥ ಮನೋವೃತ್ತಿಯ,—ಮತ್ತು ತ್ಯಾಗದ ಪರಮಾವಧಿಯ ಪ್ರಮಾಣವನ್ನು ಸೃಷ್ಟೀಕರಿಸುತ್ತದೆ. ಇವರ ಸ್ವಾರ್ಥತ್ಯಾಗದೊಂದಿಗೆ,—ಅದರ ಸರಿಯಾದ ಬೆಲೆಯನ್ನು ಗಮನಿಸುವುದಾದಲ್ಲಿ, ಶ್ರೀರಾಮನ ಮಾತೆಯಾದ ಕೌಸಲ್ಯಾದೇವಿಯ ಮತ್ತು ರಾಣಿಯಾದ ಸೀತಾದೇವಿಯ ಸ್ವಾರ್ಥತ್ಯಾಗವೆಂಬುದು ಅಷ್ಟೇನೂ ಮಹತ್ವದ್ದೆನ್ನಿಸುವುದಿಲ್ಲ. ಏಕೆಂದರೆ ಅವರಿಬ್ಬರೂ ಒಂದು ಬಗೆಯಿಂದ ನಿರ್ಬಂಧಕ್ಕೊಳಪಟ್ಟು ಆ ಬಗೆಯ ಕಷ್ಟವಡಬೇಕಾದುದು ಸಹಜವಿತ್ತು. ಆದರೆ ಸುಮಿತ್ರೆಯು ಮತ್ತು ಉರ್ಮಿಳೆಯರಿಗೆ ಅಂತಹ ನಿರ್ಬಂಧವೇನೂ ಇರಲಿಲ್ಲ. ಸೌಮಿತ್ರಿಯು ವನಕ್ಕೆ ಹೋಗಬೇಕೆಂದು ಕೈಕೇಯಿಯಾಗಲೀ, ದಶರಥನಾಗಲೀ ನಿರ್ಬಂಧಿಸಿರಲಿಲ್ಲ. ಲಕ್ಷ್ಮಣನ ಆ ಕಾರ್ಯವು ಅತ್ಮಸಂತೋಷಪ್ರೇರಿತವಾದುದು. ಆತನು ಕೈಕೊಂಡ ಆ ಕಾರ್ಯದಲ್ಲಿ ಮನಃಪೂರ್ವಕವಾಗಿ ಸಹಕರಿಸಿದುದು, ಆ ಈರ್ವರು ಸ್ತ್ರೀಶಿರೋಮಣಿಯರ ಘನತೆಯನ್ನೂ ಪವಿತ್ರ ಮನಸ್ಕೃತಿಯನ್ನೂ ಚೆನ್ನಾಗಿ ಪ್ರದರ್ಶಿಸುತ್ತದೆ.


ಕಾಲಕರ್ಮಪರಿಸ್ಥಿತಿಯಿಂದ ಭಾರತೀಯರು ತಮ್ಮ ದೇಶಕ್ಕೂ ಧರ್ಮಕ್ಕೂ ಸಹಜವಾದ ಪವಿತ್ರ ಧ್ವೇಷಗಳನ್ನು ಮರೆತು ದಾಸ್ಯಮನೋ

ವೃತ್ತಿಗೊಳಗಾಗಿ ಕೆಡುತ್ತಿದ್ದಾರೆ. ಇಂತಹ ಪರಿಸ್ಥಿತಿಯಲ್ಲಿ ಅವರನ್ನು ಎಚ್ಚರಗೊಳಿಸಿ ಅವರಲ್ಲಿ ಕರ್ತವ್ಯ ಜಾಗೃತಿಯನ್ನುಂಟುಮಾಡಲು, ಹಿಂದಿನ ವರ ಜೀವಿತಗಳಿಗೆ ಮುಖ್ಯಾಧಾರಭೂತಗಳಾಗಿದ್ದ ಅಮೌಲ್ಯ ಧೈಯಗಳನ್ನು ಅವರ ಕಣ್ಮನಗಳೆದುರಿಗೆ ತರುವುದಕ್ಕಿಂತಲೂ ಬೇರೆಯಾದ ಅವಶ್ಯಕ ಕಾರ್ಯವು ಮತ್ತೊಂದಿಲ್ಲ. ಅದುದರಿಂದ ಸುಬೋಧ ಕುಸುಮಾಂಜಲಿ ಗ್ರಂಥಮಾಲೆಯು ತನ್ನ ಜನ್ಮಧೈಯವನ್ನು ನುಸರಿಸಿ, ಮಹನೀಯರ ಜೀವನ ಚರಿತ್ರೆಗಳ ದ್ವಾರಾ, ಆ ಪವಿತ್ರ ಧೈಯಗಳನ್ನು ಕನ್ನಡಿಗರೆದುರಿಗೆ ವಿಸ್ತರಿಸಲು ಪ್ರಯತ್ನಿಸಿದೆ. ಭಾಷಾಭಿಮಾನ-ದೇಶಾಭಿಮಾನ ತತ್ಪರರಾದ ಮಹನೀಯರು, ಅದಕ್ಕೆ ಸ್ವಹಸ್ತ ಪರಹಸ್ತ ಯೋಗ್ಯರೀತಿಯಿಂದ ಬೆಂಬಲಕೊಟ್ಟು, ಅದು ಕೈಕೊಂಡಿರುವ ಈ ಕಾರ್ಯವನ್ನು ಸಾಂಗವಾಗಿ ನೆರೆವೇರಿಸಿದ ಶ್ರೇಯಸ್ಸಿಗೆ ಭಾಗಗಳಾಗಬೇಕೆಂದು ಪ್ರಾರ್ಥಿಸುತ್ತೇವೆ.

ಬೆಂಗಳೂರು, }
ತಾ. ೪-೭-೧೯೩೫.

ಇತಿ ಸುಜನವಿಧೇಯ,





‘ಸೃಷ್ಟಿಸ್ತ್ವಂ ವಸವಾಸಾಯ | ಸ್ವನುರಕ್ತಸ್ಸಹೃಜ್ಜನೇ ||’

“ವತ್ಸಾ ಲಕ್ಷ್ಮಣಾ, (ಕಾಡಿನಲ್ಲಿ) ಅಗ್ರಜನಾದ ರಾಮನನ್ನು ಅನುವರ್ತಿಸಿಕೊಂಡಿರುವುದಕ್ಕಾಗಿಯೇ ನೀನು ದೈವದಿಂದ ಸೃಷ್ಟಿ ಸಲ್ಪಟ್ಟಿರುತ್ತೀಯೆ!”

‘ರಾಮಂ ದಶರಥಂವಿದ್ಧಿ ಮಾಂ ವಿದ್ಧಿ ಜನಕಾತ್ಮಜಾಂ |

ಅಯೋಧ್ಯಾಮಟೀನೀಂ ವಿದ್ಧಿ ಗಚ್ಛತಾತ ಯಥಾಸುಖಂ ||’

“ಮಗೂ ಲಕ್ಷ್ಮಣಾ, ನೀನು ರಾಮನನ್ನೇ ತಂದೆಯಾದ ದಶರಥನನ್ನಾಗಿ ಭಾವಿಸು, ಸೀತೆಯನ್ನೇ ನಾನೆಂದು ಭಾವಿಸು, ನೀನು ಹೋಗತಕ್ಕ ಕಾಡನ್ನೇ ರಾಜಧಾನಿಯಾದ ಅಯೋಧ್ಯೆಯನ್ನಾಗಿ ಭಾವಿಸು, ಸುಖವಾಗಿ ಹೋಗಿ ಬಾ”.

‘ಸುಮಿತ್ರಾ ದೇವಿ’

‘ನಾಹಂ ಚಾನಾಮಿ ಕೇಯೂರೇ ನಾಹಂ ಚಾನಾಮಿ ಕುಂಡಲೇ |

ನೂಪುರೇತ್ವಭಿ ಚಾನಾಮಿ ಸಿತ್ಯಂ ಪಾದಾಭಿವಂದನಾತ್ ||’

“ಸ್ವಾಮಿ, ರಾಮಚಂದ್ರಾ, ನನಗೆ(ಸೀತೆಯ) ಕೇಯೂರದ ಪರಿಚಯವಿಲ್ಲ. ಅಕೆಯ ಕರ್ಣಾಭರಣವಾದ ಕುಂಡಲದ ಪರಿಚಯವೂ ನನಗಿಲ್ಲ. ಅದರೆ ನಿತ್ಯವೂ ಅಕೆಗೆ ಪಾದಾಭಿವಂದನ ಮಾಡುತ್ತಿದ್ದಾಗ ನೋಡುತ್ತಿದ್ದ ಪಾದಾಭರಣವಾದ ನೂಪುರದ ಪರಿಚಯವೂ ಮಾತ್ರ ನನಗುಂಟು”.

‘ನಹಿ ತಾತಂ ನಶತ್ರುಘ್ನಂ ನಸುಮಿತ್ರಾಂ ಪರಸ್ತಪ

ದ್ರಷ್ಟುಮಿಚ್ಛೇಯ ಮದ್ಭಾಯಂ ಸ್ವರ್ಗಂಚಾಪಿ ತ್ವಯಾ ವಿನಾ ||’

“--ಹೇ ಶತ್ರುನಾಶನಾ, ನಿನ್ನನ್ನು ಬಿಟ್ಟು ನನಗೆ ತಂದೆಯಾದ ದಶರಥನನ್ನಾಗಲೀ, ತಮ್ಮ ನಾದ ಶತ್ರುಘ್ನನನ್ನಾಗಲೀ, ಕೊನೆಗೆ ನನ್ನ ತಾಯಿಯಾದ ಸುಮಿತ್ರಾದೇವಿಯನ್ನಾಗಲೀ ನೋಡಲಿಚ್ಛೆಯಿಲ್ಲ. ಹೆಚ್ಚೇನು, ನನಗೆ ನಿನ್ನನ್ನು ಬಿಟ್ಟು ಸ್ವರ್ಗವೂ ಬೇರೆಯಿಲ್ಲ”.

‘ಲಕ್ಷ್ಮಣ’



ಸೀತಾ ವನವಾಸ—ದೂಃಖೀ ಸೌಮಿತ್ರಿ.

॥ ಶ್ರೀರಾಮ ಸಹಾಯಂ ॥

ಶ್ರೀರಾಮಸೇವಾ ನಿರತನಾದ

ಸೌಮಿತ್ರಿ

ಅಧ್ಯಾಯ ೧

‘ಜನನ - ಬಾಲ್ಯ’

ಪರಮಪಾವನೇ, ನಮ್ಮ ಮಾತೃಭೂಮಿ, ಈ ಭಾರತ ದೇಶದಲ್ಲಿ, ಮಾನವ ಜನ್ಮದ ಸಾರ್ಥಕತೆಗೆ ಅವಶ್ಯಕವೆನ್ನಿಸುವ ಸಕಲ ಸದ್ಗುಣಗಳನ್ನೂ ಪರಮಾವಧಿ ಪ್ರಮಾಣದಿಂದ ಆಚರಣೆಯಲ್ಲಿ ತಂದು ಅಭ್ಯಾಸದಲ್ಲಿಟ್ಟುಕೊಂಡು ಅವುಗಳನ್ನು ತಮ್ಮ ಸಂತಾನರಿಗೆ ಆದರ್ಶವಾಗಿ ಬಿಟ್ಟುಹೋಗಿರುವ ನರೋತ್ತಮರು ಇತರ ಯಾವ ದೇಶಕ್ಕಿಂತಲೂ ವಿಶೇಷವಾಗಿ ದೊರೆಯುವರು. ಮನುಷ್ಯನಲ್ಲಿ ಸದ್ಗುಣ ಸನ್ನಡತೆಗಳು, ನೆಲೆಸಿ, ಬೆಳೆದು ಅಭಿವೃದ್ಧಿಗೊಂಡು, ಅವು ಆತನ ಜನ್ಮಸಾರ್ಥಕತೆಗೆ ಪ್ರಯೋಜಕವಾಗಬೇಕೆಂದಲ್ಲಿ ಮೊದಲು ಅವನಲ್ಲಿ ಕಂಡುಬರಬೇಕಾದ ಯೋಗ್ಯತೆಯೆಂದರೆ ವಿನಯ-ವಿಧೇಯತೆಗಳು. ಈ ವಿನಯ ವಿಧೇಯತೆಗಳು ಯಾವನಲ್ಲಿಲ್ಲವೋ ಅವನು, ಯಾರಿಗೂ ಅಣಗಿ ಮಣಗಿ ನಡೆಯದೆ, ಯಾರ ಮಾತನ್ನೂ ಲಕ್ಷ್ಯಮಾಡದೆ, ಯಾರ ಸಲಹೆ - ಸವಿನುಡಿಗಳಿಗೂ ಕಿವಿಗೊಡದವನಾಗಿ ಧೂರ್ತನೆನ್ನಿಸಿಕೊಳ್ಳಲ್ಪಡುವನು. ಅವನ ಮನಸ್ಸು ಸಮಾಧಾನ ಸ್ಥಿತಿಯಲ್ಲಿದ್ದು ಯುಕ್ತಾಯುಕ್ತಗಳನ್ನು ಕುರಿತು ವಿಚಾರ ನಡೆಯಿಸಲು ಅಶಕ್ತವಾಗುವುದು. ಕಾಲಕ್ರಮದಲ್ಲಿ-ತಾನೇ ಎಲ್ಲವನ್ನೂ ತಿಳಿದವನು, ತಾನು ಯಾರ ಅಂಕೆಗೆ ಒಳಪಟ್ಟು ನಡೆಯಬೇಕಾದ ಕಾರಣವೇನಿದೆ, ಎಂಬ ಮುಂತಾದ ಭಾವನೆಗಳೂ ಮನಸ್ಸಿನಲ್ಲಿ ನೆಲೆಸಿ, ಅವನು ದುರಭಿಮಾನಿಯೂ ದುರಾಗ್ರಹಿಯೂ ಆಗಿ ಪರಿಣಮಿಸುವನು. ಆದುದರಿಂದ ಮನುಷ್ಯನು ಚಿಕ್ಕಂದಿನಲ್ಲಿ ಹಿರಿಯರಿಗೂ ಗುರುಜನರಿಗೂ ವಿಧೇಯನಾಗಿ, ಮಾತುಕಥೆಗಳಲ್ಲಿ ವಿನಯವುಳ್ಳವನಾಗಿ ನಡೆಯುವಿಕೆಯನ್ನು ಅಭ್ಯಾಸಮಾಡುವುದು ಅತ್ಯಾವಶ್ಯಕವಾಗಿರುವುದು.

ಈ ವಿನಯ ವಿಧೇಯತೆಗಳು, ಮನುಷ್ಯರಲ್ಲೇ ತನ್ನ ಗುರುಹಿರಿಯ ರಿಂದ ಪ್ರಾರಂಭಿಸಿದಲ್ಲಿ ಪರಿಣಾಮದಲ್ಲಿ ಪರಮೇಶ್ವರನ ಭಕ್ತಿಯಲ್ಲಿ ಕೊನೆ ಗೊಳ್ಳಲೂ ಸಾಧ್ಯವಿರುವುದು. ಪ್ರತ್ಯಕ್ಷರಾಗಿರುವ ತನ್ನ ತಾಯಿತಂದೆಗಳಿಗೆ, ಗುರುಹಿರಿಯರಿಗೇ, ತಲೆಬಾಗಲು ಕಲಿಯದವನು - ಸಮ್ಮತಿಸದವನು ಅದೃಶ್ಯ ನಾಗಿರುವ ದೇವರಿಗೆ ನಮಸ್ಕರಿಸಬೇಕೆಂಬುದನ್ನು ಒಪ್ಪುವುದೂ ಕಷ್ಟಸಾಧ್ಯ ವಿದೆ. ಆದುದರಿಂದ ಪರೋಕ್ಷನಾಗಿರುವ ದೇವದೇವನಲ್ಲಿ ವಿಧೇಯಬುದ್ಧಿ ಯಿಂದ ನಡೆಯಬೇಕಾದ ಪಾಠವನ್ನು ಮನುಷ್ಯರು ಪ್ರತ್ಯಕ್ಷ ದೈವಗಳಂತಿ ರುವ ತಾಯಿತಂದೆಗಳಿಗೆ ವಿಧೇಯರಾಗಿರುವುದರ ಮೂಲಕವೇ ಕಲಿಯಬೇ ಕಾಗಿದೆ.

‘ಬಾಲ್ಯದಿಂದಲೂ ಬಾಲಕ ಬಾಲಿಕೆಯರಲ್ಲಿ ಈ ವಿನಯವಿಧೇಯತೆಗಳ ನಿರ್ಬಂಧವನ್ನಿಟ್ಟು ಅವರನ್ನು ಒಂದು ಬಂಧಕಕ್ಕೆ ಒಳಪಟ್ಟವರಂತೆ ಬೆಳೆಯ ಗೊಡಿಸಿದಲ್ಲಿ ಮುಂದೆ ಅವರು, ತಮ್ಮ ಸ್ವಾಭಾವಿಕ ಮನಸ್ಥಿತಿಯನ್ನೇ ಕೆಡೆಸಿ ಕೊಂಡು, ಸದಾ ಬೇರೊಬ್ಬರ ಆಜ್ಞೆಗೆ ಒಳಪಟ್ಟು ನಡೆವ ಚಿತ್ತವೃತ್ತಿ ಯುಳ್ಳವರಾಗುವರು ; ಅವರಲ್ಲಿ ವ್ಯಕ್ತಿತ್ವವೇ (Individuality) ನಾಶ ವಾಗಿ ಹೋಗುವುದು. ಅವರು ದಾಸ್ಯಮನೋಭಾವವುಳ್ಳವರಾಗಿಯೇ (Slavish mentality) ಬೆಳೆಯುವರಾದುದರಿಂದ ಮುಂದೆ ಅವರಿಂದ ಯಾವ ಘನಕಾರ್ಯವೂ ನಡೆಯಲು ಅವಕಾಶವಾಗದು. ಅವರು ಸದಾ, ಪರಕೀಯರ ಸೂತ್ರದ ಬೊಂಬೆಗಳಂತಾಗಿ ವ್ಯರ್ಥಜೀವಿಗಳಾಗುವರು’ ಎಂಬ ಒಂದು ಭಾವನೆಯು ಈಚೆಗೆ ಹಬ್ಬಿತೊಡಗಿದೆ. - ‘ಇಂತಹ ಕಾರ್ಯವನ್ನೇ ಮಾಡು, ಈ ಕಾರ್ಯವನ್ನು ಮಾಡಬೇಡ’ ಎಂಬ ಮುಂತಾದ ಆಜ್ಞೆಗಳಿಗೆ ಮಕ್ಕಳನ್ನು ಒಳಪಡಿಸಿ ಆ ಬಗೆಯ ವಿಧೇಯತೆಗೆ ಅವರು ಅಡಿಯಾಳುಗಳಾಗಿ ನಡೆವಂತೆ ನಿರ್ಬಂಧಿಸಿ ಬೆಳೆಯಿಸಿದಲ್ಲಿ, ಹಾಗೆ ಬೆಳೆದವರು ಧೈರ್ಯಸಾಹಸಾದಿ ಗಳನ್ನು ನೀಗಿಕೊಂಡು ಹೇಡಿಗಳೂ, ದುರ್ಬಲರೂ ಆಗುವರು ಎಂದು ಈಚೆಗೆ ಕೆಲಮಂದಿ ಮಹನೀಯರು ಪ್ರತಿಪಾದಿಸುತ್ತಿರುವರು. ಮನುಷ್ಯನಿಗೆ ದಾಸ್ಯ ಮನೋಭಾವವಿರುವುದು ತಪ್ಪು - ಆತನು ಸ್ವತಂತ್ರಮನೋಭಾವವುಳ್ಳವ ನಾಗಿದ್ದು, ತನ್ನ ಮನಸ್ಸನ್ನೆತ್ತಿಗೆ ವಿರೋಧವಿಲ್ಲದಂತೆ ನಡೆವ ಚಿತ್ತವೃತ್ತಿ ಯುಳ್ಳವನಾಗಿರಬೇಕು ಎಂಬುದನ್ನು ಸಕಲರೂ ಒಪ್ಪಬೇಕಾಗಿದೆ. ಈ

ಕಾರಣದಿಂದ, ಅವನು ಯುಕ್ತಾಯುಕ್ತ ವಿಚಾರವನ್ನು ನೀಗಿ ಸಕಲ ಕಾರ್ಯಗಳನ್ನೂ ತನ್ನ ಮನಬಂದಂತೆ ಮಾಡುವ ಸ್ವಾತಂತ್ರ್ಯವನ್ನು ಪಡೆದಿರಬೇಕೆಂದರೆ ಅದು ಮಾತ್ರ ತಪ್ಪುಮಾರ್ಗವೆನ್ನಬೇಕಾಗುವುದು. ಏಕೆಂದರೆ ಯುಕ್ತಾಯುಕ್ತ ವಿವೇಚನೆಯುಳ್ಳ ಮನುಷ್ಯನು ಒಂದಾನೊಂದು ಕಾರ್ಯವು ಯುಕ್ತವಾದುದೆಂದೂ ನ್ಯಾಯಸಮ್ಮತವಾದುದೆಂದೂ ತಿಳಿದಿದ್ದರೂ, ಹೊನ್ನು ಮಣ್ಣು ಹೆಣ್ಣು ಮುಂತಾದುವುಗಳ ಆಕರ್ಷಣೆಗೂ, ದಾಕ್ಷಿಣ್ಯಕ್ಕೂ ಒಳಗಾಗಿ ಸರಿಯಾದುದನ್ನು ತಪ್ಪೆಂದೂ, ತಪ್ಪಾದುದನ್ನು ಸರಿಯೆಂದೂ ಹೇಳುವವನಾದರೆ ಅದನ್ನು ದಾಸ್ಯಮನೋಭಾವವೆನ್ನಬೇಕಲ್ಲದೆ, ಯುಕ್ತಾಯುಕ್ತ ಪರಿಜ್ಞಾನವೇ ಇಲ್ಲದ ಮಗುವು ಮಾಡುವ ಒಂದು ಕಾರ್ಯವನ್ನು ಆ ಹೆಸರಿನಿಂದ ಕರೆಯಲಾಗದು. ಶಿಕ್ಷೆಯ ಭಯಕ್ಕಾಗಲೀ, ಲಾಭದ ಆಸೆಯಿಂದಲಾಗಲೀ, ಮನಸ್ಸಾಕ್ಷಿಗೆ ವಿರೋಧವಾಗಿ ನಡೆಯದಂತೆ ಬೋಧಿಸಿ ಯುಕ್ತಾಯುಕ್ತಗಳನ್ನು ತಿಳುಹಿಸಿ ಕೊಡತಕ್ಕ ಕಾರ್ಯವಾದರೂ ಬಾಲ್ಯದಲ್ಲಿ ನಡೆಯಬೇಕಾಗಿದೆ. ಹಿರಿಯರೂ, ತಂದೆತಾಯಿಗಳೂ, ಜ್ಞಾನಿಗಳೂ ಹೇಳಿದ ಮಾತನ್ನು ಏನೆಯದಿಂದ ಕೇಳುವ - ಮತ್ತು ಹಾಗೆ ಕೇಳಿದ ಆ ಮಾತಿಗೆ ಅನುಸಾರವಾಗಿ ವಿಧೇಯತೆಯಿಂದ ನಡೆವ, ಸಾಧುಸ್ವಭಾವವು ಮನುಷ್ಯನಲ್ಲಿ ಏರ್ಪಡದಿದ್ದಲ್ಲಿ, ಆತನು ಉತ್ತಮ ನಾಗರಿಕನೆನಿಸಿಕೊಂಡು ಲೋಕದಲ್ಲಿ ಜೀವಿಸುವುದು ಸುಲಭವಲ್ಲ. - ಇಂತಹ ಏನೆಯ ಮತ್ತು ವಿಧೇಯತೆಗಳು ಅವನಲ್ಲಿ ಏರ್ಪಡದಿದ್ದಲ್ಲಿ ಅವನು ತನ್ನ ಮಾತಾಪಿತೃಗಳಿಗಾಗಲೀ, ಗುರುಹಿರಿಯರಿಗಾಗಲೀ, ಲೋಕಕ್ಕಾಗಲೀ, ತನ್ನ ಸೇವೆಯನ್ನು ಸಲ್ಲಿಸಲಿಕ್ಕಾದರೂ ಹೇಗೆ ಸಾಧ್ಯವಿದ್ದೀತು! ಸ್ವಯಂ ಧೂರ್ತನಾದ ಆ ಮನುಷ್ಯನನ್ನು ಯಾರು ಪ್ರೇಮದಿಂದ ಸಮಾಪಿಸಲು ಸಾಧ್ಯವಿದ್ದೀತು. ಅದುದರಿಂದ ಮನುಷ್ಯನು ತನ್ನ ಕುಟುಂಬಕ್ಕಾಗಲೀ, ತನ್ನ ಜನಾಂಗಕ್ಕಾಗಲಿ, ದೇಶಕ್ಕಾಗಲೀ, ಉಪಕಾರಿ ವ್ಯಕ್ತಿಯಾಗಬೇಕೆಂದಲ್ಲಿ ಅವನಲ್ಲಿ ಮೇಲ್ಕಂಡ ಗುಣಗಳು ಯುಕ್ತಪ್ರಮಾಣದಲ್ಲಿ ನೆಲೆಸಿದ್ದರಲ್ಲದೆ ಏನೂ ಉಪಯೋಗವಾಗದು. ನಮ್ಮ ಕಥಾನಾಯಕನು ಬಾಲ್ಯದಲ್ಲಿ ತನ್ನ ಅಣ್ಣನಾದ ಶ್ರೀರಾಮನಿಗೆ ವಿಧೇಯನಾಗಿದ್ದು, ಆತನನ್ನೇ ತನ್ನ ಸರ್ವಸ್ವವೂ ಎಂದು ತಿಳಿದು ಸೇವೆಮಾಡಿಕೊಂಡಿದ್ದರೂ, ಯಾವಾಗಲೂ ಹೇಡಿತನ ಹುದ್ರತನಗಳನ್ನು ಪ್ರದರ್ಶಿಸದೆ, ತನ್ನ ಮನಸ್ಸಾಕ್ಷಿಯನ್ನು

ಆ ವಿಧೇಯತೆಗೆ ಮಾರಿಕೊಳ್ಳದೆ, ಶ್ರೀರಾಮನ ಆಜ್ಞೆಯು ತನ್ನ ಮನಸ್ಸಾಕ್ಷಿಗೆ ವಿರೋಧವೆಂದು ತೋರಿಬಂದಾಗಲೆಲ್ಲ, ಅದು ತನ್ನೆಂದು ನಿರ್ದಾಕ್ಷಿಣ್ಯವಾಗಿ ವಿಜ್ಞಾಪಿಸಿ, ಕೊನೆಗೆ ಅದು ರಾಜಾಜ್ಞೆಯಂತಾದಾಗ ಮಾತ್ರ ವಿಧಿಯಿಲ್ಲದೆ ಅದರಂತೆ ಆಚರಿಸಿದ ಉದಾಹರಣೆಗಳು ಆ ಮಹಾನುಭಾವನ ಚರಿತ್ರೆಯಲ್ಲಿ, ಅಲ್ಲಲ್ಲಿ ಕಂಡುಬರುತ್ತವೆ. ಭ್ರಾತೃಪ್ರೇಮ, ನಿಸ್ವಾರ್ಥಸೇವೆ ಮುಂತಾದ ಸದ್ಗುಣಗಳಿಗೆ ಆದರ್ಶಮೂರ್ತಿಯಂತಿರುವ ಈ ಮಹನೀಯನ ಜೀವಿತವೂ ನಮ್ಮ ಕರ್ಣಾಟಕ ಬಾಲಕ ಬಾಲಿಕೆಯರಿಂದ ಓದಲೂ - ಅನುಕರಿಸಲ್ಪಡಲೂ ಅರ್ಹವಾದುದು. ಆದುದರಿಂದ ಅದನ್ನಿಲ್ಲಿ ಕೊಡಬಯಸುತ್ತೇನೆ.

ಸೂರ್ಯವಂಶದ ರಾಜಶ್ರೇಷ್ಠನಾದ ದಶರಥನು ಅಯೋಧ್ಯಾನಗರಿಯಲ್ಲಿ ಧರ್ಮದಿಂದ ರಾಜ್ಯಭಾರಮಾಡುತ್ತಿದ್ದನು. ಆತನಿಗೆ ಮೂರುಮಂದಿ ಹೆಂಡಿರು. ಪಟ್ಟಮಹಿಷಿಯು ಕೌಸಲ್ಯಾದೇವಿ. ಕೌಸಲ್ಯೆಯ ತರುವಾಯ ದಶರಥನು ಸುಮಿತ್ರೆಯೆಂಬ ಕನ್ಯಾಮಣಿಯನ್ನು ಭಾರ್ಯೆಯನ್ನಾಗಿ ಸ್ವೀಕರಿಸಿದನು. ಸುಮಿತ್ರೆಯೆಂದರೆ - ಆ ಹೆಸರು ಆಕೆಗೆ ಅನ್ವರ್ಥವಾಗಿರುವುದು. ಆಕೆಯು ಪತಿವ್ರತಾ ಧರ್ಮನಿರತಳಾಗಿ, ಸದಾ ಸತ್ಕಾರ್ಯಗಳಲ್ಲೇ ತನ್ನ ಕಾಲವನ್ನು ಕಳೆಯುತ್ತ, ಸಕಲರಲ್ಲೂ ಸ್ನೇಹಪ್ರೇಮಗಳನ್ನುಂಟಾಗಿ, ಎಲ್ಲರ ಗೌರವಾದರಗಳಿಗೂ ಪಾತ್ರಳನ್ನಿಸಿಕೊಂಡಿದ್ದಳು. ತನಗಿಂತಲೂ ಹಿರಿಯ ರಾಣಿಯಾದ ಕೌಸಲ್ಯೆಯಲ್ಲಿ ಸುಮಿತ್ರೆಯು ವಿಶೇಷ ಭಕ್ತಿಗೌರವಗಳನ್ನುಂಟಾಗಿ ಆಕೆಯ ಮನಸ್ಸಿಗೆ ಸಮ್ಮತವಾದ ಮಾರ್ಗದಲ್ಲಿ ನಡೆಯುತ್ತಲಿದ್ದಳು. ಈ ಇಬ್ಬರಲ್ಲದೆ, ದಶರಥನಿಗೆ ಕೈಕೇಯಿಯೆಂಬ ಮತ್ತೊಬ್ಬ ರಾಣಿಯೂ ಇದ್ದಳು. ಅವಳಿಗೆ ತಾನು ರೂಪವತಿಯೆಂಬ ಅಹಂಕಾರವು ಲೇಶ ಮಾತ್ರವಿದ್ದಿತು. ಅಲ್ಲದೆ ರಾಜನೂ ಕಿರಿಯ ಹೆಂಡತಿಯೆಂದು ಅವಳಲ್ಲಿ ಹೆಚ್ಚು ಮಮತೆಯನ್ನು ವ್ಯಕ್ತಪಡಿಸುತ್ತಿದ್ದನು. ಆದರೆ ಕೌಸಲ್ಯಾಸುಮಿತ್ರೆಯರು ಆ ಕಾರಣಕ್ಕಾಗಿ ರಾಜನಲ್ಲಿ ಅವಿಶ್ವಾಸಕ್ಕೆ ಅವಕಾಶಕೊಡದೆ, ತಮ್ಮ ಪತಿ ಭಕ್ತಿಗೆ ಕುಂದು ತಂದುಕೊಳ್ಳದೆ, ಎಂದಿನಂತೆ ಪತಿಸೇವಾ ತತ್ಪರರಾಗಿ, ಕೈಕೇಯಿಯನ್ನೂ ತಮ್ಮಲ್ಲೊಬ್ಬಳನ್ನಾಗಿಯೇ ಪ್ರೀತಿ ಆದರಗಳಿಂದ ಕಾಣುತ್ತ ಕುಟುಂಬಯಾತ್ರೆಯನ್ನು ಸಾಗಿಸುತ್ತಿದ್ದರು.

ದಶರಥನಿಗೆ ತನ್ನ ಮೂರುಮಂದಿ ಪತ್ನಿಯರಲ್ಲೂ ಬಹುಕಾಲಗಳ ವರೆಗೆ ಮಕ್ಕಳಾಗದಿರಲು ಆತನ ಚಿಂತೆಯು ಮಿತಿಯಾಗಿತ್ತು. ಶ್ರೇಷ್ಠವಾದ ಇಕ್ಷ್ವಾಕುಕುಲವು ತನ್ನ ವರೆಗೆ ಅವಿಚ್ಛಿನ್ನವಾಗಿ ನಡೆದುಬಂದು, ದುದೈವಿಯಾದ ತನ್ನಲ್ಲಿ ಅದು ನಿಂತುಹೋಗುವಂತಾಯಿತಲ್ಲ ಎಂದು ಅಗಾಧಮನೋವ್ಯಥೆಯಿಂದ, ತನ್ನ ಕುಲಗುರುಗಳಾದ ವಸಿಷ್ಠಮಹರ್ಷಿಗಳಲ್ಲಿ ವಿಜ್ಞಾಪಿಸಿಕೊಂಡನು. ಅವರು, ಮಹರ್ಷಿಶ್ರೇಷ್ಠರಾದ ಋಷ್ಯಶೃಂಗರನ್ನು ಕರೆಯಿಸಿಕೊಂಡು, ಅವರ ಸಾನ್ನಿಧ್ಯದಲ್ಲಿ ಪುತ್ರಕಾಮೇಷ್ಟಿ ಯಾಗಮಾಡಿದಲ್ಲಿ ಲೋಕೋತ್ತರ ಪುತ್ರಸಂತಾನವುಂಟಾಗುವುದೆಂದು ಭರವಸೆಕೊಟ್ಟರು. ಒಡನೆ ದಶರಥನು, ಋಷ್ಯಶೃಂಗ ಮುನೀಶ್ವರರನ್ನು ಕರೆತರಲು ಆಪ್ತರನ್ನು ಕಳುಹಿಸಿ, ಯಾಗಕ್ಕೂ ತಕ್ಕ ಸಿದ್ಧತೆಗಳನ್ನೆಲ್ಲ ಮಾಡಿದನು. ಯುಕ್ತಕಾಲದಲ್ಲಿ ಮಹಾನುಭಾವರಾದ ಋಷ್ಯಶೃಂಗರೂ ಬಂದರು. ದೇಶದೇಶದಿಂದ ಭೂಸುರೋತ್ತಮರೂ ರಾಜಾಧಿರಾಜರೂ ಆಗಮಿಸಿ, ಯಾಗಶಾಲೆಯು ತುಂಬಿಹೋಯಿತು. ಮಹಾರಾಜನಿಗೆ ಆಶೀರ್ವದಿಸಲು ಮಹಾಮಹಿಮರಾದ ಅನೇಕಮಂದಿ ಮಹರ್ಷಿಗಳೂ ಆಹ್ವಾನಿತರಾಗಿ ಬಂದು ಯಾಗಶಾಲೆಯ ಒಂದು ಭಾಗದಲ್ಲಿ ಕುಳಿತಿದ್ದರು. ಮಹಾರಾಣಿಯರ ಮಂಗಳಾಕಾಂಕ್ಷೆಗಳಾಗಿ ಬಂದು ಸೇರಿದ ಋಷಿಪತ್ನಿಯರಿಂದಲೂ, ಇತರ ಸಮಂಗಲೆಯರಿಂದಲೂ ಸಭೆಯ ಒಂದು ಪಾರ್ಶ್ವವು ಅಲಂಕರಿಸಲ್ಪಟ್ಟಿದ್ದಿತು. ಯಾಗವು ವಿಜೃಂಭಣೆಯಿಂದ ನೆರೆವೇರಿತು. ಸಕಲದೇವತೆಗಳಿಗೂ ಯಜ್ಞಾಹುತಿಯು ಸಲ್ಲಿಸಲ್ಪಟ್ಟಿತು. ಹೋಮಕುಂಡದಿಂದ ಯಜ್ಞಪುರುಷನೇ ರೂಪಗೊಂಡು ಮಂತ್ರಸಿದ್ಧವಾದ ಪಾಯಸಪಾತ್ರೆಯನ್ನು ಹಿಡಿದು ಮೈದೋರಿ ಬಂದು ಅದನ್ನು ದಶರಥ ಸಾರ್ವಭೌಮನ ಹಸ್ತದಲ್ಲಿ ಸಮರ್ಪಿಸಿದನು. ಆತನ ಆದೇಶದಂತೆ ರಾಜನು ಅದನ್ನು ತನ್ನ ಮೂವರು ಪತ್ನಿಯರಿಗೂ ಹಂಚಿ ಕೊಟ್ಟನು. ಈ ಅಪೂರ್ವ ವರಪ್ರದಾನ ರೀತಿಯು ಯಾಗಮಂಟಪದಲ್ಲಿದ್ದ ಸಕಲರನ್ನೂ ಆಶ್ಚರ್ಯಮಗ್ನರನ್ನಾಗಿಸಿತು. ಋಷಿಮುನಿಗಳೆಲ್ಲರೂ ವರಮ ಸಂತುಷ್ಟರಾಗಿ ಸಾಧು ಸಾಧುವೆಂದು ಹೊಗಳಿದರು. ಭೂಸುರೋತ್ತಮರು ಆಶೀರ್ವದಿಸಿದರು. ಸಕಲರೂ ಅನಂದಾಂಬುಧಿಯಲ್ಲಿ ಓಲಾಡಿದರು.

ಲೋಕದಲ್ಲಿ ಶ್ರೀರಾಮರ ಅವತಾರವು ರಾವಣಾದಿ ದುರುಳ ರಾಕ್ಷಸ ಕಾಲ ವಧಾಕಾರ್ಯಕ್ಕಾಗಿಯೇ ಆದುದು ಎಂಬುದು ಸುಪ್ರಸಿದ್ಧವಲ್ಲವೇ? ದುಷ್ಟ ರಾಕ್ಷಸರ ಬಾಧೆಯನ್ನು ತಾಳಲಾರದೆ, ಶರಣಾಗತರಾಗಿ ತನ್ನನ್ನು ಪ್ರಾರ್ಥಿಸಿದ ಇಂದ್ರಾದಿ ದೇವತೆಗಳಿಗೂ ಋಷಿಮುನಿಗಳಿಗೂ ಅಭಯಪ್ರದಾನಮಾಡಿದ ಶ್ರೀ ಮಹಾವಿಷ್ಣುವು ದೇವತೆಗಳಿಗೆ ವಾನರ ಭಲ್ಲೂಕಗಳಾಗಿ ಅವತಾರಮಾಡುವಂತೆ ಆಜ್ಞಾಪಿಸಿ, ತಾನು ದಶರಥರಾಜೇಂದ್ರನ ಪತ್ನಿಯ ರಲ್ಲಿ ಪುತ್ರತ್ವೇನ ಅವತಾರ ಮಾಡಲು ನಿಶ್ಚಯಿಸಿದನು. ತಾನು ಮಾತ್ರವಲ್ಲ- ಸ್ತೀರಸಮುದ್ರದಲ್ಲಿ ತನಗೆ ಯೋಗನಿದ್ರೆಯಲ್ಲಿ ಶಯ್ಯೆಯಾಗಿ ಸೇವೆಮಾಡುತ್ತ ಲಿದ್ದ ಅದಿಶೇಷನನ್ನೂ. ತನ್ನ ಎಡಬಲ ಕೈಗಳ ಆಯುಧಗಳಾದ ಶಂಖಚಕ್ರಗಳನ್ನೂ ತನ್ನ ತಮ್ಮಂದಿರಾಗಿ ಅವತರಿಸುವಂತೆ ಆಜ್ಞಾಪಿಸಿದನು.

ಇತ್ತ, ಮಂತ್ರವೂತವಾದ ದಿವ್ಯ ವಾಯಸವು ಮೂವರು ರಾಜಪತ್ನಿ ಯರಿಗೂ ಹಂಚಲ್ಪಟ್ಟಿತೆಂದು ಹೇಳಿತಲ್ಲವೇ? ಅದನ್ನು ಭುಜಿಸಿದ ರಾಜಪತ್ನಿಯರು ಯಥಾ ಕಾಲದಲ್ಲಿ ಗರ್ಭಧಾರಣ ಮಾಡಿದರು. ತನ್ನ ಮೂವರು ರಾಣಿಯರೂ ಏಕಕಾಲದಲ್ಲಿ ಗರ್ಭಧಾರಣ ಮಾಡಿದ ಸಂಗತಿಯನ್ನು ತಿಳಿದು ದಶರಥನು ಪರಮಾನಂದಗೊಂಡನು. ತನ್ನ ಬಾಳೈಯು ಸಾರ್ಥಕವಾಯಿತೆಂದುಕೊಂಡನು. ಆ ಗರ್ಭಿಣೀ ಸ್ತ್ರೀಯರಿಗೆ ಆಯಾ ಕಾಲಕ್ಕೆ ನಡೆಯಬೇಕಾದ ಸೀಮಂತಾದಿ ಸಕಲ ಕಾರ್ಯಗಳನ್ನೂ ಯಥಾವತ್ತಾಗಿ ನಡೆಯಿಸಿದನು. ಅವರ ಸ್ವಾಭಾವಿಕ ಬಯಕೆಗಳನ್ನೆಲ್ಲ ಲೋಪವಿಲ್ಲದೆ ನೆರೆವೇರಿಸಿದನು. ಪ್ರಕೃತಿನಿಯಮದಂತೆ ಮಹಾರಾಣಿಯರ ಗರ್ಭವು ಒಂಭತ್ತು ತಿಂಗಳಕಾಲ ಸುರಕ್ಷಿತವಾಗಿ ಬೆಳೆದು, ಮುಂದೆ ಜೈತ್ರ ಶುದ್ಧ ನವಮಿ ಶುಭದಿನದಲ್ಲಿ ಸಕಲ ಶುಭ ಗ್ರಹಗಳೂ ಉಚ್ಚೈಸ್ಥಾನದಲ್ಲಿದ್ದ ಒಂದು ಶುಭ ಮುಹೂರ್ತದಲ್ಲಿ ಪಟ್ಟದರಾಣಿ ಕೌಸಲ್ಯಾದೇವಿಯ ಗರ್ಭಸುಧಾಂಬುಧಿಯಲ್ಲಿ ಒಂದು ಪುತ್ರರತ್ನವು ಉದಯಿಸಿತು. ಆ ಕಾಲದಲ್ಲಿ ದಿಕ್ಕಾಗಳೆಲ್ಲವೂ ಸುಪ್ರಸನ್ನವಾದುವು. ಸುವಾಸನಾಯುಕ್ತವಾದ ಮಂದಮಾರುತವು ಬೀಸಿತು. ಸಕಲರ ಮನಸ್ಸೂ ಉಲ್ಲಾಸಗೊಂಡಿತು. ಆ ಮಹನೀಯನಿಂದ ಲೋಕದಲ್ಲಿ ದುಷ್ಟ ಶಿಕ್ಷಣ, ಶಿಷ್ಟರಕ್ಷಣ, ಧರ್ಮಸ್ಥಾಪನಾದಿ ಮಹತ್ಕಾರ್ಯಗಳು ನಡೆದು ಜಗತ್ತಿನಲ್ಲಿ ಶಾಂತಿಯು ನೆಲೆಸಲು ಅವಕಾಶವಾಗುವುದೆಂದು ತಪೋಧನರಾದ ಋಷಿಮುನಿಗಳು ಪರಮಸಂತುಷ್ಟರಾದರು.

ಪಟ್ಟದ ರಾಣಿಯಲ್ಲಿ ಸಂತಾನೋದಯವಾಯಿತೆಂದು ಹರ್ಷಗೊಂಡಿದ್ದ ರಾಜನಿಗೆ ಚಿಕ್ಕರಾಣಿಯಾದ ಕೈಕೇಯಿಯೂ ಒಂದು ಗಂಡು ಮಗುವನ್ನು ಪ್ರಸವಿಸಿದಳೆಂಬ ಶುಭವಾರ್ತೆಯನ್ನು ದಾದಿಯರು ತಿಳಿಸಿ, ಆತನ ಸಂತೋಷವನ್ನು ಹೆಚ್ಚಿಸಿದರು. ತನ್ನ ಮತ್ತೊಬ್ಬ ರಾಣಿ ಸುಮಿತ್ರಾದೇವಿಯು ಇನ್ನೂ ಪ್ರಸವಿಸಲಿಲ್ಲವೆಂದು ರಾಜನು ಯೋಚಿಸುತ್ತಿದ್ದ ವೇಳೆಯಲ್ಲೇ ಆ ಕೆಯೂ ಅವಳಿ ಮಕ್ಕಳನ್ನು ಹಡೆದಳೆಂಬ ಶುಭವಾರ್ತೆಯ ರಾಜನಿಗೆ ತರಲ್ಪಟ್ಟಿತು. ಸುಮಿತ್ರಾದೇವಿಯು ಯಮಳ ಶಿಶುಗಳನ್ನು ಸುಖವಾಗಿ ಪ್ರಸವಿಸಿ, ಅವರೊಂದಿಗೆ ಪ್ರಸವಗೃಹದಲ್ಲಿ, ಇಂದ್ರೋಪೇಂದ್ರರನ್ನು ಹೆತ್ತ ಅದಿತೀದೇವಿಯಂತೆ ಪ್ರಕಾಶಿಸುತ್ತಿದ್ದುದನ್ನು ಕಂಡು ದಶರಥರಾಜೇಂದ್ರನು ಪರಮಸಂಭ್ರಮದಿಂದ ಮಂಗಳಸ್ನಾನಾದಿಗಳನ್ನು ಮಾಡಿ, ಭೂಸುರವರ್ಗಕ್ಕೆ ಗೋಭೂಹಿರಣ್ಮಾದಿ ಸಕಲದಾನಗಳನ್ನೂ ಮನದಣಿಯೆ ಕೊಟ್ಟು, ಸಕಲರನ್ನೂ ಆದರಿಸಿ, ಸಂತುಷ್ಟಿಗೊಳಿಸಿದನು.

ಈ ನಾಲ್ವರು ಪುತ್ರರತ್ನಗಳಿಗೂ, ದಶರಥರಾಜೇಂದ್ರನು ಜಾತಕರ್ಮನಾಮಕರಣಾದಿ ವಿಧ್ಯುಕ್ತಕರ್ಮಗಳನ್ನು ಸಾಂಗವಾಗಿ ನೆರವೇರಿಸಿ ಕ್ರಮವಾಗಿ ಶ್ರೀರಾಮನೆಂದೂ, ಭರತನೆಂದೂ, ಲಕ್ಷ್ಮಣನೆಂದೂ, ಶತ್ರುಘ್ನನೆಂದೂ ಶುಭನಾಮಧೇಯಗಳನ್ನಿಟ್ಟು ಕರೆದನು. ಇವರಲ್ಲಿ, ಸಾಕ್ಷಾತ್ ಹಾವಿಷ್ಟವೇ ಶ್ರೀರಾಮನಾಗಿಯೂ, ವಿಷ್ಟಶಯ್ಯನಾದ ಅದಿಶೇಷನೇ ಲಕ್ಷ್ಮಣನಾಗಿಯೂ, ವಿಷ್ಟವಿನ ಶಂಖಚಕ್ರಗಳೇ ಭರತ ಶತ್ರುಘ್ನರಾಗಿಯೂ ಅವತಾರ ಮಾಡಿರುವರೆಂದು ಬ್ರಹ್ಮಜ್ಞಾನಿಗಳಾದ ಮಹರ್ಷಿಗಳು ತಿಳಿದು, ಇನ್ನು ಲೋಕದಲ್ಲಿ ರಾಕ್ಷಸರ ಬಾಧೆಯು ಅಳಿದು ಧರ್ಮವೂ ಶಾಂತಿಯೂ ಸ್ಥಾಪಿಸಲ್ಪಡುವುದು; ಸಜ್ಜನರು ನಿಶ್ಚಿಂತೆಯಿಂದ ಜೀವಿಸಲು ಮಾರ್ಗವಾಗುವುದು, ಎಂದು ಪರಮ ಸಂತೋಷದಿಂದ ಆನಂದಾಶ್ರುಗಳನ್ನು ಸುರಿಸುತ್ತಾ ಭಗವದ್ಭಾನ ಪರರಾದರು.

ಶಿಶುತನದಲ್ಲಿ ನಾಲ್ವರು ಮಕ್ಕಳೂ ತಮ್ಮ ತಮ್ಮ ಮಾತೆಯರಿಗೂ, ತಂದೆಯಾದ ದಶರಥ ರಾಜೇಂದ್ರನಿಗೂ ಪರಮಾನಂದವನ್ನುಂಟುಮಾಡುತ್ತ, ತಮ್ಮ ಬಾಲಲೀಲೆಗಳಿಂದ ಅವರ ದಾಂಪತ್ಯ ಪ್ರೇಮಬಂಧನಗಳನ್ನು

ವೃದ್ಧಿಗೊಳಿಸುತ್ತ, ಅರಮನೆಯಲ್ಲಿನ ಸಕಲರ ಲಾಲನೆಗೂ ಪಾತ್ರರಾಗಿ, ಶುಕ್ಲವಕ್ಷದ ಚಂದ್ರಕಾಂತಿಯಂತೆ ಅಭಿವೃದ್ಧಿ ಹೊಂದುತ್ತಿದ್ದರು.



ಅಧ್ಯಾಯ ೨

‘ಸಿದ್ಧಾಶ್ರಮಕ್ಕೆ’

ದಶರಥರಾಜೇಂದ್ರನ ನಾಲ್ವರು ಮಕ್ಕಳೂ ಅರಮನೆಯಲ್ಲಿ, ತಾಯಿ ತಂದೆಯರ ಆದರ ಪೋಷಣೆಗಳಲ್ಲಿ, ಸೇವಕ ಸೇವಿಕೆಯರ ಲಾಲನೆ ಪಾಲನೆಗಳಲ್ಲಿ ದಿನದಿನಕ್ಕೆ ಬೆಳೆದು ಅಭಿವೃದ್ಧಿಗೊಂಡರು. ಈ ನಾಲ್ವರು ರಾಜಕುಮಾರರೂ ಪರಸ್ಪರ ಪ್ರೇಮಸೌಹಾರ್ದಗಳಿಂದ ಒಬ್ಬರೊಡನೊಬ್ಬರು ಬೆರೆದು ಆಡುತ್ತಿದ್ದರಾದರೂ, ಲಕ್ಷ್ಮಣನು ವಿಶೇಷವಾಗಿ ರಾಮನ ಕಡೆಗೆ ಒಲುವುಳ್ಳವನಾಗಿಯೂ, ಶತ್ರುಘ್ನನು ಭರತನ ಕಡೆಗೆ ಪ್ರೀತಿಯುಳ್ಳವನಾಗಿಯೂ, ಆಟಪಾಟಗಳಲ್ಲಿ ಅವರನ್ನು ಅನುಸರಿಸಿ ಸಂಚರಿಸುತ್ತ ಇರುತ್ತಿದ್ದರು. ಹೀಗಿರುತ್ತಿರಲು ದಶರಥನು ಅವರನ್ನು ಸಕಲ ವಿದ್ಯಾಪಾರಂಗತರನ್ನಾಗಿಸಬೇಕೆಂದು ಕುಲಗುರುಗಳಾದ ವಸಿಷ್ಠಮಹರ್ಷಿಗಳ ವಶಕ್ಕೆ ಒಪ್ಪಿಸಿದನು. ರಾಜಪುತ್ರರಾದ ನಾಲ್ವರು ಬಾಲಕರೂ ತಮ್ಮ ಸಹಪಾಠಿಗಳಾದ ಇತರ ಬಾಲಕರೊಂದಿಗೆ ಬೆರೆದು, ಸ್ವಲ್ಪ ಕಾಲದಲ್ಲೇ ಕ್ಷತ್ರಿಯೋಚಿತವಾದ ಸಕಲ ವಿದ್ಯೆಗಳಲ್ಲೂ ಪಾರಂಗತರಾದರು. ದಶರಥರಾಜೇಂದ್ರನು ತೇಜಸ್ವಿಗಳೂ, ಸೂಕ್ಷ್ಮಮತಿಗಳೂ, ಪರಾಕ್ರಮಿಗಳೂ ಆದ ಆ ತನ್ನ ಮಕ್ಕಳನ್ನು ಕಂಡು, ತನ್ನ ಸಮಾನ ಭಾಗ್ಯಶಾಲಿಯು ಪೃಥ್ವಿಯಲ್ಲಿ ಮತ್ತಾರೂ ಇಲ್ಲವೆಂದು ಕೊಂಡು ಸಂತೋಷಭರಿತನಾಗಿದ್ದನು.

ಶ್ರೀರಾಮಚಂದ್ರನಿಗೆ ಹದಿನಾರನೆಯ ವಯಸ್ಸು ಸಮಾಪಿಸುತ್ತಿರುವ ಸಮಯ. ಆ ವೇಳೆಗೆ, ವಿಶ್ವಾವಿತ್ರಮಹರ್ಷಿಗಳು ಬಂದು ತಮ್ಮ ಯಾಗರಕ್ಷಣೆಗಾಗಿ, ಶ್ರೀ ರಾಮನನ್ನು ತಮ್ಮೊಂದಿಗೆ ಕಳುಹಿಸಬೇಕೆಂದು ದಶರಥನನ್ನು ಯಾಚಿಸಿದರು. ದಶರಥರಾಜನು ಪುತ್ರವ್ಯಾಮೋಹದಿಂದ ಅವನನ್ನು ಅಗಲಿರಲು ಸಮ್ಮತಿಸದೆ, ತಾನೇ ಸೈನ್ಯಸಮೇತವಾಗಿ ಬಂದು ಯಾಗಸಂರಕ್ಷಣೆ

ಮಾಡುತ್ತೇನೆಂದನು. ಆ ಮಾತನ್ನು ಕೇಳಿ ಶೀಘ್ರಕೋಪಿಗಳಾದ ಆ ಮುನಿಗಳು ಕುಪಿತರಾಗಿ ಹೊರಡುತ್ತಿರಲು, ವಸಿಷ್ಠಮಹರ್ಷಿಗಳ ಸಲಹೆಯನ್ನು ಕೇಳಿ ಸಂತುಷ್ಟನಾದ ರಾಜನು, ಶ್ರೀರಾಮನನ್ನು ಅವರೊಂದಿಗೆ ಕಳುಹಿಸಲು ಸಮ್ಮತಿಸಿದನು. ಶ್ರೀರಾಮನು ಧನುರ್ಧಾರಿಯಾಗಿ ವಿಶ್ವಾಮಿತ್ರರನ್ನು ಸರಿಸಿ ಹೊರಟೊಡನೆಯೇ, ಲಕ್ಷ್ಮಣನೂ ತನ್ನ ಧನುಸ್ಸನ್ನು ಭುಜದಲ್ಲಿ ಧರಿಸಿ, ಅತನ ಬೆಂಗಾವಲಿಗೆಂದು ಅತನ ಹಿಂದೆಯೇ ಹೊರಟನು.

ಹೀಗೆ ಅಯೋಧ್ಯಾ ರಾಜಧಾನಿಯಿಂದ ಹೊರಟು ಮಾರ್ಗಕ್ರಮಣ ಮಾಡಿ ಹೋಗುತ್ತಿರುವಾಗ, ವಿಶ್ವಾಮಿತ್ರ ಮುನೀಶ್ವರರು ಸುಕುಮಾರ ಶರೀರಗಳಾದ ಆ ರಾಜಪುತ್ರರಿಗೆ ಮಾರ್ಗನಡೆದುದರಿಂದ ಆಯಾಸವುಂಟಾಗದಂತಿರಲೆಂದು ಬಲೆ ಅತಿಬಲೆ ಎಂಬೆರಡು ದಿವ್ಯಮಂತ್ರಗಳನ್ನು ಉಪದೇಶಿಸಿದರು. ಅವುಗಳ ಪ್ರಭಾವದಿಂದ ಆ ಬಾಲಕರಿಗೆ ಯಾವ ಬಗೆಯ ಆಯಾಸವೂ ಉಂಟಾಗದೆ, ಅವರಿಗೆ ಕ್ಷಣಕ್ಷಣಕ್ಕೆ ಉತ್ಸಾಹವೂ ಲವಲವಿಕೆಯೂ ಉಕ್ಕುತ್ತಿದ್ದುವು. ಮಾರ್ಗದಲ್ಲಿ ಶ್ರೀರಾಮನು ತಮ್ಮನ್ನು ಅಟ್ಟಿಕೊಂಡು ಆರ್ಭಟಿಸುತ್ತಾ ಬರುತ್ತಿದ್ದ ತಾಟಕಿಯೆಂಬ ರಾಕ್ಷಸಿಯನ್ನು ವಿಶ್ವಾಮಿತ್ರರ ಆಜ್ಞಾನುಸಾರವಾಗಿ ಸಂಹರಿಸಿದನು. ಇದನ್ನು ಕಂಡು ಸಂತುಷ್ಟರಾದ ವಿಶ್ವಾಮಿತ್ರರು ಶ್ರೀರಾಮನಿಗೆ, ಐಂದ್ರಾಸ್ತ್ರ, ವಾರುಣಾಸ್ತ್ರ, ವಾಯವ್ಯಾಸ್ತ್ರ, ಅಗ್ನೀಯಾಸ್ತ್ರ, ಶೂಲಾಸ್ತ್ರ, ಸನ್ಮೋಹನಾಸ್ತ್ರ, ಬ್ರಹ್ಮಾಸ್ತ್ರಗಳೆಂಬ ಮಹಾಸ್ತ್ರಗಳನ್ನೂ, ಧರ್ಮಚಕ್ರ, ದಂಡಚಕ್ರ, ಕಾಲಚಕ್ರ, ವಿಷ್ಣು ಚಕ್ರವೆಂಬ ಮಹಾತೀಕ್ಷ್ಣಗಳಾದ ಚಕ್ರಗಳನ್ನೂ, ಹಲವು ದಿವ್ಯಶಕ್ತಿಗಳನ್ನೂ ಪ್ರಯೋಗೋಪಸಂಹಾರವೂರ್ವಕ ಉಪದೇಶಮಾಡಿ, ಅವುಗಳ ಅಧಿದೇವತೆಗಳ ಅನುಗ್ರಹದೊಂದಿಗೆ ಆಶೀರ್ವಾದವೂರ್ವಕ ಒಪ್ಪಿಸಿದರು. ಶ್ರೀರಾಮನು ಆ ಸಕಲ ಮಹಾಸ್ತ್ರಗಳ ಮತ್ತು ದಿವ್ಯಶಕ್ತಿಗಳ ಪರಿಚಯವೂ ತನ್ನ ತಮ್ಮನಾದ ಲಕ್ಷ್ಮಣನಿಗೂ ಇರತಕ್ಕದ್ದು ಅತ್ಯಾವಶ್ಯಕವೆಂದು ಭಾವಿಸಿ, ವಿಶ್ವಾಮಿತ್ರರನ್ನು ಅನುಮತಿ ಬೇಡಲು, ಅವರು ಅವುಗಳನ್ನು ಅಗತ್ಯವಾಗಿ ಲಕ್ಷ್ಮಣನಿಗೂ ಉಪದೇಶಿಸಬಹುದೆಂದರು. ಒಡನೆ ಶ್ರೀರಾಮನು, ಶುದ್ಧಾಚಮನ ಮಾಡಿ ಬಂದು ತನ್ನ ಬಳಿ ವಿನಯದಿಂದ ಬದ್ಧಾಂಜಲಿಯಾಗಿ ನಿಂತಿದ್ದ ಲಕ್ಷ್ಮಣನಿಗೆ ತಾನು ವಿಶ್ವಾಮಿತ್ರರಿಂದ ನಡೆದಿದ್ದ ಸಕಲ ಶಸ್ತ್ರಾಸ್ತ್ರ ರಹಸ್ಯ

ಗಳನ್ನೂ ಉಪದೇಶಿಸಿದನು. ಲಕ್ಷ್ಮಣಸ್ವಾಮಿಯು ಆ ಸಕಲ ಮಹಾಸ್ತ್ರಗಳ ಪ್ರಯೋಗೋಪಸಂಹಾರಗಳೊಂದಿಗೆ ಪರಿಚಯಹೊಂದಿ ಆ ಪ್ರಭಾವದಿಂದ ಅತಿಶಯ ತೇಜಸ್ವಿಯಾಗಿ ಪ್ರಕಾಶಿಸಿದನು.

ತರುವಾಯ ವಿಶ್ವಾಮಿತ್ರರು, ತಮ್ಮ ಸಿದ್ಧಾಶ್ರಮವನ್ನು ಸೇರಿ ಶ್ರೀರಾಮಲಕ್ಷ್ಮಣರಿಗೆ ತಮ್ಮ ಯಾಗಕ್ಕೆ ವಿಘ್ನಕಾರಿಗಳಾಗಿ ಬರುವ ತಾಟಕಾ ಪುತ್ರರಾದ ಸುಬಾಹು ಮಾರೀಚರನ್ನು ವಧಿಸಿ ಅವರ ಬಾಧೆಯಿಂದ ಯಾಗ ಸಂರಕ್ಷಣೆ ಮಾಡಿರೆಂದು ನಿಯಮಿಸಿ, ತಾವು ಸಂಕಲ್ಪಪೂರ್ವಕ ಅಂತರ್ಮುಖಿಗಳಾಗಿ ಕುಳಿತರು. ಶ್ರೀರಾಮನೂ ಲಕ್ಷ್ಮಣನೂ ಧನುರ್ಬಾಣಧಾರಿಗಳಾಗಿ, ಯಾವ ಹೊತ್ತಿಗೆ ದುಷ್ಟ ರಾಕ್ಷಸರಿಂದ ಯಾವ ತೊಂದರೆಯುಂಟಾಗುವುದೋ ಎಂದು, ಒಹು ಜಾಗರೂಕರಾಗಿ ಕಾದಿದ್ದರು. ಸ್ವಲ್ಪ ಹೊತ್ತಿನಲ್ಲೇ ಸುಬಾಹು ಮಾರೀಚರು ರಕ್ತ ಮಾಂಸ ಅಮೇಧ್ಯಾದಿ ಅಶುದ್ಧವದಾರ್ಥಗಳನ್ನು ಅಂಕರಿಕ್ಷದಿಂದ ಹೋಮಾಗ್ನಿಯಲ್ಲಿ ಸುರಿಯಲು ಪ್ರಯತ್ನಿಸುತ್ತಿದ್ದ ಸುಳಿವನ್ನು ತಿಳಿದು, ಶ್ರೀರಾಮನು ತೀಕ್ಷ್ಣವಾದ ಬಾಣಗಳನ್ನು ಪ್ರಯೋಗಿಸಿ ಆ ನೀಚ ರಾಕ್ಷಸರನ್ನು ಘಾತಿಸಿದನು. ಅವರಲ್ಲಿ ಸುಬಾಹುವು ಆ ಬಾಣದ ವೇಗದಿಂದ ರಕ್ತವನ್ನು ಕಾರುತ್ತಾ ಒಡನೆ ಭೂಮಿಗೆ ಬಿದ್ದು ಪ್ರಾಣಬಿಟ್ಟನು. ಮಾರೀಚನು ನೂರು ಯೋಜನಗಳ ದೂರ ಹಾರಿ ಹೋಗಿ, ಲವಣ ಜಲಧಿಯ ಮಧ್ಯದಲ್ಲಿ ಬಿದ್ದನು. ಹೀಗೆ ರಾಕ್ಷಸರ ಬಾಧೆಯು ಪರಿಹಾರವಾಗಲು, ಮಹರ್ಷಿಗಳ ಯಾಗವು ಮುಂದೆ ನಿರಾತಂಕವಾಗಿ ನೆರೆ ವೇರಿತು. ವಿಶ್ವಾಮಿತ್ರರೂ, ಅವರ ಅನುಯಾಯಿಗಳಾದ ಇತರ ಹಲವು ಮಂದಿ ಮಹರ್ಷಿಗಳೂ ಆ ರಾಜಪುತ್ರರ ಪರಾಕ್ರಮಾತಿಶಯವನ್ನು ವಿಶೇಷವಾಗಿ ಅಭಿನಂದಿಸುತ್ತಾ, ಅವರನ್ನು ವಿಶೇಷ ರೀತಿಯಿಂದ ಆದರಿಸಿದರು. ರಾಮ ಲಕ್ಷ್ಮಣರೂ ಅವರ ಆದರಪೂರ್ವಕವಾದ ಸನ್ಮಾನವನ್ನು ವಿನಯ ಪೂರ್ವಕ ಸ್ವೀಕರಿಸಿ, ಇದೆಲ್ಲವೂ ತಮ್ಮ ಪುಣ್ಯಪ್ರಭಾವವೆಂದು ವಿಶ್ವಾಮಿತ್ರರ ಅಡಿದಾವರೆಯಲ್ಲಿ ಸಮರ್ಪಿಸಿ, ನಮಸ್ಕರಿಸಿ ಅವರ ವಿಶೇಷ ಅನುಗ್ರಹ ಅಶೀರ್ವಾದಗಳಿಗೆ ಪಾತ್ರರಾದರು.

ತಾವು ಸಂಕಲ್ಪಿಸಿದ್ದ ಯಾಗವು ಮಹಾಬಾಹುವಾದ ಶ್ರೀರಾಮನ ಬೆಂಬಲದಿಂದ ಯಶಸ್ವಿಯಾಗಿ ನಡೆದುದಕ್ಕಾಗಿ ವಿಶ್ವಾಮಿತ್ರರಿಗೆ ಪರಮಾ

ನಂದವಾಯಿತು. ಆ ಸಂತೋಷದಲ್ಲೇ ಅವರು ಮಾತುಕಥೆಗಳನ್ನಾಡುತ್ತ ಕುಳಿತಿರುವ ವೇಳೆಗೆ ಸರಿಯಾಗಿ, ಮಿಥಿಲಾನಗರಿಯ ಅಧಿಪತಿಯಾದ ಜನಕ ರಾಜರ್ಷಿಯಿಂದ ತನ್ನ ಮಗಳಾದ ಜಾನಕಿಯ ಸ್ವಯಂವರಕ್ಕಾಗಿ ದಯ ಮಾಡಿಸಬೇಕೆಂದು ಸ್ವಯಂವರ ಮಹೋತ್ಸವಾಹ್ವಾನ ಪತ್ರಿಕೆಯು ತಲು ಪಿತು. ಅದನ್ನು ಕಂಡು, ತ್ರಿಕಾಲಜ್ಞಾನಿಗಳಾದ ಆ ಮಹರ್ಷಿಗಳು, ಆ ಜಾನಕಿಯನ್ನು ತೀರಾಮನಿಗೆ ಘಟನೆಮಾಡಿಸುವ ಸುಯೋಗವನ್ನು ಕಲ್ಪಿಸ ಬೇಕೆಂದು, ತಮ್ಮ ಸಕಲ ಪರಿವಾರಗಳೊಂದಿಗೂ, ತೀರಾಮಲಕ್ಷ್ಮಣರೊಂ ದಿಗೂ ಜನಕರಾಜಧಾನಿಗಾಗಿ ಪ್ರಯಾಣವಾಗಿ ಹೊರಟರು. ಮಾರ್ಗದಲ್ಲಿ, ಮಹರ್ಷಿ ಗೌತಮರ ಶಾಪದಿಂದ ಪಂಚೇಂದ್ರಿಯಗಳ ಶಕ್ತಿಯೂ ಉಡುಗಿ ನಿಶ್ಚೇಷ್ಟಿತಳಾಗಿ ಶಿಲೆಯೋ ಎಂಬಂತೆ ಬಿದ್ದಿದ್ದ ಅಹಲ್ಯಾದೇವಿಯನ್ನು, ತೀರಾಮನು ವಿಶ್ವಾಮಿತ್ರರ ಪ್ರೇರಣೆಯನ್ನುನುಸರಿಸಿ ತನ್ನ ಪಾದಾಂಗುಟದ ಸ್ಪರ್ಶಮಾತ್ರದಿಂದ ಸಚೇತನಳನ್ನಾಗಿಸಿದನು. ತರುವಾಯ ಮಿಥಿಲಾನಗ ರಕ್ಕೆ ಬಂದು ಸೇರಿದ ಅವರು ಜನಕರಾಜನಿಂದ ಸತ್ಕೃತರಾಗಿ ತಮಗಾಗಿ ಏರ್ಪಟ್ಟಿದ್ದ ಬಿಡಾರಗಳಲ್ಲಿ ವಿಶ್ರಮಿಸಿಕೊಂಡರು.

ಒಂದು ದಿನ ರಾಮಲಕ್ಷ್ಮಣರು ವಿಶ್ವಾಮಿತ್ರರ ಅಪ್ಪಣೆಯನ್ನು ಪಡೆದು ನಗರ ಸಂದರ್ಶನಕ್ಕಾಗಿ ಹೊರಟರು. ನಗರದ ಹಲವು ಸುಂದರ ದೃಶ್ಯ ಗಳನ್ನು ನೋಡಿಕೊಂಡು ಹಿಂದಿರುಗುವುದು ಬಹು ಹೊತ್ತಾಯಿತು. ವಿಶ್ವಾಮಿತ್ರರು ಎಲ್ಲಿ ಕೋಪಿಸುವರೋ ಎಂದು ಶ್ರೀರಾಮಲಕ್ಷ್ಮಣರು ಶಂಕಿಸುತ್ತಾ ಅವರ ಸನ್ನಿಧಿಯನ್ನು ಸೇರಿ ಭಯಭಕ್ತಿಗಳಿಂದ ವಂದಿಸಿ, ಕೈಜೋಡಿಸಿ ನಿಂತುಕೊಂಡರು. ಆ ರಾಜಕುವರರ ವಿನಯ ವಿಧೇಯತೆಗಳಿಗಾಗಿ ಸಂ ತೋಷಿಸಿದ ವಿಶ್ವಾಮಿತ್ರರು, ಅವರಿಗೆ ವಿಶ್ರಮಿಸಿಕೊಳ್ಳಲು ಹೇಳಲು, ಅವರು ಸ್ವಲ್ಪಹೊತ್ತು ಕುಳಿತು, ತರುವಾಯ ಸಾಯಂಸಂಧ್ಯಾವಂದನೆಯನ್ನು ತೀರಿಸಿ, ಆಹಾರ ಸ್ವೀಕಾರಮಾಡಿದರು. ರಾತ್ರಿ ಆ ಮಹರ್ಷಿಗಳ ಮುಖದಿಂದ ಅಪೂರ್ವವಾದ ಪುರಾತನ ಸಂಗತಿಗಳನ್ನು ಕೇಳಿ ಆಶ್ಚರ್ಯಗೊಳ್ಳುತ್ತ ಶ್ರೀ ರಾಮಲಕ್ಷ್ಮಣರು ಅವರ ದಿವ್ಯಚರಣಗಳನ್ನೊತ್ತುತ್ತ ಸ್ವಲ್ಪಹೊತ್ತು ಕುಳಿ ತಿದ್ದು, ಆಮೇಲೆ ಅವರ ವಾದದ ಬಳಿಯಲ್ಲೇ ಮಲಗಿ ನಿದ್ರೆಹೋದರು. ಲಕ್ಷ್ಮಣನು ಕೇವಲ ಹದಿನೈದು ವರ್ಷಗಳ ಬಾಲಕನಾದರೂ, ತಮ್ಮಣ್ಣನಾದ

ಶ್ರೀರಾಮನ ವಿಷಯದಲ್ಲಿ ಅನನ್ಯಭಕ್ತಿ ಶ್ರದ್ಧೆಗಳನ್ನುಂಟಾಗಿ ಆತನ ಪಾದಗಳನ್ನೇ ಧ್ಯಾನಿಸುತ್ತ ಮಲಗಿ ನಿದ್ರೆಹೋದನು. ಪ್ರಾತಃಕಾಲವಾಗುತ್ತಿರಲು ಮೊದಲು ಲಕ್ಷ್ಮಣನು ಎಚ್ಚರಗೊಂಡು, ಶ್ರೀರಾಮನಿಗೆ ಶೌಚ-ಸ್ನಾನಾದಿಗಳಿಗೆ ಸಿದ್ಧಗೊಳಿಸುವಷ್ಟರಲ್ಲಿ ಶ್ರೀರಾಮನೂ ಎದ್ದು ಸ್ನಾನಸಂಧ್ಯಾದಿಗಳನ್ನು ತೀರಿಸಿಕೊಂಡು ಬಂದು ಗುರುದರ್ಶನಮಾಡಿ, ಪಾದಗಳಿಗೆ ನಮಸ್ಕರಿಸಿದರು. ಹೀಗೆ ತಾವು ಮಹಾರಾಜಾಧಿರಾಜನ ಮಕ್ಕಳಾಗಿದ್ದರೂ ಆ ರಾಮಲಕ್ಷ್ಮಣರು ಗುರುಜನರಲ್ಲಿ ವಿನಯ ವಿಧೇಯತೆಯಿಂದ ನಡೆದು ಸಕಲರಿಗೂ ಮಾರ್ಗದರ್ಶಕರಾದರು.

ವಿಶ್ವಾಮಿತ್ರರೊಂದಿಗೆ ರಾಜಾಸ್ಥಾನಕ್ಕೆ ಕರೆತರಲ್ಪಟ್ಟ ಶ್ರೀರಾಮ ಲಕ್ಷ್ಮಣರನ್ನು ಕಂಡು ಜನಕರಾಜನು, ಅವರ ತೇಜಸ್ವಿತೆಗಾಗಿ ಪರಮಾನಂದವಟ್ಟನು. ತನ್ನ ಪುತ್ರಿಯಾದ ಸೀತಾದೇವಿಯನ್ನು ಅವರಲ್ಲಿ ಹಿರಿಯನಾದ ಶ್ರೀರಾಮನಿಗೆ ಕೊಟ್ಟು ವಿವಾಹಮಾಡುವ ಇಚ್ಛೆಯು ಆತನಿಗೆ ವಿಶೇಷವಾಗಿ ಮನಸ್ಸನ್ನು ಬಾಧಿಸಿತಾದರೂ, ಹ್ವತ್ರಿಯನಾದ ಆತನು ಆ ಮೊದಲೇ ಮಾಡಿದ್ದ ಪ್ರತಿಜ್ಞೆಗೆ ಬದ್ಧನಾಗಿ ನಡೆಯಬೇಕಾಯಿತು. ಮುಂದೆ ಸ್ವಲ್ಪಹೊತ್ತಿನಲ್ಲೇ ಆತನ ಆಜ್ಞೆಯಿಂದ ಅಗಾಧವಾದ ಶೈವಧನುಸ್ಸು ಸ್ವಯಂವರಮಂಟಪದ ಮಹಾಸಭೆಯಲ್ಲಿ, ನೆರೆದ ಸಕಲ ರಾಜಲೋಕದ ಸಮುಖಕ್ಕೆ ತಂದಿಡಲ್ಪಟ್ಟಿತು.

‘ಈ ಶೈವ ಧನುಸ್ಸನ್ನು ಹೆದೆಯೇರಿಸಿ ನಾಣುಬಿಗಿದ ವೀರನು ಜಾನಕಿಯ ಪಾಣಿಗ್ರಹಣ ಮಾಡಬಹುದು’ ಎಂದು ಜನಕರಾಜನು ಸಭೆಯಲ್ಲಿ ತನ್ನ ಪ್ರತಿಜ್ಞೆಯನ್ನು ಪ್ರಕಟಗೊಳಿಸಿದನು. ಅದನ್ನು ಕೇಳಿದ ರಾಜಪುತ್ರರನೇಕರು ನಾನು ಮುಂದೆ ತಾನು ಮುಂದೆಂದು ದೀಪಕೈರಗುವ ಶಲಭಗಳಂತೆ ಆ ಧನುಸ್ಸಿನ ಬಳಿಗೆಬಂದು, ಅದನ್ನು ಅಗುಲಾಡಿಸಲೂ ಶಕ್ತಿಸಾಲದೆ ಅವಮಾನಗೊಂಡು ಹಿಂತೆರಳಿದರು. ಈ ಪರಿಸ್ಥಿತಿಯು ಜನಕರಾಜನಿಗೆ ಬಹು ಬೇಸರವನ್ನುಂಟುಮಾಡಿತು. ಆಗ ಆತನು - ‘ಇದೇನಿದು, ಭೂಮಿಯು ನಿರ್ವೀರ್ಯವಾಯಿತೇ! ಈ ಸಭೆಯಲ್ಲಿ ಈ ಧನುಸ್ಸನ್ನು ಎತ್ತಿ ನಾಣೇರಿ ಸುವ ವೀರನಾವನೂ ಇಲ್ಲವೇ?’ ಎಂದು ಗರ್ಜಿಸಿದನು.

ಲಕ್ಷ್ಮಣನಿಗೆ ಶ್ರೀರಾಮನಲ್ಲಿದ್ದ ಭಕ್ತಿಯೆಂಬುದು ಅತುಲನೀಯ. ಆತನು ಏನನ್ನಾದರೂ ಸಹಿಸುವನು; ಆದರೆ ಶ್ರೀರಾಮನಿಗಾದ ಅವಮಾನ, ತಿರಸ್ಕಾರ, ದುಃಖ ಇವುಗಳನ್ನು ಮಾತ್ರ ಸಹಿಸಲಾರನು. ಈಗ ಜನಕ ರಾಜನು ಜಗದೇಕ ವೀರನಾದ ಶ್ರೀರಾಮನೆದುರಿಗೆ - 'ಏನು ಭೂಮಿಯು ನಿರ್ವೀರ್ಯವಾಯಿತೆ? ಈ ಸಭೆಯಲ್ಲಿ ವೀರನಾವನೂ ಇಲ್ಲವೆ?' ಎಂದು ನುಡಿದ ಮಾತುಗಳು ಆತನಿಗೆ ಅಸಹ್ಯವೇದನೆಯನ್ನುಂಟುಮಾಡಿದುವು. ಒಡನೆ ಆ ಬಾಲವೀರನು ಘುಡಿಘುಡಿಸುತ್ತಾ ಮೇಲಕ್ಕೈದ್ದು, - 'ರಘುವಂಶ ಪ್ರವರನಾದ-ನಮ್ಮಣ್ಣನಾದ ಶ್ರೀರಾಮನು ಕೋದಂಡಧಾರಿಯಾಗಿ ಈ ಸಭೆಯಲ್ಲಿ ಕುಳಿತಿರುವಾಗ - ಧರೆಯು ನಿರ್ವೀರ್ಯವಾಯಿತೇ - ಈ ಸಭೆಯಲ್ಲಿ ವೀರ ಳ್ಲವೆ? ಎಂದು ನುಡಿಯುವವರು ಬಹು ಸಾಹಸದ ಮಾತುಗಳನ್ನಾಡಿರುವರು. ಆತನ ಅಜ್ಜಿಯಿಲ್ಲದುದರಿಂದ ನಾನು ಕುಳಿತಿರಬೇಕಾಗಿದೆ. ಇಲ್ಲದಿದ್ದಲ್ಲಿ ಈ ಬಿಲ್ಲನ್ನು ಜಯಿಸುವುದು ಎಷ್ಟರ ಕಾರ್ಯವು' ಎಂದು ಅರ್ಭಟಿಸಿದನು. ಆ ಬಾಲವೀರನ ನುಡಿಯನ್ನು ಕೇಳಿ ರಾಜಲೋಕವು ಬೆದರಿ ನೋಡಿತು. ಭೂಮಿಯು ಕಂಪಿಸಿದಂತಾಯಿತು. ಸೀತೆಯ ಹೃದಯಕಮಲವು ವಿಕಸಿತವಾಯಿತು. ಜನಕರಾಜನಿಗೆ ಪುನಃ ಆಸೆಯುದಯಿಸಿತು. ವಿಶ್ವಾಮಿತ್ರ ರಾದಿಯಾಗಿ ಸಕಲ ಮುನಿಗಣವೂ ರೋಮಾಂಚಗೊಂಡು ಅನಂದಬಾಷ್ಪವನ್ನು ದುರಿಸಿದರು. ಎಲ್ಲರೂ ಆ ಕಡೆಗೆ ತಿರುಗಿ, ತೇಜಸ್ವಿಯಾದ ಶ್ರೀರಾಮನನ್ನೂ ಆತನ ಆಜಾನುಬಾಹುಗಳನ್ನೂ ವಿಶಾಲ ವಕ್ಷಸ್ಥಲವನ್ನೂ ಮಹಾ ಪುರುಷ ಲಕ್ಷಣಗಳನ್ನೂ ನೋಡಿ, ಈ ವೀರನಿಗೆ ಧನುಸ್ಸು ಸ್ವಾಧೀನವಾದರೂ ಆಗಬಹುದು ಎಂದುಕೊಂಡರು. ಆ ಸಂದರ್ಭವನ್ನು ತಿಳಿದು ವಿಶ್ವಾಮಿತ್ರರೂ ಕಣ್ಣು ಸಂಜ್ಞೆಯಿಂದ ರಾಮನಿಗೆ ಅನುಮತಿಕೊಟ್ಟರು.

ಒಡನೆ ಮಹಾಬಾಹುವಾದ ಶ್ರೀರಾಮನು ಲಕ್ಷ್ಮಣನನ್ನು ಹಸನ್ಮುಖದಿಂದ ಆದರಿಸಿ ಕುಳ್ಳಿರಿಸಿ, ಬಾಹುಬಲಶಾಲಿಗಳಾದ ಹಲವು ಮಂದಿ ರಾಜರಿಗೇ ಅಸಾಧ್ಯವೆನ್ನಿಸಿ- ಅವಮಾನಗೊಳಿಸಿದ್ದ ಆ ಧನುಸ್ಸನ್ನು ಅವಲೀಲಿಯಿಂದ ಎತ್ತಿ ಅದಕ್ಕೆ ನಾಣೇರಿಸಲು ಪ್ರಯತ್ನಿಸುತ್ತಿರಲು, ಆ ಬಿಲ್ಲು ಮಧ್ಯಕ್ಕೆ ಎರಡು ತುಂಡಾಗಿ ಮುರಿದುಹೋಯಿತು. ಅದನ್ನು ಕಂಡು ಅಂತರಿಕ್ಷದಲ್ಲಿ ದೇವತೆಗಳು ಶ್ರೀರಾಮನಮೇಲೆ ಪುಷ್ಪವೃಷ್ಟಿಯನ್ನು ಕರೆ

ದರು. ಸಕಲ ಮುನಿಮುನಿಗಳೂ ನೆರೆದ ಬ್ರಾಹ್ಮಣೋತ್ತಮರೂ ಜಯ ಜಯವೆಂದು ಜಯಘೋಷಮಾಡಿ ಅಶೀರ್ವದಿಸಿದರು. ಧನುಸ್ಸಿಗೆ ನಾಣೀ ರಿಸಿ ಕಟ್ಟಿದ ವೀರನನ್ನು ವರಿಸಬೇಕೆಂದು ಪುಷ್ಪಹಾರವನ್ನು ಹಿಡಿದು ನಿಂತಿದ್ದ ಸೀತಾದೇವಿಯು ನಸು ಲಜ್ಜೆಯಿಂದ ಬೆರೆದು ನವ ಮನ್ಮಥಾಕಾರ ನಾದ ಆ ತನ್ನ ಪ್ರಾಣನಾಥನ ಕಂಠದಲ್ಲಿ ದಿವ್ಯ ಪುಷ್ಪಹಾರವನ್ನು ಸಮರ್ಪಿ ಸಿವಳು.

ಜನಕಮಹಾರಾಜನೂ, ನೆರೆದ ಸಕಲ ಮುನಿವೃಂದವೂ ರಾಜಲೋ ಕವೂ ಸೀತಾರಾಹುರ ಆ ಅನುರೂಪ ದಾಂಪತ್ಯವನ್ನು ಕಂಡು ಪರಮಸಂತುಷ್ಟರಾದರು. ಜನಕರಾಜನಿಗೆ, ಯಜ್ಞಧೂಮಿಯಲ್ಲಿ ದೊರೆತ ಈ ಸೀತಾದೇವಿ ಯಲ್ಲದೆ, ಅತನ ಸ್ವಂತ ಭಾರ್ಯೆಯ ಗರ್ಭದಲ್ಲಿ ಜನಿಸಿದ ಮತ್ತೊಬ್ಬ ಮಗಳೂ ಇದ್ದಳು. ಅಲ್ಲದೆ ಅತನ ತಮ್ಮನಿಗೂ ಇಬ್ಬರು ಹೆಣ್ಣುಮಕ್ಕಳಿದ್ದು ಅವರೂ ವಿವಾಹಯೋಗ್ಯ ವಯಸ್ಸರಾಗಿದರು. ಆ ನಾಲ್ವರು ಕನ್ಯೆಯರ ವಿವಾಹಗಳನ್ನೂ ಒಮ್ಮೆಗೇ ಮಾಡಬೇಕೆಂದು ಆತನಿಗೆ ಬಹುದಿನಗಳಿಂದಲೂ ಮನಸ್ಸಿದ್ದಿತು. ಈಗ ವಿಶ್ವಾವಿತ್ರರಿಂದ ತೀರಾಮಂತ್ರದ್ರವಿಗೆ ಲಕ್ಷ್ಮಣನಲ್ಲದೆ ಮತ್ತಿಬ್ಬರು ತಮ್ಮಂದಿರೂ ಇರುವರೆಂಬ ವಾರ್ತೆಯನ್ನು ಕೇಳಿದ ಆತನು ಪರಮಾನಂದಪಟ್ಟು, ಸಕಲ ಪರಿವಾರಯುಕ್ತರಾಗಿ ಹೊರಟುಬಂದು ತನ್ನ ಮನೆಯ ನಾಲ್ಕುಮಂದಿ ಕನ್ಯೆಯರನ್ನೂ ನಿಮ್ಮ ನಾಲ್ಕುಮಂದಿ ಪುತ್ರರಿಗೂ ಸ್ವೀಕರಿಸಿ, ನನ್ನನ್ನು ಕೃತಾರ್ಥನನ್ನಾಗಿಸಬೇಕು'ವೆಂಬ ದಾಗಿ ದಶರಥ ಸಾರ್ವಭೌಮನಿಗೆ ವಿವಾಹ ಮಹೋತ್ಸವಾಹ್ವಾನ ಪತ್ರಿಕೆಯನ್ನು ಬರೆಯಿಸಿ ಕಳುಹಿಸಿದನು.

ವಿಶ್ವಾವಿತ್ರ ಮಹರ್ಷಿಗಳೊಂದಿಗೆ ಸಾದಚಾರಿಗಳಾಗಿ ಹೋದ ತನ್ನ ಸುಕುಮಾರರೇನಾದರೋ ಎಂಬ ಚಿಂತೆಯಿಂದ ಸೊರಗುತ್ತ ಕುಳಿತಿದ್ದ ದಶರಥನಿಗೆ, ಜನಕರಾಜೇಂದ್ರನ ದೂತರು ಮೇಲ್ಕಂಡ ಲಗ್ನ ಪತ್ರಿಕೆಗಳನ್ನು ತಲುಪಿಸಿದರು. ಅವುಗಳಲ್ಲಿದ್ದ ಒಕ್ಕಣೆಯನ್ನು ಓದಿಸಿ ಕೇಳಿದ ಆ ರಾಜನ ಮನಸ್ಸಿನಲ್ಲುಂಟಾದ ಅನಂದೋದ್ವೇಗದ ಪ್ರಮಾಣವಿಷ್ಟೆಂದು ಊಹಿಸುವ ನಾರು? ವಿವರಿಸುವನಾರು? ಒಡನೆ ಆ ಸಂತೋಷವಾರ್ತೆಯನ್ನು ತನ್ನ ಮೂವರು ರಾಣಿಯರಿಗೂ ತಿಳಿಸಿ, ಸಕಲ ಪರಿವಾರವೂ ತೀರಾಮಾದಿಗಳ

ವಿವಾಹಕ್ಕಾಗಿ ಮಿಥಿಲಾನಗರಿಗೆ ಪ್ರಯಾಣಮಾಡಬೇಕೆಂದು ಅಜ್ಞಾಪಿಸಿದನು. ಮಂತ್ರಿಗಳು ರಾಜಾಜ್ಞೆಯಿಂದ ಸಕಲ ಸಾಮಗ್ರಿಗಳನ್ನೂ ಸಿದ್ಧಪಡಿಸಿ ಪ್ರಯಾಣಕ್ಕೆ ಸನ್ನದ್ಧರಾದರು.

ಬಹುದೂರ ಪ್ರಯಾಣವನ್ನು ಶೀಘ್ರದಲ್ಲೇ ಕಳೆದು ತನ್ನ ರಾಜಧಾನಿಯ ಬಳಿಗೆ ಬಂದ ದಶರಥಸಾರ್ವಭೌಮನನ್ನು ಉಚಿತಪ್ರಕಾರದಿಂದ ಕಂಡು ಆದರಿಸಿ ಜನಕರಾಜೇಂದ್ರನು ಯೋಗ್ಯ ಜಿಡಾರಗಳಲ್ಲಿಳಿಸಿ ಉಪಚರಿಸಿದನು. ತರುವಾಯ ಉಭಯ ರಾಜರುಗಳೂ ಉತ್ಸಾಹವಂತರಾಗಿ ನಡೆಯಿಸಲು ಇಚ್ಛಿಸಿದ್ದಂತೆಯೇ ವಿವಾಹಾಂಗವಾದ ಸಕಲ ಮಹೋತ್ಸವಗಳೂ ಪ್ರಾರಂಭವಾದುವು. ಜನಕರಾಜನು ವೀರ್ಯಶುಲ್ಕವಾದ ಜಾನಕೀದೇವಿಯನ್ನು ಹರಥನುರ್ಭಂಗಮಾಡಿದ ಜಗದೇಕವೀರನಾದ ಶ್ರೀರಾಮಚಂದ್ರನಿಗೂ, ತನ್ನ ಸ್ವಂತ ಮಗಳಾದ ಉರ್ಮಿಳಾದೇವಿಯನ್ನು ಲಕ್ಷ್ಮಣಸ್ವಾಮಿಗೂ, ತನ್ನ ತಮ್ಮನ ಮಕ್ಕಳಾದ ಮಾಂಡವೀ ಶ್ರುತಕೀರ್ತಿಯರೆಂಬಿಬ್ಬರು ಕನ್ಯಾ ಮಣಿಯರನ್ನು ಕ್ರಮವಾಗಿ ಭರತ ಶತ್ರುಘ್ನರಿಗೂ ಕೊಟ್ಟು ಸಕಲ ಸಜ್ಜನ ಸಮ್ಮತವಾದ ರೀತಿಯಲ್ಲಿ ವಿಶೇಷ ವೈಭವದಿಂದ ವಿವಾಹ ಮಹೋತ್ಸವವನ್ನು ನೆರೆವೇರಿಸಿದನು. ಆ ಕನ್ಯಾದಾನದೊಂದಿಗೇ ಸತ್ಪಾತ್ರಗಳಲ್ಲಿ ಗೋಭೂ ಹಿರಣ್ಯಾದಿ ಸಕಲ ದಾನಗಳೂ ಯಥಾವಿಧಿಯಾಗಿ ಸಮರ್ಪಿಸಲ್ಪಟ್ಟುವು. ಸಕಲರೂ ಅನ್ನದಾನ ವಸ್ತ್ರದಾನಾದಿಗಳಿಂದ ಪರಮಸಂತುಷ್ಟರಾದರು.



ಅಧ್ಯಾಯ ೩

‘ವನವಾಸ’

ವಿವಾಹಾಂಗವಾದ ಸಕಲ ವೈಭವಗಳೂ ಮುಗಿದ ತರುವಾಯ, ದಶರಥರಾಜೇಂದ್ರನು ಸಕಲ ಪರಿವಾರಯುಕ್ತನಾಗಿ, ಜನಕರಾಜನ ಅನುಮತಿ ಪಡೆದು, ತನ್ನ ರಾಜಧಾನಿಯನ್ನು ಕುರಿತು ಪ್ರಯಾಣಮಾಡಿದನು. ಮಾರ್ಗಮಧ್ಯದಲ್ಲಿ, ಇಪ್ಪತ್ತೊಂದು ಸಾರಿ ಭೂಪ್ರದಕ್ಷಿಣೆ ಮಾಡಿ ಕ್ಷತ್ರಿಯ ವಂಶ

ವನ್ನು ನಿರ್ಮೂಲಗೊಳಿಸಿದ ಪರಶುರಾಮನು ಅವರಿಗೆ ಎದುರಾಗಿ, ಅಡ್ಡೆಗಟ್ಟಿದನು. ಆತನನ್ನು ಕಂಡು ದಶರಥರಾಜನು ನಡುಗಿ ಹೋದನು. ಆಗ ಶ್ರೀರಾಮನು, ತನ್ನ ತಂದೆಯನ್ನು ಸಮಾಧಾನಗೊಳಿಸಿ, ಪರಶುರಾಮನು ತಂದುಕೊಟ್ಟ-ವೈಷ್ಣವ ಧನುಸ್ಸನ್ನು ಭಂಗಿಸಿ, ಒಂದಿಗೇ ಆತನ ಸತ್ತ್ವವೆಲ್ಲವನ್ನೂ ಅವಹರಿಸಿಬಿಟ್ಟನು. ಪರಶುರಾಮನು ಸಾಕ್ಷಾದ್ವಿಷ್ಣುವೇ ನರಾವತಾರದಲ್ಲಿ ರಾಮರೂಪದಿಂದ ಬಂದಿರುವನೆಂಬುದನ್ನು ತಿಳಿದು ಪರಮಸಂತುಷ್ಟನಾಗಿ, ಅಭಿನಂದಿಸಿ, ಕಳುಹಿಸಿಕೊಟ್ಟನು. ತರುವಾಯ ಸಕಲರೂ ಸುಖಪ್ರಯಾಣಮಾಡಿ ಅಯೋಧ್ಯೆಯನ್ನು ಸೇರಿದರು.

ಅಯೋಧ್ಯೆಯಲ್ಲಿ ಶ್ರೀರಾಮಾದಿಗಳು ತಮ್ಮ ತಮ್ಮ ಅರಮನೆಗಳಲ್ಲಿ ತಮ್ಮ ವತ್ತಿಯರೊಂದಿಗೆ ವಾಸಿಸುತ್ತ, ಸಕಲ ದಾಂಪತ್ಯ ಭೋಗಗಳನ್ನೂ ಅನುಭವಿಸುತ್ತ ಎಂಟು ವರ್ಷಗಳಷ್ಟು ಕಾಲವನ್ನು ಸುಖ ಸಂತೋಷಗಳಿಂದ ಕಳೆದರು. ಮುಂದೆ ಕೆಲವು ದಿನಗಳು ಕಳೆಯಲು, ಭರತನು ತನ್ನ ಸೋದರಮಾವನ ಊರಿಗೆ ಹೊರಟು ಹೋದನು. ಅವನನ್ನು ಅನುಸರಿಸಿ ಶತ್ರುಘ್ನನೂ ಪ್ರಯಾಣಮಾಡಿದನು. ಅದರೇ ರಾಮನನ್ನು ದೇಹದ ನೆಳಲೋ ಎಂಬಂತೆ ಆಶ್ರಯಿಸಿಕೊಂಡಿದ್ದ ಲಕ್ಷ್ಮಣನು, ಸದಾ ಶ್ರೀರಾಮನ ಸೇವೆಯಲ್ಲೇ ನಿರತನಾಗಿ ಆತನ ಬಳಿಯಲ್ಲೇ ಇರುತ್ತಿದ್ದನು. ರಾಮನಲ್ಲಿ ಆತನ ಸ್ನೇಹ ಪ್ರೇಮಗಳು ಎಷ್ಟವಟ್ಟಿಗಿದ್ದವೆಂದರೆ, ಶ್ರೀರಾಮನಿಲ್ಲದಿದ್ದಲ್ಲಿ ಅವನಿಗೆ ಆಹಾರವು ರುಚಿಸದು, ನಿದ್ರೆ ಬಾರದು. ಜೀವನವೇ ಭಾರವೆಂಬಂತೆ ತೋರುವುದು.

ದಶರಥ ರಾಜೇಂದ್ರನು ತನಗೆ ಅಧಿಕ ವಯಸ್ಸಾದುದರಿಂದ, ಇನ್ನು ತನ್ನ ಜ್ಯೇಷ್ಠಪುತ್ರನೂ ಸಕಲ ಸದ್ಗುಣಪರಿಪೂರ್ಣನೂ ಆದ ಶ್ರೀರಾಮ ಚಂದ್ರನಿಗೆ ಯೌವರಾಜ್ಯಾಭಿಷೇಕಮಾಡಿ, ರಾಜ್ಯಭಾರವನ್ನು ಒಪ್ಪಿಸಬೇಕೆಂದಿದ್ದ ತನ್ನ ಅಭಿಪ್ರಾಯವನ್ನು ಆಪ್ತರಾದ ಮಂತ್ರಿವರ್ಗವನ್ನೂ ಪ್ರಜಾಪ್ರಮುಖರನ್ನೂ ಕರೆಸಿ, ಅವರಿಗೆ ತಿಳಿಸಿದನು. ಅವರೆಲ್ಲರೂ ಆ ಶುಭವಾರ್ತೆಯನ್ನು ಕೇಳಿ ಪರಮ ಸಂತೋಷದಿಂದ ಶ್ರೀರಾಮಚಂದ್ರನಿಗೆ ಯೌವರಾಜ್ಯಾಭಿಷೇಕಮಾಡಿ, ರಾಜ್ಯಭಾರವನ್ನು ಒಪ್ಪಿಸಬಹುದೆಂದು ತಮ್ಮ ಅನುಮತಿಯನ್ನು ಸೂಚಿಸಿದರು. ಅಭಿಷೇಕ ಸಾಮಗ್ರಿಗಳೆಲ್ಲ ಸಿದ್ಧವಾಗಿ, ಮಾರ

ನೆಯ ದಿನವೇ ಆ ಮಹೋತ್ಸವವು ನಡೆಯತಕ್ಕದ್ದೆಂದು ಪ್ರಕಟಗೊಳಿಸಲ್ಪಟ್ಟಿತು.

ಆ ಸಂದರ್ಭದಲ್ಲಿ ಅರಮನೆಯ ಅಂತಃಪುರದಲ್ಲಿ ಒಂದು ದುರಂತ ಪ್ರಸಂಗವು ನಡೆಯಿತು. ಧೂರ್ತಳಾದ ಮಂಧರೆಯ ಪ್ರೇರಣೆಯಿಂದ ಕೈಕೇಯಿಯು ದಶರಥರಾಜನನ್ನು ತನ್ನ ಮಾತುಗಳ ನಿರ್ಬಂಧಕ್ಕೆ ಒಳಪಡಿಸಿಕೊಂಡು, ಪೂರ್ವದಲ್ಲಿ ತನಗೆ ಕೊಟ್ಟಿದ್ದ ಎರಡು ವರಗಳಲ್ಲಿ ಒಂದಕ್ಕೆ ಶ್ರೀರಾಮನನ್ನು ಹದಿನಾಲ್ಕು ವರ್ಷಕಾಲ ಅರಣ್ಯವಾಸಕ್ಕೆ ಕಳುಹಿಸಬೇಕೆಂದೂ ಮತ್ತೊಂದಕ್ಕೆ ತನ್ನ ಮಗನಾದ ಭರತನಿಗೆ ಅಯೋಧ್ಯೆಯಲ್ಲಿ ಯಾವ ರಾಜ್ಯಾಭಿಷೇಕವೂ ರಾಜ್ಯಭಾರವನ್ನು ಒಪ್ಪಿಸಿಕೊಡಬೇಕೆಂದೂ, ವಾಗ್ದಾನವಡೆದಳು. ವೃದ್ಧನಾದ ದಶರಥರಾಜೇಂದ್ರನು ತಾನು ಕೊಟ್ಟ ವಾಕ್ಯಕ್ಕೆ ವ್ಯತಿರಿಕ್ತವಾಗಿ ನಡೆಯಲಾರದೆಯೂ, ತನಗೆ ಬಹಿಷ್ಕಾರವೋ ಎಂಬಂತಿದ್ದ ಶ್ರೀರಾಮನನ್ನು ಅಗಲಿರಲು ಇಷ್ಟವಿಲ್ಲದೆಯೂ ತೊಳಲಲಾರಂಭಿಸಿದನು. ಸ್ವಲ್ಪಹೊತ್ತಿನಲ್ಲೇ ಈ ವಾರ್ತೆಯು ಶ್ರೀರಾಮನಿಗೆ ತಿಳಿಯಿತು. ಲಕ್ಷ್ಮಣನಾದರೋ ತಮ್ಮಣ್ಣನಾದ ಶ್ರೀರಾಮನಿಗೆ ರಾಜ್ಯಾಭಿಷೇಕವಾಗುವುದೆಂಬ ವಾರ್ತೆಯನ್ನು ಕೇಳಿ, ಹಿಡಿಸಲಾರದಷ್ಟು ಅನಂದಗೊಂಡಿದ್ದನು. ತಮ್ಮಣ್ಣನಾದ ಶ್ರೀರಾಮನು ರಾಜಸಿಂಹಾಸನದಮೇಲೆ ಶ್ವೇತಚ್ಛತ್ರದಡಿಯಲ್ಲಿ ಕುಳಿತು ಮಂತ್ರಿ ಸಾಮಂತರಿಂದ ಗೌರವಿಸಲ್ಪಡುವುದನ್ನೂ ಪ್ರಜೆಪರಿವಾರಗಳನ್ನು ಮಕ್ಕಳಂತೆ ಪ್ರೇಮದಿಂದ ಪಾಲಿಸುವುದನ್ನೂ ನೋಡಬೇಕೆಂದು, ಆತನಿಗೆ ಮಹದಾಶೆಯವಿದ್ದಿತು. ಆದರೆ ಶ್ರೀರಾಮನಿಗೆ, ಕೈಕೇಯಿಯ ಮಾತಿಗೆ ಅಧೀನನಾದ ದಶರಥನಿಂದ ವನವಾಸಕ್ಕಾಗಿ ಆಜ್ಞೆಯಾಯಿತೆಂದು ಕೇಳಿದೊಡನೆ ಯೇ ಅವನ ಆಸೆಯೆಲ್ಲಾ ನಿರಾಶೆಯಾಯಿತು. ಉತ್ಸಾಹವು ಅಡಗಿ ಹೋಯಿತು. ಮೊದಲಿದ್ದ ಸಂತೋಷದ ಸ್ಥಾನವನ್ನು ರೋಷವು ಆಕ್ರಮಿಸಿತು. ಲಕ್ಷ್ಮಣನಿಗೆ ಶ್ರೀರಾಮನಲ್ಲಿ ಅತಿಶಯ ಪ್ರೇಮವಿದ್ದಿತು. ನಿಜ, ಆದರೆ ರಘುವಂಶಕ್ಕೆ ಜ್ಯೇಷ್ಠ ಪುತ್ರನಾದ ತಾನು ರಾಜಸಿಂಹಾಸನಕ್ಕೆ ತನಗಿದ್ದ ಬಾಧ್ಯತೆಯನ್ನು ಅಷ್ಟು ಸುಲಭವಾಗಿ ಬಿಟ್ಟುಕೊಟ್ಟನಲ್ಲಾ, ಅದು ತಪ್ಪು ಎಂಬುದು ಅವನ ಅಭಿಪ್ರಾಯವಾಗಿತ್ತು. ಲಕ್ಷ್ಮಣದೇವನ ಸ್ವಭಾವವು ಬಹು ಖಂಡಿತ ಪ್ರಕೃತಿಯದು! ತನ್ನ ಮನಸ್ಸಿಗೆ ಸರಿಯೆಂದು ತೋರಿದುದನ್ನು ಸ್ಪಷ್ಟವಾ

ಕೃಗಳಿಂದ ಹೇಳಿಬಿಡುವನು. ಅನೇಕ ಸಂದರ್ಭಗಳಲ್ಲಿ ಶ್ರೀರಾಮನ ವಾಕ್ಯಗಳನ್ನೇ-ಅಭಿಪ್ರಾಯವನ್ನೇ ಖಂಡಿಸಿ ಬಿಡುವನು. ಆದರೆ ಆತನು ತನ್ನ ಅಂತಿಮ ನಿಶ್ಚಯವಿಂಥವೆಂದು ಹೇಳಿಬಿಟ್ಟಮೇಲೆ ತನ್ನ ಸಂಪೂರ್ಣ ಅಭಿಪ್ರಾಯವನ್ನೂ ಬದಲಾಯಿಸಿಕೊಂಡು ಆತನ ಅಜ್ಞೆಗೆ ವಿಧೇಯವಾಗಿ ನಡೆಯುವನು.

ಶ್ರೀರಾಮನು ಕೈಕೇಯಿ ದತರಥರಿಂದ ವನವಾಸಕ್ಕೆ ಅನುಜ್ಞೆಯನ್ನು ಪಡೆದು, ಅ ಸಂಗತಿಯನ್ನು ತನ್ನ ಮಾತೆಯಾದ ಕೌಸಲ್ಯೆಗೆ ತಿಳಿಸಲಿಕ್ಕಾಗಿ ಆಕೆಯ ಅಂತಃಪುರಕ್ಕೆ ನಡೆದನು.-ಮತ್ತು ಪಾದಗಳಿಗೆ ನಮಸ್ಕರಿಸಿ ರಾಜ್ಯಾಭಿಷೇಕಕ್ಕೆ ಪ್ರತಿಯಾಗಿ ತನಗೆ ವನವಾಸಕ್ಕೆ ಅಜ್ಞೆಯಾಯಿತೆಂಬ ವಾರ್ತೆಯನ್ನು ಆಕೆಗೆ ತಿಳಿಸಿದನು. ಕೌಸಲ್ಯಾದೇವಿಗೆ ಆ ಮಾತನ್ನು ಕೇಳಿ ಅಪಾರ ದುಃಖವುಂಟಾಯಿತೆಂದು ಹೇಳಬೇಕೇನು! ಆ ಸಂದರ್ಭದಲ್ಲಿ ಲಕ್ಷ್ಮಣಸ್ವಾಮಿಯು ಆಕೆಯ ಪಾದಕ್ಕೆ ನಮಸ್ಕರಿಸಿ-‘ತಾಯೇ ಶೋಕಿಸದಿರು. ನಾನು ಸತ್ಯವಾಗಿಯೂ ಶಪಥಮಾಡಿ ಹೇಳುತ್ತೇನೆ. ನಾನು ಶ್ರೀರಾಮನ ಅನುಯಾಯಿಯು, ಆತನು ಅಗ್ನಿಯಲ್ಲಿ ಪ್ರವೇಶಿಸಲಿ-ವನವನ್ನು ಪ್ರವೇಶಿಸಲಿ! ಆತನಿಗಿಂತ ನಾನು ಮೊದಲು ಪ್ರವೇಶಿಸುವೆನೆಂದು ತಿಳಿ. ಸೂರ್ಯನು ತನ್ನ ಕಿರಣಗಳಿಂದ ಲೋಕದ ಅಂಧಕಾರವನ್ನು ಹೇಗೆ ಪರಿಹರಿಸುವನೋ ಹಾಗೆಯೇ ನಾನೂ ನನ್ನ ಪರಾಕ್ರಮದಿಂದ ಶ್ರೀರಾಮನಿಗೆ ಒದಗಿ ಬಂದಿರುವ ಈ ಸಂಕಟವನ್ನು ನೀಗಿಸುವೆನು. ನನ್ನ ಸಾಮರ್ಥ್ಯವನ್ನಾದರೂ ನೋಡು’ ಎಂದು ಸಮಾಧಾನಪಡಿಸಲು ಯತ್ನಿಸಿದನು. ತರುವಾಯ ಶ್ರೀರಾಮನನ್ನು ಕುರಿತು-‘ಹೇ ಆರ್ಯ ರಾಮಚಂದ್ರಾ, ರಘುವಂಶದಲ್ಲಿ ಇಂತಹ ಅನ್ಯಾಯವು ಎಂದೂ ನಡೆದುದಿಲ್ಲ. ಜ್ಯೇಷ್ಠ ಕುಮರನಾದ ನೀನು ನಿನ್ನ ಸ್ವಂತ ಹಕ್ಕಾದ ಸಿಂಹಾಸನವನ್ನು ಬಿಡುವ ಕಾರಣವೇನಿದೆ? ಆ ಹಿಂಗಸಿನ ಮಾತನ್ನು ಲಕ್ಷ್ಮಣನು ಮಾಡದೆ ನೀನು ಸಿಂಹಾಸನಾರೋಹಣಮಾಡು. ನಾನು ಧನುರ್ಬಾಣಧಾರಿಯಾಗಿ ನಿನ್ನ ಬೆಂಗಾವಲಿಗಿರುವೆನು. ಈ ಆಯೋಧ್ಯೆಯಲ್ಲಿ ಕೈಕೇಯಿಯೊಬ್ಬಳಲ್ಲದೆ, ನಿನ್ನ ರಾಜ್ಯಾಭಿಷೇಕಕ್ಕೆ ವಿರೋಧಾಭಿಪ್ರಾಯವುಳ್ಳವರು ಬೇರೆಯಾರೂ ಇಲ್ಲ. ಕೈಕೇಯಿಯೊಬ್ಬಳ ಅಭಿಪ್ರಾಯವೇ ಅಯೋಧ್ಯಾರಾಜಧಾನಿಯ ಅಭಿಪ್ರಾಯವಾಗಲಾರದು. ಹಾಗಾದಲ್ಲಿ ನನ್ನ ಬಾಣಪ್ರಯೋಗದಿಂದ ಈ

ನಗರಿಯನ್ನೇ ಕ್ಷಣಮಾತ್ರದಲ್ಲಿ ನಿರ್ಮಾನುಷ್ಠಾನವನ್ನಾಗಿರುವೆನು. ನೀನು ಜ್ಯೇಷ್ಠನಾಗಿರುವಲ್ಲಿ ಭರತನಿಗೆ ಈ ರಾಜ್ಯವಾಳಲು ಏನು ಬಾಧ್ಯತೆಯಿರುವುದು? ಅವನೊಂದು ವೇಳೆ ತನ್ನ ಮಾವನ ಬೆಂಬಲದಿಂದ ಬಂದಲ್ಲಿ, ಅವನನ್ನೂ ಕೈಕೇಯಿಯನ್ನೂ ಸೆರೆಗೊಳಿಸುವೆನು. ಆ ಹೆಂಗಸಿನ ಮಾತಿಗೆ ಮರುಳಾದ ಮುದುಕನಾದ ಧೋರೆಯು ಈ ನನ್ನ ಮಾತಿಗೆ ವಿರೋಧಹೇಳಿದಲ್ಲಿ ಆತನನ್ನೂ ಕೈದುಮಾಡುವೆನು. - ಕತ್ತರಿಸಿ ಒಗೆಯುವೆನು. ಶ್ರೀರಾಮಾನಂದನೊಂದಿಗಿದ್ದ ರಾಜ್ಯಭಾರಮಾಡುವ ನಿನ್ನನ್ನು ವಿರೋಧಿಸುವ ಗಂಡಸಾದ ನಿರುವನು!' ಎಂದು ಮುಂತಾಗಿ ಗರ್ಜಿಸುತ್ತಿದ್ದನು. ಅಹಾ! ಇದು ಎಷ್ಟು ಮಟ್ಟಿನ ಭ್ರಾತೃಪ್ರೇಮವನ್ನು ಪ್ರಕಟಿಸುತ್ತಿರುವುದು!

ಆದರೆ ಶ್ರೀರಾಮಚಂದ್ರನು ಲಕ್ಷ್ಮಣನಾಡಿದ ಆ ಮಾತುಗಳನ್ನು ಒಪ್ಪಲಿಲ್ಲ. - 'ತಮ್ಮಾ ಲಕ್ಷ್ಮಣಾ, ನಿನಗೆ ನನ್ನಲ್ಲಿ ಅಪಾರ ಪ್ರೇಮವಿರುವುದೆಂದು ನಾನು ಬಲ್ಲೆ. ಅಲ್ಲದೆ ನೀನು ಅಸಹಾಯ ಶೂರನೆಂಬುದನ್ನೂ, ನಿನ್ನ ಕತ್ತಿಗೆ ಎದುರಾಗಿ ಯಾವ ಶೂರನೂ ನಿಲ್ಲಲಾರನೆಂಬುದನ್ನೂ ನಾನು ಬಲ್ಲೆ. ಆದರೆ ಕೇಳು, ಲೋಕದಲ್ಲಿ ಎಲ್ಲಕ್ಕಿಂತಲೂ ಧರ್ಮವು ಶ್ರೇಷ್ಠವಾದುದು. ಸತ್ಯವು ಧರ್ಮವನ್ನು ಆಶ್ರಯಿಸಿದೆ. ನಾವು ಸರ್ವಪ್ರಯತ್ನದಿಂದಲೂ ಈ ಸತ್ಯಧರ್ಮಗಳನ್ನು ರಕ್ಷಿಸಬೇಕಾದುದು ಕರ್ತವ್ಯವು. ನಾನು ಈ ಸತ್ಯಧರ್ಮಗಳ ರಕ್ಷಣೆಗಾಗಿ ಎಂತಹ ಕಷ್ಟವನ್ನಾದರೂ ಸಹಿಸಲು ಸಿದ್ಧನಿದ್ದೇನೆ. ನನಗೆ ವನವಾಸಕ್ಕಾಗಿ ಬಂದಿರುವ ಈ ಅಜ್ಞೆಯು ಕೈಕೇಯಿಯಿಂದ ಪ್ರೇರೇಪಿಸಲ್ಪಟ್ಟದಾದರೂ ಅದು ನಮ್ಮ ತಂದೆಯಾದ ದಶರಥನಿಂದ ಬಂದುದಾದುದರಿಂದ ಸತ್ಯಪ್ರತಿಜ್ಞೆಯಾದ ಆತನ ಈ ಅಜ್ಞೆಯನ್ನು ನಾನು ಪಾಲಿಸಲೇಬೇಕು. ಕ್ಷಾತ್ರಧರ್ಮದ ಈ ಉಗ್ರವೃತ್ತಿಯನ್ನು ತ್ಯಜಿಸು. ನಮ್ಮ ಈ ದೇಹಗಳು ಪೂಜ್ಯನಾದ ಆ ತಂದೆಯಿಂದಲೇ ಪ್ರಾಪ್ತವಾದುವಲ್ಲವೇ? ಜನ್ಮದಾಶನಾದ ಆತನನ್ನು ಬಂಧಿಸುವ ಅಧವ ಕತ್ತರಿಸಿಹಾಕುವ ಯೋಚನೆಯಾದರೂ ನಮ್ಮ ಮನಸ್ಸಿನಲ್ಲಿ ಬರುವುದು ಯುಕ್ತವೇ ಎಂದ್ಯಯೋಚಿಸು. ಆತನ ಸತ್ಯಪ್ರತಿಜ್ಞೆಯನ್ನು ಪಾಲಿಸದಿದ್ದಲ್ಲಿ ಮಕ್ಕಳಾದ ನಾವು ಬದುಕಿದ್ದು ತಾನೇ ಸಾರ್ಥಕವೇನು? ಇದೂ ಅಲ್ಲದೆ ಒಂದು ಸಂಗತಿಯನ್ನು ಮುಖ್ಯವಾಗಿ ಗಮನಿಸು. ನನ್ನ ವನವಾಸ ಗಮನದ ಈ ಕಾರ್ಯಕ್ಕೆ

ದೈವವೇ ಪ್ರಧಾನ ಕಾರಣವೆಂದು ತಿಳಿಯುವನಾಗು. ಕೈಕೇಯಿಯು ನಿಮಿತ್ತ ಮಾತ್ರಳು. ಅವಳ ಬುದ್ಧಿಯು ದೈವಮಾಯೆಯಿಂದಲೇ ಪರಿವರ್ತಿತವಾಗಿದೆ. ಹಾಗಿಲ್ಲದಿದ್ದಲ್ಲಿ ಈವರೆಗೆ ನನ್ನನ್ನು ಅತಿಶಯ ಪ್ರೇಮದಿಂದ ನೋಡಿಕೊಂಡಿದ್ದ ಆಕೆಯು ಈಗ ನನ್ನ ರಾಜ್ಯಾಭಿಷೇಕ ಕಾಲದಲ್ಲಿ ಅದನ್ನು ತಪ್ಪಿಸಿ ವನವಾಸವನ್ನು ಕಲ್ಪಿಸಿ ನಮ್ಮನ್ನು ಹೀಗೆ ನಿರ್ಬಂಧಿಸಲು ಕಾರಣವೇನಿರುವುದು! ನನ್ನನ್ನು ಆಕೆಯು ಎಂದೂ ದ್ವೇಷಿಸಿದವಳಲ್ಲ - ದೂಷಿಸಿದವಳಲ್ಲ. ಎಂದೂ ಒಂದು ಕಟಿವಚನದಿಂದಲಾದರೂ ನನ್ನನ್ನು ಕರೆದುದನ್ನು ನಾನು ಆರಿಯೆ. ಆದ್ದರಿಂದ ಈಗ ಆಕೆಯು ದೈವಪ್ರೇರಿತಳಾಗಿಯೇ ಈ ಕಾರ್ಯ ಮಾಡಿದ್ದಾಳೆಂದು ತಿಳಿದು, ಆಕೆಯಲ್ಲಿ ದ್ವೇಷವನ್ನಿಡಬೇಡ. ನಿನಗುಂಟಾಗುವ ಈ ದುಃಖವನ್ನು ದೂರಮಾಡು. ಧೈರ್ಯವನ್ನು ಅವಲಂಬಿಸು' ಎಂದು ನುಡಿದನು.

ಶ್ರೀರಾಮನ ಈ ಮಾತುಗಳು ಲಕ್ಷ್ಮಣನಿಗೆ ಸಂಪೂರ್ಣ ಸಮಾಧಾನವನ್ನುಂಟುಮಾಡಲಿಲ್ಲ. ಸ್ವಲ್ಪ ಹೊತ್ತು ತಲೆಯನ್ನು ತಗ್ಗಿಸಿ ಸುಮ್ಮನಿದ್ದು ತರುವಾಯ - 'ಅಣ್ಣಯ್ಯಾ, ಎಲ್ಲಕ್ಕೂ ದೈವ ದೈವ ಎಂದು ಪೌರುಷಹೀನರಾಡುವ ಮಾತುಗಳಿವು. ಲೋಕದಲ್ಲಿ ಶೂರರಾದವರು ತಮ್ಮ ಪರಾಕ್ರಮಾತಿಶಯದಿಂದ ಹಲವು ಮಹತ್ಕಾರ್ಯಗಳನ್ನು ಸಾಧಿಸುತ್ತಿರುವುದನ್ನು ನಾವು ನೋಡುತ್ತಿದ್ದೇವಲ್ಲವೇ? ಮನುಷ್ಯನು ಎಲ್ಲಕ್ಕೂ ದೈವವೇ ದಿಕ್ಕೆಂದು ಕಳೆತಿರುವುದಕ್ಕಿಂತಲೂ ತನ್ನ ಪೌರುಷಾತಿಶಯದಿಂದ ದೈವವನ್ನು ಹಿಂದಕ್ಕೆ ಒತ್ತಿ ಪ್ರಯತ್ನಮಾಡಿದಲ್ಲಿ ಒಂದುವೇಳೆ ಜಯಪ್ರಾಪ್ತವಾಗದಿದ್ದರೂ, ಅವನಿಗೆ ದುಃಖವುಂಟಾಗಲಾರದು. ಆದುದರಿಂದ ಎಲೈ ರಘುನಾಯಕಾ, ನನಗೆ ನೀನಿಂದು ಅಚ್ಚೆಯನ್ನು ಮಾತ್ರ ಕೊಡು; ದೈವವು ವಿಜಯ ಹೊಂದು ಹೊಂದುವುದೋ ಅಥವಾ ಪೌರುಷವು ಪ್ರತಾಪಶಾಲಿಯಾಗುವುದೋ ನಾನು ನೋಡಿಬಿಡುತ್ತೇನೆ. ಅಣ್ಣಯ್ಯಾ, ರಘುಕುಲದರಸರು ಏರಿದ ಸಿಂಹಾಸನವನ್ನೇರಲು ಯೋಗ್ಯನಾದ ನೀನು ಕಾಲ್ನಡೆಯಿಂದ ಅಡವಿಅಡವಿ ಸುತ್ತುತ್ತಿರುವುದನ್ನು ನಾನು ನೋಡಲಾರೆನು. ನೀನು ಇಂದು ಅನುಮತಿಯನ್ನಿತ್ತರೆ ಸಾಕು. ನಿನ್ನ ಪ್ರಾಣಕ್ಕಾಗಲೀ ಯಶಸ್ಸಿಗಾಗಲೀ ಕುಂದಕ ಉಂಟಾಗದಂತೆ ನಿನ್ನ ಶತ್ರುಗಳನ್ನೆಲ್ಲ ಧ್ವಂಸಗೊಳಿಸಿ ನೀನು ಸಿಂಹಾಸನವನ್ನೇ

ರಲು ನಡೆವ ಮಾರ್ಗವನ್ನು ಸುಗಮಗೊಳಿಸುವೆನು. ನನ್ನ ಈ ಪ್ರಾರ್ಥನೆ ಯನ್ನು ಮಾನಸಿಕ ಮಾಡಬೇಡ' ಎಂದು ಕಣ್ಣೀರಿಡುತ್ತ ಪ್ರಾರ್ಥಿಸಿದನು.

ತನ್ನ ತಮ್ಮನು ಅಗಾಧ ಭ್ರಾತೃಪ್ರೇಮಪಾಶಬದ್ಧನಾಗಿ, ತನ್ನ ಮೇಲ್ಮೆಯನ್ನು ಕೋರಿ ಹೇಳುತ್ತಿರುವ ಮಾತುಗಳನ್ನು ಕೇಳಿ ಶ್ರೀರಾಮನ ಕಣ್ಣುಗಳಲ್ಲಿ ಆನಂದಬಾಷ್ಪಗಳುದುರುತ್ತಿರಲು, ಆತನ ಕೈಗಳೆರಡನ್ನೂ ತನ್ನ ಕೈಗಳಲ್ಲಿ ಹಿಡಿದುಕೊಂಡು - 'ತಮ್ಮಾ ಲಕ್ಷ್ಮಣಾ, ನೀನು ಹೇಳುವುದೆಲ್ಲವೂ ನಿಶ್ಚಯ. ಆದರೆ ಈಗಿನ ಸಂದರ್ಭವನ್ನು ಕುರಿತು ಯೋಚಿಸು. ಮಕ್ಕಳಾದ ನಾವು ತಂದೆತಾಯಿಗಳ ಆಜ್ಞೆಯನ್ನು ವಾಲಿಸತಕ್ಕುದು ಧರ್ಮವಾಗಿದೆ. ಅದಕ್ಕಿಂತಲೂ ಹೆಚ್ಚಿನ ಧರ್ಮವೂ-ಕರ್ತವ್ಯವೂ ಮತ್ತೊಂದಿಲ್ಲ. ಅದಕ್ಕೆ ನೀನು ಪ್ರತಿ ಹೇಳಬೇಡ. ನಾನೀಗ ಕಷ್ಟ ಸಹನ ಮಾಡಲು ಒಪ್ಪದಿದ್ದರೆ ನಮ್ಮ ತಂದೆಯು ತನ್ನ ಪ್ರತಿಜ್ಞೆಯನ್ನು ಉಳಿಸಿಕೊಳ್ಳಲಾರನು. ದಶದಿಕ್ಪುಗಳಲ್ಲೂ ರಥವನ್ನು ನಡೆಸಿ, ಅಭಿಮಾನಶಾಲಿಯೆ ನ್ನಿಸಿಕೊಂಡ ನಮ್ಮ ಪೂಜ್ಯ ಪಿತೃವು ತನ್ನ ಪ್ರತಿಜ್ಞಾ ಭಂಗಮಾಡಿಕೊಳ್ಳಲು ನಾವೇ ಕಾರಣರಾದಲ್ಲಿ ಅಂತಹ ನಾವು ಮಕ್ಕಳಾಗಿದ್ದು ತಾನೇ ಪ್ರಯೋಜನವೇನು? ಅದುದರಿಂದ - ತಮ್ಮಾ ಲಕ್ಷ್ಮಣಾ, ನಮ್ಮ ತಂದೆಯನ್ನು ಸತ್ಯಪ್ರತಿಜ್ಞನನ್ನಾಗಿಸಲು ಎಂತಹ ಕಷ್ಟವನ್ನಾದರೂ ಅನುಭವಿಸಲು ನಾನು ಸಿದ್ಧನಾಗಿರುವೆನು. ನನ್ನ ಈ ಮಾರ್ಗವನ್ನು ಪ್ರತಿಬಂಧಗೊಳಿಸಬೇಡ' ಎಂದು ನುಡಿದನು.

ಶ್ರೀರಾಮನಾಡಿದ ಮಾತುಗಳಿಗೆ ಏನು ಪ್ರತಿಹೇಳಬೇಕೆಂದು ತೋರಲಿಲ್ಲ. ಲಕ್ಷ್ಮಣನ ಮನಸ್ಸಿನ ಕ್ರೋಧಾಗ್ನಿಯು ಇನ್ನೂ ಶಾಂತಗೊಂಡಿರಲಿಲ್ಲ. ಆತನ ಮುಖಭಾವದಿಂದ ಮನಸ್ಥಿತಿಯನ್ನು ಗ್ರಹಿಸಿದ ರಾಮಚಂದ್ರನು - 'ಮಗೂ ಲಕ್ಷ್ಮಣಾ, ನಾವು ಕಣ್ಣಿನಿಂದ ನೋಡುತ್ತಿರುವ ರಾಜ್ಯ ಐಶ್ವರ್ಯ ಭೋಗ ಮುಂತಾದುವೆಲ್ಲವೂ ಶಾಶ್ವತವಾಗಿದ್ದಲ್ಲಿ ಒಂದುವೇಳೆ ನೀನು ಹೇಳಿದಂತೆ ಸತ್ಯಕ್ಕೆ ಹಾನಿ ತಂದುಕೊಂಡಾದರೂ ಇವುಗಳನ್ನು ವಡೆಯೋಣವೆನ್ನಬಹುದು. ಆದರೆ ನೋಡು, ಇವೆಲ್ಲವೂ ಮಿಂಚಿನಂತೆ ಅತಿ ಚಂಚಲವಾದುವು. ಇವುಗಳೇ ಶಾಶ್ವತವೆಂದು ತಿಳಿದು, ಅವುಗಳನ್ನು ಗಳ

ಸಲೆತ್ತಿ ಸುವುದು ಮನುಷ್ಯನಲ್ಲಿರುವ ರಾಜಸಿಕವಾದ ಕ್ರೋಧದ ಕಾರ್ಯವು. ಈ ಕ್ರೋಧವೇ ಲೋಕದಲ್ಲಿ ಸಕಲ ವಿಧವಾದ ಮಾನಸಿಕ ಸಂತಾಪಕ್ಕೂ ಸಂಸಾರದಲ್ಲಿನ ಸಕಲವಿಧ ಬಂಧನಗಳಿಗೂ ಮೂಲಕಾರಣವಾಗಿರುವುದು. ಈ ಕ್ರೋಧವೇ ಧರ್ಮವನ್ನು ನಾಶಗೊಳಿಸತಕ್ಕದ್ದು. ಆದುದರಿಂದ ಈ ಕ್ರೋಧವನ್ನು ತ್ಯಾಗಮಾಡಿ ಶಾಂತಿಯನ್ನು ಧಾರಣಮಾಡು. ಆಗ ನಿನಗೆ ಲೋಕದಲ್ಲಿ ಶತ್ರುಗಳೆಂಬವರೇ ಇರಲಾರರು' ಎಂದು ನುಡಿದು ಅವನನ್ನು ಸಮಾಧಾನಗೊಳಿಸಿದನು.

ತನಗೆ ಪರಮಪ್ರೇಮಾಸ್ಪದನಾದ ಶ್ರೀರಾಮನು ತಂದೆಯ ಮಾತನ್ನು ಪಾಲಿಸಲು ವನವಾಸಕ್ಕಾಗಿ ಹೊರಡುವುದೇ ನಿಶ್ಚಯವೆಂದು ಹೇಳಿದಮೇಲೆ, ಲಕ್ಷ್ಮಣನು ತನ್ನ ಆವರಗಿನ ಅಭಿಪ್ರಾಯವನ್ನು ಸಂಪೂರ್ಣವಾಗಿ ಬದಲಾಯಿಸಿಕೊಂಡನು. ರಾಮನ ಮುಂದೆ ನಿಂತು, ಎರಡು ಕೈಗಳನ್ನೂ ಜೋಡಿಸಿಕೊಂಡು, - 'ಅಣ್ಣಯ್ಯಾ ಶ್ರೀರಾಮಚಂದ್ರಾ, ನಾನು ನಿನ್ನ ಸಹಚರನೆಂದೂ, ನಿನ್ನನ್ನು ಯಾವಾಗಲೂ ನೆಳಲಿನಂತೆ ಅನುಸರಿಸತಕ್ಕವನೆಂದೂ ನೀನು ಹೇಳುತ್ತಿರಲಿಲ್ಲವೆ? ಇಂದು ನನ್ನನ್ನು ಬಿಟ್ಟು ವನಕ್ಕೆ ಹೋಗಲು ಇಚ್ಛಿಸಿದೆಯಾ?' ಎಂದು ಅಂಗಲಾಚಿಕೊಂಡನು. ಲಕ್ಷ್ಮಣನು ನಾಡಿದ ಆ ಮಾತುಗಳನ್ನು ಕೇಳಿದ ರಾಘವನು ಅವನನ್ನು ಬಾಚಿ ತಬ್ಬಿಕೊಂಡು, ಆನಂದಬಾಷ್ಪಗಳುದುರುತ್ತಿರಲು- 'ತಮ್ಮಾ ಲಕ್ಷ್ಮಣಾ, ನಿನ್ನನ್ನು ಬಿಟ್ಟು ನನಗೆ ಲೋಕದ ಯಾವ ಸುಖಭೋಗವಾಗಲಿ, ಐಶ್ವರ್ಯವಾಗಲಿ, ಸ್ವರ್ಗವಾಗಲಿ, ವೋಕ್ಷವಾಗಲಿ ಪ್ರಿಯವಾಗಲಾರದು. ಆದರೆ ಯೋಚಿಸು, ನಾವಿಬ್ಬರೂ ಈಗ ಕಾಡಿಗೆ ಹೊರಟು ಹೋದಲ್ಲಿ ಇಲ್ಲಿ ದುಃಖಿತನಾಗಿಯೂ ಅಸಹಾಯನಾಗಿಯೂ ವ್ಯಥೆಪಡುತ್ತಿರುವ ತಂದೆಯನ್ನು ಸಂತೈಸುವರಾರು? ಆತನ ಯೋಗಕ್ಷೇಮವನ್ನು ನೋಡಿಕೊಳ್ಳುವರಾರು?' ಎಂದನು.

ಆದರೆ ಲಕ್ಷ್ಮಣನನ್ನು ಈ ಕಾರಣದಿಂದ ಅಯೋಧ್ಯೆಯಲ್ಲಿ ನಿಲ್ಲಿಸಿಡಿಸಲು ಸಾಧ್ಯವಾಗಲಿಲ್ಲ. ಕೊನೆಗೆ ಶ್ರೀರಾಮನು ಆತನನ್ನೂ ತಮ್ಮೊಂದಿಗೆ ವನಕ್ಕೆ ಕರೆದೊಯ್ಯಲು ಒಪ್ಪಿದನು. ತರುವಾಯ ಲಕ್ಷ್ಮಣನು ಹೃಷ್ಟಮಾನನಾಗಿ, ತನ್ನ ತಾಯಿಯಾದ ಸುಮಿತ್ರೆಯ ಬಳಿಗೆ ಹೋಗಿ ವಂದಿಸಿ, ಆವರೆಗೆ ನಡೆದ ವೃತ್ತಾಂತವನ್ನೆಲ್ಲ ಸೂಕ್ಷ್ಮವಾಗಿ ತಿಳಿಸಿ, - 'ತಾಯೇ, ನಾನು ಶ್ರೀ

ಸೀತಾರಾಮರೊಂದಿಗೆ ಕಾಡಿಗೆ ಹೋಗುವುದನ್ನು ನಿಶ್ಚಯಮಾಡಿದ್ದೇನೆ. ನೀನು ದಯಮಾಡಿ ಅಪ್ಪಣೆ ಕೊಡಬೇಕು' ಎಂದು ಪ್ರಾರ್ಥಿಸಿದನು. ಆ ಮಾತನ್ನು ಕೇಳಿದ ಆ ಸಾಧ್ವೀಮಣಿಯು ಪ್ರತಿಮಾತನ್ನಾಡದೆ, ಒಪ್ಪಿ ಅಪ್ಪಣೆ ಕೊಟ್ಟಳು. ಮಾತ್ರವಲ್ಲ.—

*'ಮಗನೇ ಲಕ್ಷ್ಮಣಾ, ಸಂದೇಹಗೊಳ್ಳಬೇಡ, ನಿಮ್ಮಣ್ಣನಾದ ರಾಮ ನನ್ನು ಸಾಕ್ಷಾತ್ತಂದೆಯಾದ ದಶರಥನನ್ನಾಗಿ ತಿಳಿ. ಸೀತಾದೇವಿಯನ್ನೇ ನಾನೆಂದು ತಿಳಿ. ಅಡವಿಯನ್ನು ಅಯೋಧ್ಯೆಯನ್ನಾಗಿ ತಿಳಿ. ಮಗನೇ ಸಂತೋಷದಿಂದ ಹೋಗಿಬಾ!' ಎಂದು ಆಶ್ವಾಸನ ಕೊಟ್ಟಳು.

ಇನ್ನು ಮಿಕ್ಕವಳೆಂದರೆ ಲಕ್ಷ್ಮಣನ ಪತ್ನಿಯಾದ ಉರ್ಮಿಳಾದೇವಿ. ಲಕ್ಷ್ಮಣನು ಆಕೆಯಿಂದಲೂ ಅನುಮತಿ ಪಡೆದು ಹೊರಟನೇ ಎಂಬ ಸಂಗತಿಯನ್ನು ರಾಮಾಯಣದಲ್ಲಿ ಕವಿಯು ಹೇಳಿಲ್ಲ. ಆದರೂ, ಲಕ್ಷ್ಮಣನ ಕಾರ್ಯಕ್ಕೆ ಆಕೆಯ ಸಮ್ಮತಿಯೂ ಇತ್ತೆಂದು ನಾವು ಊಹಿಸಬಹುದು. ಲೋಕದ ಪ್ರತಿವ್ರತಾಜನಕ್ಕೆ ಗುರುಸ್ಥಾನೀಯಳು ಸೀತಾದೇವಿ ಎಂಬ ವಿಷಯದಲ್ಲಿ ಸಂದೇಹವಿಲ್ಲವಷ್ಟೆ! ಆಕೆಯ ತಂಗಿಯಾದ ಉರ್ಮಿಳಾದೇವಿಯೂ ಪಾತಿವ್ರತ್ಯ ಧರ್ಮಕ್ಷಣೆಯಲ್ಲಿ ಆಕೆಗೇನೂ ಕಡಿಮೆಯಾದವಳಲ್ಲ. ಶ್ರೀರಾಮನು ತನ್ನ ವನವಾಸ ಪ್ರಯಾಣ ವಿಚಾರವನ್ನು ಸೀತಾದೇವಿಗೆ ತಿಳಿಸಲು ಆಕೆಯ ಅಂತಃಪುರಕ್ಕೆ ಹೋದಾಗ, ಆಕೆಯು ತನ್ನನ್ನು ಒಂದಿಗೇ ವನಕ್ಕೆ ಕರೆದೊಯ್ಯಬೇಕೆಂದೂ ಇಲ್ಲದಿದ್ದಲ್ಲಿ ತಾನು ಪ್ರಾಣತ್ಯಾಗ ಮಾಡುವೆನೆಂದೂ ಶ್ರೀರಾಮನನ್ನು ನಿರ್ಬಂಧಗೊಳಿಸಿದಳು. ಆದರೆ ಉರ್ಮಿಳಾದೇವಿಯು ತನ್ನ ಭರ್ತನಾದ ಲಕ್ಷ್ಮಣಸ್ವಾಮಿಯನ್ನು ಹಾಗೆ ನಿರ್ಬಂಧಗೊಳಿಸಿದಂತೆ ಕಂಡು ಬಂದಿಲ್ಲ. ಹದಿನಾಲ್ಕು ವರ್ಷಕಾಲ ಅಗಲಿ ಹೋಗಲು ಸಿದ್ಧನಾದ ಲಕ್ಷ್ಮಣನು, ತನ್ನ ಪತ್ನಿಗೆ ಹೇಳದೆಯೇ, ಆಕೆಯ ಅನುಮತಿಯನ್ನು ಪಡೆಯದೆಯೇ ಹೊರಟನೆಂದು ಊಹಿಸಲು ಸಾಧ್ಯವಿಲ್ಲ. ರಾಮಾಯಣದಲ್ಲಾದರೂ ಲಕ್ಷ್ಮಣನು ಉರ್ಮಿಳಾದೇವಿಯನ್ನು ಕಂಡು ತನ್ನ ವನಪ್ರಯಾಣ ವಿಚಾರವನ್ನು

*ರಾಮಂ ದಶರಥಂ ವಿದ್ಧಿ ಮಾಂ ವಿದ್ಧಿ ಜನಕಾತ್ಮಜಾಮ್
ಅಯೋಧ್ಯಾಂ ಅಪಿವೀಂ ವಿದ್ಧಿ ಗಚ್ಛ ತಾತ ಯಥಾಸುಖಂ

ಆಕೆಗೆ ತಿಳಿಸಿ ಅನುಮತಿಯನ್ನು ಪಡೆದಂತೆ ಹೇಳಿಲ್ಲವಾದರೂ ಲಕ್ಷ್ಮಣನು ಆಕೆಗೂ ತಿಳಿಸದೆ ಹೊರಟರಲ್ಲವೆಂದು, ಆಗ ಆಕೆಯು ಸೀತಾದೇವಿಯಂತೆ ತನ್ನನ್ನೂ ವನಕ್ಕೆ ಕರೆದೊಯ್ಯಬೇಕೆಂದೂ, ಹಾಗಿಲ್ಲದಿದ್ದಲ್ಲಿ ತಾನು ಪ್ರಾಣ ತ್ಯಾಗ ಮಾಡುವೆನೆಂದೂ ಹೇಳಿದ್ದಲ್ಲಿ, ಆ ನಿರ್ಬಂಧವನ್ನು ನಿವಾರಣೆಗೊಳಿಸಿ ಕೊಳ್ಳದೆ ಲಕ್ಷ್ಮಣನು ನಿಶ್ಚಿಂತೆಯಿಂದ ಹೊರಡಲು ಸಾಧ್ಯವಿರುತ್ತಿರಲಿಲ್ಲ. ಆದುದರಿಂದ ಸುಮಿತ್ರಾದೇವಿಯಂತೆ ಉರ್ಮಿಳೆಯಾದರೂ, ಲಕ್ಷ್ಮಣಸ್ವಾಮಿಯ ಇಷ್ಟವನ್ನು ಅನುಸರಿಸಿ, ಆತನ ವನವಾಸಕ್ಕೆ ದೃಢಮನಸ್ಸಿನಿಂದ ಸಮ್ಮತಿಕೊಟ್ಟಿರಬಹುದೆನ್ನಲು ಏನೂ ಸಂಶಯವಿಲ್ಲ.

ಇಲ್ಲಿ ಇದಕ್ಕಿಂತಲೂ ಹೆಚ್ಚಾಗಿ ಗಮನಿಸತಕ್ಕ ಮತ್ತೊಂದಂಶವುಂಟು. ಶ್ರೀರಾಮನ ಅವತಾರವೇ ರಾವಣ ವಧಾಕಾರ್ಯಕ್ಕಾಗಿ ಎಂಬುದು ನಿಶ್ಚಯವಾಗಿರುವಲ್ಲಿ ಆತನಿಂದ ನಡೆಯಿಸಲ್ಪಡುವ ಕಾರ್ಯಗಳೆಲ್ಲವೂ ಆ ಕಾರ್ಯ ಸಾಧನೆಗೆ ಸಹಾಯಕವಾಗಿಯೇ ನಡೆಯಬೇಕಲ್ಲವೆ? ರಾವಣವಧೆಗೆ ಸೀತಾ ಪಹರಣವಾಗಬೇಕಾದುದೂ ಅದಕ್ಕಾಗಿ ಸೀತಾದೇವಿಯು ಶ್ರೀರಾಮನೊಂದಿಗೆ ವನಕ್ಕೆ ಹೊರಡಬೇಕಾದುದೂ ಅವಶ್ಯಕವಾಗಿದ್ದಿತು. ಆದರೆ ಸೀತೆಯಂತೆಯೇ, ಉರ್ಮಿಳೆಯೂ ವನಕ್ಕೆ ಹೊರಟಿದ್ದಲ್ಲಿ ಆ ಇಬ್ಬರು ಸ್ತ್ರೀಯರ ರಕ್ಷಣೆಯೂ ಶ್ರೀರಾಮಾದಿಗಳಿಗೆ ಬಹು ಪ್ರಯಾಸಕರವಾಗಿರುತ್ತಿದ್ದಿತು. ಮಾತ್ರವಲ್ಲ - ಲಕ್ಷ್ಮಣನು ಶ್ರೀಸೀತಾರಾಮರ ದಾಸಭೂತನಾಗಿ ಕೇವಲ ಅವರ ಸೇವೆಗಿಂದೇ ಹೊರಟುದರಿಂದ, ಸ್ವಾಮಿಯ ರಾಣಿಯೊಂದಿಗೆ ದಾಸ ಪತ್ನಿಯೂ ಹೊರಡುವುದು ಸಮಂಜಸವೆನ್ನಿಸಲಾರದು ಉರ್ಮಿಳೆಯೂ ವನದಲ್ಲಿ ಅವರಿಗೆ ಭಾರವಾಗಿದ್ದಲ್ಲಿ, ರಾವಣ ವಧಾಕಾರ್ಯವು ನಿರ್ವಿಘ್ನವಾಗಿ ನಡೆಯುತ್ತಿದ್ದಿತೋ ಇಲ್ಲವೋ ಊಹಿಸಲು ಶಕ್ಯವಿಲ್ಲ. ಅದೆಂತಾದರೂ ಇರಲಿ, ಉರ್ಮಿಳಾದೇವಿಯು ತನ್ನ ಸ್ವಾಮಿಯನ್ನು ಹದಿನಾಲ್ಕು ವರ್ಷಕಾಲ ಅಗಲಿ ವ್ರತಾಚರಣಶೀಲಳಾಗಿರಲು ನಿರ್ಧರಿಸಿ, ರಾಜಧಾನಿಯಲ್ಲೇ ನಿಂತುದು ಆಕೆಯ ಅಗಾಧವಾದ - ಅನುಪಮವಾದ - ಅದ್ವಿತೀಯ ಪಾತಿವ್ರತ್ಯ ಪ್ರದರ್ಶಕವಾದ ಮಹತ್ಕಾರ್ಯವೆನ್ನಲು ಏನೂ ಸಂಶಯವಿಲ್ಲ. ಆಕೆಯ ಈ ತ್ಯಾಗವು ಅನುಪಮವಾದುದೆನ್ನಲು ಏನೂ ಅಡ್ಡಿಯಿಲ್ಲ. ಹೀಗೆ ಸೀತೆ, ಲಕ್ಷ್ಮಣ, ಕೈಕೆಯಿ, ಸುಮಿತ್ರಾದೇವಿ, ಉರ್ಮಿಳಾ ಮುಂತಾದವರೆಲ್ಲರೂ, ಶ್ರೀ

ರಾಮನ ಅವತಾರಕಾರ್ಯಕ್ಕೆ ಸಹಾಯಕರಾಗಿ, ದೈವಪ್ರೇರಿತರೋ ಎಂಬಂತೆ, ತಮ್ಮ ತಮ್ಮ ಸಾತ್ರಗಳಿಂದ ಆಗಬೇಕಾದ ಕಾರ್ಯವನ್ನು ಈ ಜಗನ್ನಾಟಕದಲ್ಲಿ ಉತ್ತಮರೀತಿಯಿಂದ ಅಭಿನಯಿಸಿದ್ದಾರಾದರೂ, ಮಾನವಜನ್ಮಧಾರಣಮಾಡಿದ ಅವರ ತ್ಯಾಗಶೀಲ ಮನೋವೃತ್ತಿಯು ಅಭಿನಂದನೀಯವಿದೆ.

ಹೀಗೆ ಶ್ರೀರಾಮಚಂದ್ರನು ಸೀತಾಲಕ್ಷ್ಮಣರೆಂದಿಗೆ ಮುನಿವೇಷ ಧಾರಿಯಾಗಿ ವನವಾಸಕ್ಕಾಗಿ ಪ್ರಯಾಣಮಾಡಿದನು.



ಅಧ್ಯಾಯ ೪

‘ರಣರಂಗದಲ್ಲಿ—’

ವಶರಥರಾಜನ ಆಜ್ಞೆಯನ್ನು ಸುಸರಿಸಿ, ಮಂತ್ರಿಯಾದ ಸುಮಂತ್ರನು ರಥವನ್ನು ಸಿದ್ಧಗೊಳಿಸಿಕೊಂಡು ಅದರಮೇಲೆ ಶ್ರೀಸೀತಾರಾಮ ಲಕ್ಷ್ಮಣರನ್ನು ಕೂರಿಸಿಕೊಂಡು ಕರೆದೊಯ್ದನು. ಮಾರ್ಗಮಧ್ಯದಲ್ಲಿ ದೋಣಿಯಲ್ಲಿ ಗಂಗಾನದಿಯನ್ನು ದಾಟಿ, ತರುವಾಯ ಭರದ್ವಾಜ ಮಹರ್ಷಿಗಳನ್ನು ಕಂಡು, ಅವರಿಂದ ಅರಣ್ಯದಲ್ಲಿ ತಾವು ಪಾಸಮಾಡಲು ಯೋಗ್ಯವಾದ ಸ್ಥಳವಾವುದೆಂದು ಕೇಳಿ ರಾಮಾದಿಗಳು ಮುಂದರಿದರು. ಹೀಗೆ ವನವಾಸದಲ್ಲಿದ್ದಾಗ ಒಂದು ದಿನ ಮಾರ್ಗಾಯಾಸದಿಂದ ಬಳಲಿ ಸೀತಾರಾಮರು ಒಂದು ಮರದಡಿಗೆ ಹೋಗಲು, ಒಡನೆ ಭಂಟನಾಗಿ ಬೊತೆಯಲ್ಲೇ ಇದ್ದ ಲಕ್ಷ್ಮಣನು ಅಲ್ಲಿಯ ಕಲ್ಲುಮುಳ್ಳುಗಳನ್ನೆಲ್ಲ ತೆಗೆದು ನೆಲವನ್ನು ಶುದ್ಧಿಪಡಿಸಿ, ಎಳೆಯ ಚಿಗುರುಗಳನ್ನು ತಂದು ಆಸನವನ್ನು ಸಿದ್ಧಗೊಳಿಸಿಕೊಟ್ಟನು. ಹಾಗೆ ಸಿದ್ಧವಾದ ಆಸನದಮೇಲೆ ಸುಖವಾಗಿ ಕುಳಿತ ಶ್ರೀರಾಮನು ಲಕ್ಷ್ಮಣನನ್ನು ನೋಡಿ - ‘ತಮ್ಮಾ ಲಕ್ಷ್ಮಣಾ, ಸುಕುಮಾರನಾದ ನೀನು ನಮಗಾಗಿ ರಾತ್ರಿ ಹಗಲುಗಳೆನ್ನದೆ, ಬಿಸಿಲು ಮಳೆಗಳಾಯೆನ್ನದೆ ಎಷ್ಟು ಶ್ರಮಪಡುತ್ತಿರುವೆಯಲ್ಲಾ! ನೀನು ಹಿಂದಿರುಗಿ ರಾಜಧಾನಿಗೆ ಹೋಗಿ ನಿನ್ನ ಹೆಂಡತಿಯೊಂದಿಗೂ ತಾಯಿಯೊಂದಿಗೂ ಸುಖವಾಗಿರಲಾಗದೇ! ನಾವು ನಮ್ಮ ಕರ್ಮಫಲವಾಗಿ

ದೊರೆತ ಈ ಕಷ್ಟವನ್ನು ಭೋಗಿಸಿ ಹದಿನಾಲ್ಕುವರ್ಷಗಳು ಕಳೆದ ತರುವಾಯ ಬಂದು ಸೇರುತ್ತೇವೆ' ಎಂದನು.

ಆ ಮಾತನ್ನು ಕೇಳಿದ ಲಕ್ಷ್ಮಣನು—

* 'ಅಣ್ಣಯ್ಯಾ ಏನು ಮಾತನ್ನು ಹೇಳುತ್ತಿರುವೆ! ನಾನಾಗಲೀ ಸೀತೆಯಾಗಲೀ ನಿನ್ನನ್ನು ಬಿಟ್ಟು ನಿಮಿಷಮಾತ್ರವಾದರೂ ಜೀವಿಸಬಲ್ಲೆವೆಂದು ತಿಳಿದಿದ್ದೀಯಾ! ನೀರಿನಿಂದ ಹೊರಕ್ಕೆ ತೆಗೆದ ಮೀನು ಹೇಗೆ ಬದುಕಲಾರದೋ ಹಾಗೆಯೇ ನಾವೂ ಸಹ ನಿನ್ನನ್ನುಳಿದು ಬದುಕಲಾರೆವೆಂದು ತಿಳಿ. ನನ್ನ ಹೊರತು ನನಗೆ ತಾಯಿ, ತಂದೆ, ಸೋದರನಾದ ಶತ್ರುಘ್ನ, ಹೆಚ್ಚೇನು ಸ್ವರ್ಗವೂ ಬೇಕೆನ್ನಿಸುವುದಿಲ್ಲವೆಂದು ಖಂಡಿತವಾಗಿ ತಿಳಿದಿರುವನಾಗು. ಇನ್ನುಮೇಲೆ ನಮ್ಮನ್ನು ಬಿಟ್ಟು ಆಯೋಧ್ಯೆಸ ಹೋಗಿ ಸುಖವಾಗಿರೆಂದು ಮಾತ್ರ ನನಗೆ ಹೇಳಬೇಡ. ನಾನು ಆ ಮಾತುಗಳನ್ನು ಕೇಳಿ ಸಹಿಸಲಾರೆನು' ಎಂದು ನುಡಿದು ನಮಸ್ಕರಿಸಿದನು. ತನ್ನ ತಮ್ಮನ ಆ ಅನುಪಮ ಭ್ರಾತೃಪ್ರೇಮವನ್ನು ಕಂಡು ಶ್ರೀರಾಮನಿಗೆ ಪರಮಾಶ್ಚರ್ಯವಾಯಿತು.

ಮತ್ತೊಮ್ಮೆ ಕಾಡಿನಲ್ಲಿ ರಾತ್ರಿಯಾಗಲು ಲಕ್ಷ್ಮಣನು ಹುಲ್ಲು ಮತ್ತು ಚಿಗುರೆಲೆಗಳಿಂದ ಹಾಸಿಗೆಯನ್ನು ಸಿದ್ಧಗೊಳಿಸಿಕೊಟ್ಟಿರಲು ಸೀತಾರಾಮರು, ಆ ಹಾಸಿಗೆಯಮೇಲೆ ಮಲಗಿದ್ದರು. ಹೊರಗಡೆಯಲ್ಲಿ ಲಕ್ಷ್ಮಣನು ಆಯುಧ ಹಸ್ತನಾಗಿ ಕಾವಲಿದ್ದನು. ಆಗ ಗುಹನು ಲಕ್ಷ್ಮಣಸ್ವಾಮಿಯನ್ನು ಕುರಿತು - 'ಪ್ರಭೋ ನಿಮಗೆ ಜಾಗರವಿರುವ ಅಭ್ಯಾಸವಿರಲಾರದು. ದಯವಿಟ್ಟು ಮಲಗಿಕೊಳ್ಳೋಣವಾಗಲಿ. ನಾನು ನಿಮ್ಮ ಕೆಲಸಮಾಡುವೆನು. ಎಚ್ಚರವಿದ್ದು ಕಾವಲುಗಾರನಾಗಿರುವೆನು' ಎಂದು ನುಡಿದನು. ಅದನ್ನು ಕೇಳಿ ಲಕ್ಷ್ಮಣನು—

*ನ ಜಿ ಸೀತಾ ತ್ವಯಾ ಹೀನಾ ನ ಚಾಹಮಪಿ ರಾಘವ |

ಮುಹೂರ್ತಮಪಿ ಜೀವಾಪೋ ಜಲಾನ್ಯತ್ಸ್ಯಾ ವಿಪೋಧ್ಯತಾ ||

ನ ಹಿ ತಾತರ ನ ಶತ್ರುಘ್ನಂ ನ ಸುಮಿತ್ರಾಂ ಪರಸ್ತಪ |

ಪ್ರಸ್ತುಮಿಚ್ಛೇಯ ಮದ್ಯಾಹಂ ಸ್ವರ್ಗಂ ಚಾಪಿ ತ್ವಯಾ ವಿನಾ ||

* ಮಿತ್ರಾ ಗುಹಾ, ಏನೆಂದು ಹೇಳಿದೆ. ಸಾರ್ವಭೌಮನಾದ ದಶರಥ ನಂದನ ಶ್ರೀರಾಮನು ಧರ್ಮವನ್ನು ಸೀತಾದೇವಿಯೊಂದಿಗೆ, ನೆಲದಮೇಲೆ ಮಲಗಿರುವಲ್ಲಿ, ನನಗೆ ಹೇಗೆ ತಾನೇ ನಿದ್ರೆಬಂದೀತು? ನಾನು ಹೇಗೆ ತಾನೇ ಸುಖವಾಗಿ ಮಲಗಿಕೊಳ್ಳಬಲ್ಲೆನು? ಎಂದು ನಿಟ್ಟುಸಿರಿಟ್ಟು ದುಃಖಿಸಿದನು. ಲಕ್ಷ್ಮಣನ ಶ್ರೀರಾಮ ಭಕ್ತಿಯು ಅಂಥದು!

ಚಿತ್ರಕೂಟದಲ್ಲಿ ಶ್ರೀರಾಮನು ವಾಸಿಸಿದ್ದಾಗ ಲಕ್ಷ್ಮಣನು ಸೀತಾ ರಾಮರಿಗೆ ಅನುಪಮ ಸೇವೆಮಾಡಿದನು. ಮಣ್ಣಿನ ಗೋಡೆಯನ್ನು ಕಟ್ಟಿ, ಅದರಮೇಲೆ ಒಣಗಿದ ಮರದ ದೂಲಗಳನ್ನು ತಂದಿಟ್ಟುಕಟ್ಟಿ, ಬಿದಿರು ಗಳನ್ನು ತಂದು ಜೋಡಿಸಿ, ತರಗೆಲೆಗಳನ್ನು ತಂದು ಹೊದಿಸಿ ಒಂದು ಸಾಧಾರಣ ಮನೆಯನ್ನು ಸಿದ್ಧಗೊಳಿಸಿಟ್ಟನು. ಗುಡಿಸಿಲಿನಂತಿದ್ದ ಆ ಚಿಕ್ಕ ಮನೆಯೊಳಗೆ ಶ್ರೀರಾಮನು ಮುಗುಳುನಗೆಯಿಂದ ಪ್ರವೇಶಿಸಿ, 'ಲಕ್ಷ್ಮಣಾ, ನೀನು ಕಟ್ಟಿದ ಈ ಮನೆಯಲ್ಲಿ ವಾಸಿಸಲು, ನನಗೆ ಅಯೋಧ್ಯೆಯಲ್ಲಿದ್ದ ನಮ್ಮ ಅರ ಮನೆಯಲ್ಲಿ ವಾಸಿಸುವುದಕ್ಕಿಂತಲೂ ಹೆಚ್ಚು ಆನಂದವಾಗುತ್ತದೆ' ಎಂದು ನುಡಿದು ಅವನಿಗೆ ಸಂತೋಷವನ್ನುಂಟುಮಾಡಿದನು. ಲಕ್ಷ್ಮಣನು ಗುದ್ದಲಿ ಪಿಕಾಸಿಗಳನ್ನು ಹಿಡಿದು ಕಾಡಿಗೆ ನಡೆದು ಕಂದಮೂಲಾದಿಗಳನ್ನು ತರುವನು. ವಿವಿಧ ಫಲಗಳನ್ನೂ ಪುಷ್ಪಗಳನ್ನೂ ಜೇನುತುಪ್ಪವನ್ನೂ ತರುವನು. ಹೋ ಮಕ್ಕೆ ಬೇಕಾದ ಸಾಮಗ್ರಿಗಳನ್ನು ಸಂಗ್ರಹಿಸುವನು. ವ್ರತಾಣ ಹೊರಟಾಗ್ಗೆ ಧನುರ್ಬಾಣ ಮುಂತಾದ ಆಯುಧಗಳನ್ನೂ ಸೀತಾದೇವಿಯ ವಸ್ತ್ರಾದಿಗಳ ಮೂಟೆಯನ್ನೂ ಹೊರುವನು. ನೀರನ್ನು ಹೊತ್ತು ತರುವನು. ಬೇಕೆಂದಲ್ಲಿ ಆಸ ನಾದಿಗಳನ್ನೂ ಹುಲ್ಲು ಮತ್ತು ಚಿಗುರುಗಳ ಹಾಸಿಗೆಯನ್ನೂ ಸಿದ್ಧಗೊಳಿಸುವನು. ರಾತ್ರಿಯಲ್ಲಿ ದುಷ್ಟವೃಗಗಳ ಬಾಧೆಯುಂಟಾಗದಂತೆ ಆಶ್ರಮದ ಬಳಿ ಉರಿ ಹಾಕಿರಲು ಬೇಕಾದಷ್ಟು ಒಣಗಿದ ಕಟ್ಟಿಗೆಗಳನ್ನು ಕಾಡಿನಿಂದ ಹೊತ್ತು ತಂದು ಇಡುವನು. ಸೀತಾಕಾಮರು ಪರ್ಣಶಾಲೆಯೊಳಗೆ ಮಲಗಿ ನಿದ್ರಿಸುತ್ತಿದ್ದಾಗ ಆಯುಧಗಳನ್ನು ಧರಿಸಿ ಅವರಿಗೆ ದುಷ್ಟರಾಕ್ಷಸರ ಮತ್ತು ಕಾಡುಮೃಗಗಳ

*ಕಥೆ ದಾಶರಥಾ ಭೂಮಾ ಶಯನೇ ಸಹ ಸೀತಯಾ |

ಶಕ್ತ್ಯಾ ನಿದ್ರಾ ಮಯಾ ಲಬ್ಧಂ ಜೀವಿತಾನಿ ಸುಖಾನಿ ವಾ ||

ಬಾಧೆಯುಂಟಾಗದಂತೆ ರಾತ್ರಿಯೆಲ್ಲಾ ಎಚ್ಚರವಾಗಿಯೇ ಇದ್ದು ಕಾದು ಕೊಂಡಿರುವನು.

ಕೇವಲ ಪರಿಚಾರಕನಂತೆ ಈ ಕೆಲಸಗಳನ್ನು ಮಾಡುತ್ತಿದ್ದುದು ಮಾತ್ರವೇ ಆತನ ಕಾರ್ಯವಾಗಿರಲಿಲ್ಲ. ವನಕ್ಕೆ ಕಾಲಿಟ್ಟೊಡನೆಯೇ ಅವರನ್ನು ಆಕ್ರಮಿಸಿದ ವಿರಾಧ ರಾಕ್ಷಸನನ್ನು ಶೀರಾಮನೊಂದಿಗೆ ಸೇರಿ ಸಂಹರಿಸುವಲ್ಲಿ ವಿಶೇಷ ಶೌರ್ಯಪ್ರತಾಪಗಳನ್ನು ಪ್ರಕಟಿಸಿದನು. ಮುಂದೆ ಒಂದಾನೊಂದು ದಿನ ಸೀತಾರಾಮರು ಮರದಡಿಯಲ್ಲಿ ಕಾಳತು ಆಹಾರ ತೆಗೆದುಕೊಳ್ಳುತ್ತಿದ್ದಾಗ ದೂರದಲ್ಲಿ ಧೂಳೆದ್ದುದನ್ನು ನೋಡಿ ಅದೇನೋ ಎಂದು ಶಂಕಿಸಲು ಲಕ್ಷ್ಮಣನು ಒಡನೆ ಉನ್ನತವಾದ ಒಂದು ಮರವನ್ನೇರಿ ಸುತ್ತಲೂ ನೋಡಿ ಏನನ್ನೂ ಕಾಣದೆ, ಉತ್ತರದಿಕ್ಕಿನ ಕಡೆಗೆ ನೋಡಲು, ಅಲ್ಲಿ ಅನೇಕ ಆನೆಗಳೂ, ಕುದುರೆಗಳೂ, ರಥ ಪದಾತಿಗಳೂ ವಿಶೇಷ ಕೋಲಾಹಲ ಮಾಡುತ್ತಾ ಬರುತ್ತಿದ್ದುದನ್ನು ಕಂಡು, ಅದು ಭರತನ ಸೇನೆಯೇ ಇರಬಹುದೆಂದು ತರ್ಕಿಸಿ, ಶೀರಾಮನನ್ನು ಕುರಿತು, - 'ಅಣ್ಣಾ ಇದಕ್ಕೆನ್ನು ಸಂದೇಹವಿಲ್ಲ. ಅದು ಅನೀಚಳಾದ ಕೈಕೇಯಿಯ ಮಗನ ಸೇನೆಯೇ ಎನ್ನಲು ಅಡ್ಡಿಯಿಲ್ಲ. ಅವನು ಅನಾಯಾಸವಾಗಿ ತನಗೆ ದೊರೆತ ರಾಜ್ಯವನ್ನು ನಿಷ್ಕುಂಟಕವಾದುದನ್ನಾಗಿ ಮಾಡಿಕೊಳ್ಳಲೋಸುಗ ಕಾಡಿನಲ್ಲಿ ಏಕಾಂಗಿಯಾಗಿ ಅಲೆಯುತ್ತಿರುವ ನಿನ್ನನ್ನು ಹುಡುಕಿ ಸಂಹರಿಸಬೇಕೆಂದು ಬರುತ್ತಿರುವನೆಂದೇ ನನಗೆ ತೋರುತ್ತಿರುವುದು. ಆಹಾ, ಇಂತಹ ದುಷ್ಟಾಲೋಚನೆಯುಳ್ಳ ಅವನು ಮಹಾ ಪಾಪಿಯಲ್ಲವೆ? ಅವನು ಸಮಾಪಕ್ಕೆ ಬಂದು ನನ್ನ ಕೈಗೆ ಸಿಕ್ಕಿದನೆಂದರೆ, ಅವನನ್ನು ಕೊಲ್ಲದೆ ಬಿಡುವೆನೇ! ಅಂತಹ ದುರಾಶಾಗ್ರಸ್ತನನ್ನು ಕೊಂದು ದರಿಂದ ಯಾವ ಪಾಪವೂ ಬರಲಾರದು. ಬಹು ದಿನಗಳಿಂದ ನನ್ನ ಆಯುಧಗಳಿಗೂ, ಶಸ್ತ್ರಾಸ್ತ್ರಗಳಿಗೂ ತಕ್ಕ ಆಹಾರವಿಲ್ಲದೆ ಅವು ಹಸಿದಿವೆ. ಈ ದಿನ ಭ್ರಾತೃದ್ರೋಹಿಯಾದ ಭರತನನ್ನೂ ಅವನ ಸೈನ್ಯವನ್ನೂ ಅವುಗಳಿಗೆ ಆಹುತಿಯನ್ನಾಗಿ ಸುವೆನು' ಎಂದು ಕಟಕಟನೆ ಹಲ್ಲುಡಿಮೆ ಗರ್ಜಿಸುತ್ತಿದ್ದನು.

ಆಗ ರಾಮಚಂದ್ರನು ಅವನನ್ನು ಕುರಿತು - 'ತಮ್ಮಾ ಲಕ್ಷ್ಮಣಾ, ಕೋಪಮಾಡಬೇಡ. ಭರತನು ಕೈಕೇಯಿಯ ಮಗನೇ ಆದರೂ ಅವನನ್ನು

ಅಂತಹ ನೀಚನೆಂದು ಎಣಿಸಬೇಡ. ಮಹಾಪ್ರಾಜ್ಞನಾದ ಭರತನು ಊರಿಗೆ ಬಂದ ತರುವಾಯ ತನ್ನ ತಾಯಿಯಿಂದ ಇಂತಹ ಅನರ್ಥಕಾರ್ಯವು ನಡೆದು ಹೋದುದನ್ನು ಕಂಡು ಪರಿತಾಪಪಟ್ಟು ನಮ್ಮನ್ನು ಹಿಂದಿರುಗಿ ಕರೆದೊಯ್ಯಲಿಕ್ಕಾಗಿ ಬರುತ್ತಿರುವನೆಂಬುದರಲ್ಲಿ ಸಂದೇಹವಿಲ್ಲ. ಅವನಲ್ಲಿ ಪಾಪಯೋಚನೆಯನ್ನು ಮಾಡುವುದು ಉಚಿತವಲ್ಲ. ಅವನು ಸಜ್ಜನನು. ವಿಚಾರವಿಲ್ಲದೆ ಅವನನ್ನು ಘಾತಿಸಿದಲ್ಲಿ ನಾವು ವಿಶೇಷ ಲೋಕಾಪವಾದಕ್ಕೆ ಗುರಿಯಾಗಬೇಕಾದೀತು' ಎಂದು ಎಚ್ಚರಿಸಿ ಸಮಾಧಾನಗೊಳಿಸಿದನು. ಹೀಗೆ ಲಕ್ಷ್ಮಣನು ಶ್ರೀರಾಮನಲ್ಲಿ ತನಗಿದ್ದ ಭಕ್ತ್ಯತಿರಯದಿಂದ ಕೆಲವುನೇಳೆ ಬಹುವಾಗಿ ದುಡುಕಿ ಬಿಡುತ್ತಿದ್ದನಾದರೂ, ಕೊನೆಯಲ್ಲಿ ತನ್ನ ಅಭಿಪ್ರಾಯವು ತಪ್ಪೆಂದು ತಿಳಿದಮೇಲೆ ಪಶ್ಚಾತ್ತಾಪಗೊಂಡು ತನ್ನ ಲೋಪವನ್ನು ತಿದ್ದಿಕೊಳ್ಳುವನು.

ಅರಣ್ಯವಾಸದಲ್ಲಿ ಮುಂದೆ ಶೂರ್ವನಖಾಪ್ರಸಂಗದಲ್ಲಿ ಲಕ್ಷ್ಮಣನು ಶ್ರೀರಾಮನ ಅಭಿಪ್ರಾಯವನ್ನು ಗ್ರಹಿಸಿ, ಆ ದುಷ್ಪ್ರಸ್ರೀಯ ಕಿವಿ ಮೂಗುಗಳನ್ನು ಕೊಯ್ದು ಅಟ್ಟಿದುದೇ, ಮುಂದಿನ ರಾಮಾಯಣ ಕಥೆಗೆ ಬೀಜರೂಪವಾಗಿ ಪರಿಣಮಿಸಿತು. ಶೂರ್ವನಖಾನಾಶಿಕಾಚ್ಛೇದನ ಕಾರ್ಯವಾಗದಿದ್ದಲ್ಲಿ, ಶ್ರೀರಾಮಾದಿಗಳು ಅವರೆಗೆ ಕಳೆದಂತೆಯೇ ಹದಿನಾಲ್ಕು ವರ್ಷಗಳಲ್ಲಿ ಮಿಕ್ಕ ಕಾಲಾವಧಿಯನ್ನೂ ಹಾಗೆಯೇ ಕಳೆದು ತರುವಾಯ ಅಯೋಧ್ಯೆಗೆ ಹಿಂದಿರುಗಬಹುದಿತ್ತು. ಆದರೆ ಶೂರ್ವನಖೆಯಿಂದ ಬೆಳೆದ ಪ್ರಸಂಗವು ಖರದೂಷಣಾದಿಗಳ ಹದಿನಾಲ್ಕು ಸಹಸ್ರ ಸೈನ್ಯದೊಂದಿಗೆ ಶ್ರೀರಾಮನಿಗೆ ಭಯಂಕರ ಯುದ್ಧ ಘಟನೆಯನ್ನು ತಂದಿಟ್ಟಿತು. ರಾಮನು ಅದಕ್ಕೆ ಚಿಂತಿಸದೆ, ಲಕ್ಷ್ಮಣನಿಗೆ, ಸೀತೆಯನ್ನು ಸಮೀಪದ ಗಿರಿಗುಹೆಯೊಳಕ್ಕೆ ಕರೆದೊಯ್ದು ಸುರಕ್ಷಿತವಾಗಿ ನೋಡಿಕೊಂಡಿರಲು ಹೇಳಿ, ತಾನು ಆ ದೊಡ್ಡ ಸೈನ್ಯದೊಂದಿಗೆ ಹೋರಾಡಿ ಜಯಿಸಿದನು.

ತಾನು ಹುರಿದುಂಬಿಸಿ ಕರೆತಂದಿದ್ದ ಖರದೂಷಣಾದಿಗಳ ಭಯಂಕರ ಸೈನ್ಯವು ನಿರ್ನಾಮವಾದುದು, ಶೂರ್ವನಖೆಗೆ ಮಹಾಭಯವನ್ನುಂಟುಮಾಡಿತು. ಅವಳು ಲಂಕೆಗೆ ಓಡಿ, ತಮ್ಮಣ್ಣನಾದ ರಾವಣನಲ್ಲಿ ತನ್ನ ಅವಸ್ಥೆಯನ್ನು ದೂರಿಕೊಂಡು, ಲೋಕೋತ್ತರ ಸುಂದರಿಯಾದ ಸೀತೆಯನ್ನು

ಅಪಹರಿಸುವಂತೆ ಅವನಿಗೆ ಪ್ರೇರಿಸಿ, ಅವನನ್ನು ಜನಸ್ಥಾನಕ್ಕೆ ಕರೆತಂದಳು. ರಾವಣನು, ಮಾಯಾವಿಯಾದ ಮಾರೀಚನನ್ನು ಕಾಂಚನಮೃಗವನ್ನಾಗಿ ಸಿ ಕರೆತಂದು ಆ ಮೃಗದ ಸಹಾಯದಿಂದ ಸೀತೆಯ ಬಳಿಯಿಂದ ರಾಮ ಲಕ್ಷ್ಮಣರನ್ನು ಅಗಲಿಸಿ ಅವಳನ್ನು ಹೊತ್ತೊಯ್ಯಲು ಯೋಚಿಸಿದನು. ಅವನು ಯೋಚಿಸಿದಂತೆಯೇ ಆಯಿತ್ತು. ಸೀತೆಯು ತನ್ನ ಕಣ್ಣಿಗೆ ಚೆಲುವಾಗಿ ಸುಳಿದ ಆಶ್ಚರ್ಯಕರವಾದ ಆ ಮಾಯಾಮೃಗವನ್ನು ನೋಡಿ ಮೋಹಿಸಿ ಅದನ್ನು ತಂದುಕೊಡೆಂದು ಶ್ರೀರಾಮನನ್ನು ಯಾಚಿಸಿದಳು. ರಾಮನು ತನ್ನಾ ಪ್ರಿಯ ಪತ್ನಿಯ ಇಚ್ಛೆಯನ್ನು ನೆರವೇರಿಸಲು ಧನುರ್ಬಾಣಧಾರಿಯಾಗಿ ಹೊರಡೆ ಲುದ್ಯುಕ್ತನಾದನು. ಆಗ ಲಕ್ಷ್ಮಣನು, - 'ಅಣ್ಣಯ್ಯಾ, ಇದು ನಿಜವಾದ ಮೃಗವಲ್ಲ. ರಾಕ್ಷಸರ ಮಾಯೆ ಯಿದು. ನಾವು ಬಹು ಜನ ರಾಕ್ಷಸರನ್ನು ಘಾತಿಸಿರುವುದರಿಂದ ಅವರು ಬಗೆ ಬಗೆಯ ರೂಪಗಳಿಂದ ನಮ್ಮನ್ನು ಮೋಸ ಗೊಳಿಸಿ ಹಿಂಸಿಸಲು ಹೊಂಚುಹಾಕುತ್ತಿರುವರು. ಈ ಮೃಗವೂ ನಮ್ಮನ್ನು ವಂಚಿಸಲು ಏರ್ಪಟ್ಟ ಒಂದು ಸಾಧನವೆಂದು ತಿಳಿ. ಇದನ್ನು ಅನುಸರಿಸಿ ಹೋಗುವುದು ಮಹಾ ಅವಮಾನಕರವಾದುದು' ಎಂದು ವಿಚ್ಛಾಸಿಸಿ ಎಚ್ಚರಿಸಿದನು.

ಆದರೆ ರಾಮನು ಲಕ್ಷ್ಮಣನ ಮಾತಿಗಾಗಿ ಆ ಪ್ರಯತ್ನವನ್ನು ಬಿಡಲು ಒಪ್ಪಲಿಲ್ಲ. - 'ತಮ್ಮಾ ನೀನು ಹೇಳುವಂತೆ ಈ ಮೃಗರೂಪಿನಿಂದ ಬಂದಿ ರುವವನು ರಾಕ್ಷಸನೇ ಆಗಿದ್ದಲ್ಲಿ, ಮಾಯಾವಿಯೂ ಸಜ್ಜನ ಹಿಂಸಕನೂ ಆದ ಅಂತಹ ದುಷ್ಟನನ್ನು ವಧಿಸುವುದೂ ನಮ್ಮ ಕರ್ತವ್ಯವೇ ಅಲ್ಲವೇ? ಅದು ದರಿಂದ ನೀನು ಸೀತೆಯನ್ನು ಚಾಗರೂಕತೆಯಿಂದ ನೋಡಿಕೊಂಡಿರು. ನಾನಿನ್ನು ಸ್ವಲ್ಪ ಹೊತ್ತಿನಲ್ಲೇ ಆ ಮೃಗವನ್ನು ಹಿಡಿದು ತರುವೆನು; ಇಲ್ಲವೆ ಕೊಂದು ತರುವೆನು' ಎಂದು ನಡಿದು ಹೊರಟನು. ಅದು ಚಿನ್ನದ ಬೆಂಕಿ ಯಲ್ಲದೆ ಶ್ರೀರಾಮನನ್ನು ವಂಚಿಸಲು ಬಂದಿದ್ದ ಮಾಯಾಮೃಗವೇ ಆಗಿ ದ್ದುದರಿಂದ ಅವನನ್ನು ಉಪಾಯದಿಂದ ಬಹು ದೂರಕ್ಕೆ ಕರೆದೊಯ್ದಿತು. ರಾಮನು ಬೇಸತ್ತು ಬಾಣಪ್ರಯೋಗ ಮಾಡದೊಡನೆಯೇ, - 'ಹಾ ಸೀತೇ, ಹಾ ಲಕ್ಷ್ಮಣಾ' ಎಂದು ಅರಳಿಕೊಂಡು ಪ್ರಾಣಬಿಟ್ಟಿತು. ಅದನ್ನು ಕೇಳಿ ರಾಮನು ಅದರಿಂದ ಏನು ಪ್ರಮಾದವಾಗುವದೋ, ಸೀತೆಯು ಬೆದರಿ ಲಕ್ಷ್ಮ

ಉನನ್ನೆಲ್ಲಿ ಕಳುಹಿಸಿಬಿಡುವಳೋ ಎಂದು ಶಂಕಿಸಿ, ಅದರ ಚರ್ಮವನ್ನು ತೆಗೆದುಕೊಂಡು ಆತುರದಿಂದ ಹಿಂದಿರುಗಿ ಬರುತ್ತಿದ್ದನು.

ಲಕ್ಷ್ಮಣನ ಜೀವಮಾನದಲ್ಲೇ ಶ್ರೀರಾಮನ ಆಜ್ಞೆಯನ್ನು ಮಾರಿದ ಸಂದರ್ಭವೆಂದರೆ ಇದೊಂದೇ! 'ಹಾ ಸೀತೇ, ಹಾ ಲಕ್ಷ್ಮಣಾ' ಎಂಬ ಕೂಗನ್ನು ಕೇಳಿದೊಡನೆಯೇ, ಅದು ಶ್ರೀರಾಮನ ಧ್ವನಿಯೇ ಎಂದೂ, ರಾಮನಿಗೇನೋ ಅಪತ್ತುಂಟಾಗಿದೆಯೆಂದೂ, ತಿಳಿದು, ಸೀತೆಯು- 'ಲಕ್ಷ್ಮಣಾ, ಒಡನೆ ಹೊರಟು ಶ್ರೀರಾಮನನ್ನು ಕರೆದುತಾರೆಂದು ಬಲವಂತಪಡಿಸಿದಳು. ಅದು ಲಕ್ಷ್ಮಣನಿಗೆ ಬಹು ಸಂಕಟದ ವೇಳೆಯಾಗಿ ಸುರಿಣಮಿಸಿತು. ಏನುಮಾಡಲೂ ತೋರದು. ಶ್ರೀರಾಮನಿಗೆ ಏನಪಾಯವೂ ಉಂಟಾಗಿರಲಾರದೆಂದು ಅವನಿಗೆ ದೃಢನಂಬಿಕೆಯಿದ್ದಿತು. 'ತಾಯೇ, ಬೆದರದಿರು. ಇದು ರಾಮನ ಧ್ವನಿಯಲ್ಲ. ಮಾಯಾ ವಿಗಳಾದ ರಾಕ್ಷಸರ ಮಾಯೆಯಿದು. ರಾಮನನ್ನು ಜಯಿಸಿ, ಹೀಗೆ ಅಪಾಯಕ್ಕೆ ಗುರಿಮಾಡಬಲ್ಲ ಧೀರನು ಲೋಕದಲ್ಲಿ ಯಾವನಿರುವನು?' ಎಂದು ಮುಂತಾಗಿ ಎಷ್ಟು ಹೇಳಿದರೂ, ಆ ಗಮನವೇ ಇಲ್ಲದೆ, ಸೀತೆಯು ಲಕ್ಷ್ಮಣನನ್ನು ಮನಬಂದಂತೆ ನಿಂದಿಸತೊಡಗಿದಳು. 'ಎಲೋ ಲಕ್ಷ್ಮಣಾ, ನಿನ್ನ ಅಣ್ಣನು ಪ್ರಾಣಾಪಾಯವೊದಗಿ ಕೂಗಿಕೊಳ್ಳುತ್ತಿದ್ದರೂ, ನೀನು ಆ ಲಕ್ಷ್ಯವೇ ಇಲ್ಲದೆ ಇಲ್ಲೇ ನಿಂತಿರುವುದನ್ನು ನೋಡಿದರೆ, ನೀನು ಶತ್ರುಪಕ್ಷದವನೆಂದು ತೋರುತ್ತದೆ. ಭರತನ ಭಂಟನಾಗಿ ಇಲ್ಲಿದ್ದು ಸಮಯ ಸಾಧನೆಮಾಡಿ ರಾಮನಿಗೆ ಅಪಾಯವುಂಟಾದೊಡನೆಯೇ ನನ್ನನ್ನು ಅಪಹರಿಸಬೇಕೆಂದು ಹೊಂಚಿಕೊಂಡಿರುವಂತೆ ತೋರುತ್ತದೆ. ಆದರೆ, ನೀಚಾ, ನಾನು ನಿನಗೆ ವಶವಾಗುವೆನೆಂದು ತಿಳಿಯಬೇಡ. ಶ್ರೀರಾಮನನ್ನಲ್ಲದೆ ನಾನು ಪರಪುರುಷನನ್ನು ಕನಸಿನಲ್ಲಾದರೂ ಧ್ಯಾನಿಸುವೆನೆ? ಇಂತಹ ಈ ಕ್ಷುದ್ರಯೋಚನೆಗಳನ್ನು ನನ್ನ ವಿಷಯದಲ್ಲಿ ಮಾಡಬೇಡ. ಹೋಗು. ಈಗಲೇ ಹೊರಡು'. ಎಂದು ಮುಂತಾದ, ಕಿವಿಯಿಂದ ಕೇಳಲಾಗದ ಅಸಹ್ಯ ಮಾತುಗಳಿಂದ ನಿಂದಿಸತೊಡಗಿದಳು. ಆಗ ಲಕ್ಷ್ಮಣನು ಏನುಮಾಡಬಹುದು! ವಿಧಿಯಿಲ್ಲದೆ ಹೊರಟನು. ಹೊರಡುವಾಗ ಮಹದ್ವ್ಯಸನದಿಂದ- 'ತಾಯೇ ಇದೇನಿದು? ನಿನ್ನ ಬುದ್ಧಿಯು ಏಕಿಷ್ಟು ವಿಕಾರ ಸ್ಥಿತಿಯನ್ನು ಹೊಂದಿತು! ರಾಮನನ್ನೂ ಅತನ ಪತ್ನಿಯಾದ ನಿನ್ನನ್ನೂ ನನ್ನ ಆರಾಧ್ಯ ದೇವತೆಗಳೆಂದು ಭಾವಿಸಿ

ಸೇವಿಸುತ್ತಿರುವ ನನ್ನ ವಿಷಯದಲ್ಲಿ ಇಂತಹ ಪಾಪಶಂಕೆಯನ್ನು ಮಾಡಬಹುದೇ? ಆದರೂ, ನಿನ್ನ ಮಾತುಗಳು ಕೇಳಲು ಅಸಹನೀಯವಾಗಿವೆಯಾದ್ದರಿಂದ ನಾನೆಂತೂ ಹೊರಡುತ್ತೇನೆ. ಏನೋ ಒಂದು ಮಹದಾಪತ್ತು ಸಂಭವಿಸಲಿರುವುದೆಂದು ನನ್ನ ವಿನೋದೀವತೆಯು ಹೇಳುತ್ತಿದೆ. ಏನಾದರಾಗಲಿ, ನಾನೇನುಮಾಡಲಿ! ಎಲೈ ವನದೇವತೆಗಳೇ, ನನ್ನ ಮಾತೆಯನ್ನು ಈ ಕಾಡಿನಲ್ಲಿ ನೀವೇ ಕಾಪಾಡಬೇಕು' ಎಂದು ಪ್ರಾರ್ಥಿಸಿ ಹೊರಟನು.

ಅತ್ತ ಮಾರೀಚನನ್ನು ಸಂಹರಿಸಿ ಭಯದಿಂದ ಅಶ್ರವದಲ್ಲಿ ಏನಪಾಯ ಸಂಭವಿಸಿರುವುದೋ ಎಂದು ಹಿಂದಿರುಗಿ ಬರುತ್ತಿದ್ದ ರಾಮನಿಗೆ ಲಕ್ಷ್ಮಣನ ಭೇಟಿಯಾಗುವುದು. ಶ್ರೀರಾಮನು ಅಲ್ಲೂ ಲಕ್ಷ್ಮಣನನ್ನು ಬಹುವಟ್ಟಿಗೆ ಆಹ್ವೇಷಿಸುವನು. ಲಕ್ಷ್ಮಣನು ನಡೆದ ಸಂಗತಿಯನ್ನೆಲ್ಲ ಹೇಳಿ, ಆಕೆಯ ನಿಷ್ಕರವಾಕ್ಯವನ್ನು ಕೇಳಲಾಗದೆ ಹೊರಟು ಬಂದೆನೆಂದು ಹೇಳುವನು. ಮುಂದೆ ಇಬ್ಬರೂ ಅಶ್ರವದತ್ತೆಗೆ ಬರುವರು. ಅಷ್ಟರಲ್ಲಿ ಇತ್ತರಾವಣನು ಕಪಟ ಸನ್ಯಾಸಿಯ ವೇಷದಿಂದ ಬಂದು ಸೀತೆಯನ್ನು ಅವಹರಿಸಿ ಕೊಂಡೊಯ್ದಿರುವನು. ರಾಮನು ಅಶ್ರವದಲ್ಲಿ ಸೀತೆಯಿಲ್ಲದಿರುವುದನ್ನು ನೋಡಿ ಭ್ರಾಂತನಾಗಿ, ಅಲ್ಲೆಲ್ಲ ಹುಡುಕತೊಡಗುವನು. ಎಲ್ಲಿಯೂ ಸೀತೆಯ ಸುಳಿವು ಕಂಡುಬಾರದದನ್ನು ತಿಳಿದು ಅಗಾಧ ದುಃಖಮುಗ್ಧನಾಗಿ ಹುಚ್ಚನಂತೆ ಹೊರಡುವನು. ಮಾರ್ಗದಲ್ಲಿ ಒಟಾಯುವಿನಿಂದ, ಸೀತೆಯನ್ನು ರಾವಣನೆಂಬ ರಾಕ್ಷಸನು ಕೊಂಡೊಯ್ದನೆಂಬ ಸಂಗತಿಯು ತಿಳಿಯುವುದು.

ತರುವಾಯ ಆಕೆಯಿದ್ದ ಸ್ಥಳವನ್ನು ಗೊತ್ತು ಹಚ್ಚುವ ಪ್ರಯತ್ನವು ನಡೆಯುವುದು. ಮಾರ್ಗದಲ್ಲಿ ವಿರಾಧನ ಸಂಹಾರ, ಶರಭಂಗಮಹಸಿಗಳ ದರ್ಶನ ಇವುಗಳಿಂದ ರಾವಣನ ವೃತ್ತಾಂತವನ್ನು ಸ್ವಲ್ಪ ಸ್ವಲ್ಪವಾಗಿ ತಿಳಿಯುತ್ತಾ ಮುಂದರಿಸಿ, ಶಬರಿಯನ್ನು ಕಂಡು, ಆಕೆಯಿಂದ ಪುಷ್ಯಮೂಕ ದಲ್ಲಿದ್ದ ಸುಗ್ರೀವನ ಸ್ನೇಹಮಾಡಿಕೊಂಡಲ್ಲಿ ಸೀತಾಸ್ತೇಷಣಕ್ಕೆ ಸಹಾಯವಾಗುವುದೆಂಬುದನ್ನರಿತು ಮುಂದೆ ಹೊರಡುವರು. ಅಲ್ಲಿ ಅಂಜನೇಯನು ವಟುರೂಪಿನಿಂದ ಬಂದು ಅವರನ್ನು ಸಂಧಿಸಿ, ಅವರ ಯೋಗಕ್ಷೇಮವನ್ನು ತಿಳಿದು, ಸುಗ್ರೀವನ ವಿಚಾರವನ್ನೂ ತಿಳಿಸಿ ಅವರಿಬ್ಬರಿಗೂ ಸ್ನೇಹಮಾಡಿಸುವ ಉದ್ದೇಶದಿಂದ ರಾಮ ಲಕ್ಷ್ಮಣರನ್ನೂ ಅವನ ಬಳಿಗೆ ಕರೆದೊಯ್ದು

ರಾಮ ಸುಗ್ರೀವರಿಗೆ ಸ್ನೇಹಮಾಡಿಸುವನು. ಆ ಸಂದರ್ಭದಲ್ಲಿ, ಸುಗ್ರೀವನು, ಸೀತೆಯನ್ನು ರಾವಣನು ಅವಹರಿಸಿ ಆಕಾಶಮಾರ್ಗದಲ್ಲಿ ಕೊಂಡೊಯ್ಯುತ್ತಿರುವಾಗ ಮುಂದೆ ತನ್ನ ಗುರುತು ಸಿಕ್ಕಲೆಂದು ಆಕೆಯು ತನ್ನ ಕೆಲವು ಅಭರಣಗಳನ್ನು ಸೀರೆಯ ವೆರಗಿನಲ್ಲಿ ಕಟ್ಟಿ ತಮ್ಮ ಬಳಿಗೆ ಒಗೆದಿದ್ದವುಗಳೆಂದು ಹಾರ ಕುಂಡಲ ಕೇಯೂರ ನೂಪುರಾದಿಗಳನ್ನು ಶ್ರೀರಾಮನಿಗೆ ತೋರಿಸಿದನು. ರಾಮನು ಅವು ಸೀತೆಯವೇ ಎಂಬುದನ್ನು ಗುರುತಿಸೆಂದು ಲಕ್ಷ್ಮಣನನ್ನು ಕೇಳಿದಾಗ, ಅವನು ಹೇಳಿದ ಮಾತುಗಳು, ಆತನಿಗೆ ಸೀತಾದೇವಿಯಲ್ಲಿ ಎಂತಹ ಪೂಜ್ಯಭಾವವಿದ್ದಿತೆಂಬುದನ್ನು ವ್ಯಕ್ತಗೊಳಿಸುತ್ತವೆ. ಆ ಮಹಾನುಭಾವನು *ಸ್ವಾಮಿ ರಾಮಚಂದ್ರಾ, ನನಗೆ (ಸೀತೆಯ) ಕೇಯೂರದ ಪರಿಚಯವಿಲ್ಲ. ಆಕೆಯ ಕರ್ಣಾಭರಣವಾದ ಕುಂಡಲದ ಪರಿಚಯವಿಲ್ಲ. ಆದರೆ ನಿತ್ಯವೂ ಆಕೆಗೆ ಪಾದಾಭಿವಾದನ ಮಾಡುತ್ತಿದ್ದಾಗ ನೋಡುತ್ತಿದ್ದ ಪಾದಾಭರಣವಾದ ನೂಪುರದ ಪರಿಚಯವು ಮಾತ್ರ ನನಗುಂಟು' ಎಂದು ಹೇಳಿದನು. ಆಹಾ, ಆಕೆಯ ಮುಖದ ಕಡೆಗೆ ಕೂಡ ದಿಟ್ಟಿಸಿ ನೋಡಿ ಅರಿಯದಂತಹ, -ಆಕೆಯ ಪಾದಗಳ ಹೊರತು ಆಕೆಯ ಅನ್ಯ ಅಂಗಗಳನ್ನು ಕಾಣದ, ಮಹಾಸಂಯಮ ಪೀಲನಾದ ಲಕ್ಷ್ಮಣಸ್ವಾಮಿಯ ಅಗಾಧ ಮಹತ್ವವನ್ನು ಪಾಮರರಾದ ನಾವೆಂತು ತಿಳಿಯಬಲ್ಲೆವು!

ಸೀತೆಯನ್ನು ಅಗಲಿದುದಕ್ಕಾಗಿ ಶ್ರೀರಾಮನು ಪ್ರಕಟಿಸಿರುವ ವಿರಹ ದುಃಖವು ಅಪಾರವಾದುದು. ಅನೇಕ ವೇಳೆ ಕೇವಲ ಹುಚ್ಚನಂತೆ, ಪ್ರಜ್ಞೆಯೇ ಇಲ್ಲದವನಂತೆ, ಪ್ರಾಣಾವಾಯವನ್ನುಂಟುಮಾಡಿಕೊಳ್ಳಲು ಸಹ ಆತನು ಪ್ರಯತ್ನಿಸಿರುವನು. ಆ ಸಂದರ್ಭಗಳಲ್ಲಿಲ್ಲ ಲಕ್ಷ್ಮಣಸ್ವಾಮಿಯು ಪ್ರಿಯವಾಕ್ಯಗಳಿಂದ, ವಿರಹತಾಪವನ್ನು ಸಹಿಸಿಕೊಳ್ಳೆಂದು, ಸಹಸ್ರಾರುಕಾಲ ತಪಸ್ಸುಮಾಡಿದ ಮುನಿಜನಕ್ಕೆ ಮಾತ್ರ ಸಾಧ್ಯವಾದಂತಹ ದಿವ್ಯಬೋಧನೆಯನ್ನು ಮಾಡುತ್ತಿದ್ದನು. ತಾನೂ ರಾಮನಂತೆಯೇ, ಒಂದೆರಡು ದಿನಗಳಲ್ಲದೆ ಹೆನ್ನೆರಡು ಹದಿನೂರು ವರ್ಷಕಾಲ ತನ್ನ ಪತ್ನಿಯ ಮುಖ ಸಂದರ್ಶನವಿಲ್ಲದೆಯೇ ಇದ್ದವನಾದರೂ, ಮಹಾಕಾಮೋತ್ತೇಜಕಗಳಾದ ಶಿಶಿರ


*ನಾಹಂ ಜಾನಾಮಿ ಕೇಯೂರಂ ನಾಹಂ ಜಾನಾಮಿ ಕುಂಡಲೇ |

ನೂಪುರೇತ್ಸಭಿ ಜಾನಾಮಿ ನಿತ್ಯಂ ಪಾದಾಭಿವಂದನಾರ್ಹ ||

ವಸಂತ ಋತುಗಳಲ್ಲಿ ಸಹ ಒಂದು ದಿನವಾಪರೂ ತನ್ನ ಪ್ರಿಯಪತ್ನಿಯನ್ನು ನೆನೆಸಿಕೊಂಡು ವ್ಯಥೆಪಟ್ಟ ಸಂದರ್ಭವು ದೊರಕದು. ಅಂತಹ ಜಿತೇಂದ್ರಿಯನು, ಅಂತಹ ಸಂಯಮಿ ಶಿಲೋಮಣಿಯು, ಅಂತಹ ಧೀರನು ನಮ್ಮ ಲಕ್ಷ್ಮಣಸ್ವಾಮಿಯು !

ಮುಂದೆ ಮಹಾಸಾಹಸವಂತರಾದ ಕಪಿಸೇನೆಯ ಆಗಾಧ ಪರಿಶ್ರಮದಿಂದ ಸಮುದ್ರಕ್ಕೆ ಸೇತು ಬಂಧನವಾಗಿ, ರಾಮ ಸೈನ್ಯವು ಲಂಕೆಯ ಸಮೀಪದಲ್ಲಿ ಬಂದಿಳಿಯುವುದು. ರಾವಣನು, ತಾನು ಕೇವಲ ಮಾನವ ಮಾತ್ರನೆಂದು ಭಾವಿಸಿ ಅಲಕ್ಷ್ಮ್ಯದಿಂದಿದ್ದ ರಾಮನು ಸಮುದ್ರಕ್ಕೆ ಸೇತುವೆಯನ್ನು ಕಟ್ಟಿ ಆಗಾಧ ವಾನರಸೇನೆಯೊಂದಿಗೆ ಬಂದು ರಾಣ್ಯ ಹಾಕಿರುವನೆಂದು ಕೇಳಿ ವಿಚಾರ ಪಡಸಾಗುವನು. ತಮ್ಮನಾದ ವಿಭೀಷಣನು ಹೇಳಿದ ಮಾತೂ ವಿಷವಾಗಿ ಪರಿಣಮಿಸಿ, ಅವನನ್ನು ಧಿಕ್ಕರಿಸಲು, ಅವನು ರಾಮನಲ್ಲಿ ಶರಣಾಗತಿಯನ್ನು ಹೊಂದಿ ಲಂಕಾರಾಜ್ಯಕ್ಕೆ ಪಟ್ಟಾಭಿಷಿಕ್ತನಾಗುವನು. ರಾಮ ರಾವಣರ ಸೇನೆಗೆ ಯುದ್ಧಾರಂಭವಾಗುವುದು.

ಶ್ರೀರಾಮಸೇವಾಕಾಲದಲ್ಲಿ ನಮ್ರಸೇವಕನಾಗಿ ಸೌಮ್ಯ ಕಾರ್ಯಗಳಲ್ಲಿ ಮಗ್ನನಾಗಿರುವ ಸೌಮಿತ್ರಿಯು ಯುದ್ಧಕಾಲದಲ್ಲಿ ಪ್ರಳಯ ಭೈರವನಂತೆ ಭಯಂಕರನಾಗಿರುವನು. ರಾಮರಾವಣರ ಯುದ್ಧದಲ್ಲಿ ಲಕ್ಷ್ಮಣನು ಎರಡು ಸಂದರ್ಭಗಳಲ್ಲಿ ಗೋಚರನಾಗುವನು. ರಾವಣನೊಂದಿಗೆ ಒಮ್ಮೆಯು ದ್ಧ ನಡೆದಾಗ, ಆ ದುರುಳನು ತನ್ನ ಅಪ್ಪ ಘಂಟಾಶಕ್ತಿ ಎಂಬ ಭಯಂಕರ ಆಯುಧವನ್ನು ಸೌಮಿತ್ರಿಯ ಎದೆಗೆ ಗುರಿಯಿಟ್ಟು ಪ್ರಯೋಗಿಸುವನು. ಆದರಿಂದ ನೊಂದು ಮೂರ್ಛಿತನಾಗಿ ಬಿದ್ದ ಲಕ್ಷ್ಮಣನನ್ನು ರಾವಣನು ಹೊತ್ತೊಯ್ಯಬೇಕೆಂದು, ಕೈಲಾಸಪರ್ವತವನ್ನೆತ್ತಿದ್ದ ತನ್ನ ಇಪ್ಪತ್ತು ತೋಳುಗಳಿಂದಲೂ ಎತ್ತಲಾರದೆ ಸಂಕಟಪಡುತ್ತಿರಲು, ಅಂಜನೇಯನು - ಎಲೋ ಮೂರ್ಖ ರಾವಣನೇ, ಭೂಗೋಳವನ್ನೇ ಸಾಸುವೆಯ ಕಾಳಿನಂತೆ ತನ್ನ ಹೆಡೆಯ ಮೇಲೆ ಧರಿಸಿರುವ ಶೇಷಾವತಾರಿಯಾದ ಲಕ್ಷ್ಮಣಸ್ವಾಮಿಯನ್ನು ಕ್ಷುದ್ರನಾದ ನೀನು ಎತ್ತಲಾಪೆಯಾ, ಎಂದು, ಅವನ ಬೆನ್ನಮೇಲೆ ಅಪ್ಪಳಿಸಿ, ತಾನು ಅವಲೀಲೆಯಿಂದ ಶ್ರೀರಾಮನ ಬಳಿಗೆ ಎತ್ತಿಕೊಂಡೊಯ್ಯುವನು. ಶ್ರೀರಾಮನು, ತನಗೆ ಹದಿನಾಲ್ಕುವರ್ಷಕಾಲ ವನವಾಸದಲ್ಲಿ ಪ್ರೀತಿಯ ತಮ್ಮನೂ, ಅಪ್ಪಮಿ



లిష్కణ మూర్ఖం

ತ್ರನೂ, ಭಂಟಿನೂ, ಹಿತಚಿಂತಕನೂ, ಅಪ್ಪಾಲೋಚನೆಯನ್ನು ಹೇಳುತ್ತಿದ್ದ ಮಂತ್ರಿಯೂ ಆಗಿದ್ದ ಲಕ್ಷ್ಮಣನು ಹಾಗೆ ಮೂರ್ಛಿತನಾಗಿ ಬಿದ್ದಿದ್ದುದನ್ನು ಕಂಡು ದುಃಖಸಹನೆ ಮಾಡಲಾರದೆ, ಕಣ್ಣುಗಳಿಂದ ನೀರು ಸುರಿಸುತ್ತಾ ಎಳೆ ಮಗುವಿನಂತೆ ರೋದಿಸುತ್ತಿರಲು, ಅಂಜನೇಯನು, ಅಂಜನಾಪರ್ವತವನ್ನು ಹೊತ್ತುತಂದು ಅದರಲ್ಲಿದ್ದ ವಿಶಲ್ಯಕರಣಿ, ಸಂಧಾನಕರಣಿ, ಸೌವರ್ಣಕರಣಿ, ಸಂಜೀವಕರಣಿ ಎಂಬ ಮಹಾಷಧಿಗಳ ಪ್ರಭಾವದಿಂದ ಲಕ್ಷ್ಮಣಸ್ವಾಮಿಯನ್ನು ಬದುಕಿಸುವನು. ಎಚ್ಚರಗೊಂಡ ಆ ರಾಮಾನುಜನನ್ನು ಕಂಡು ಕಪಿಕಟಕವು ಮಹದಾನಂದದಿಂದ ನಲಿದಾಡಿತು.

ಯುದ್ಧರಂಗದಲ್ಲಿ ಲಕ್ಷ್ಮಣನ ಪ್ರವೇಶವಿರುವ ಮತ್ತೊಂದು ಸಂದರ್ಭವೆಂದರೆ, ಇಂದ್ರಜಿತ್ತುವಿನ ವಧಾಕಾಲದಲ್ಲಿ! 'ರಾವಣನ ಸಮಸ್ತಸೇನೆಯೂ, ಅವನ ತಮ್ಮನಾದ ಕುಂಭಕರ್ಣನೂ ಗತಪ್ರಾಣರಾದಮೇಲೆ, ಮಾಯಾ ಯುದ್ಧ ನಿಪುಣನಾದ ಇಂದ್ರಜಿತ್ತು ರಾಮಲಕ್ಷ್ಮಣರನ್ನೂ ಸಮಸ್ತ ಕಪಿ ಸೇನೆಯನ್ನೂ ಸರ್ವಾಸ್ತ್ರದಿಂದ ಬಂಧಿಸಿ ಮರವೆಗೊಳಿಸಿ, ನಿಕುಂಭಿಳಾ ಯಾಗ ಮಾಡಿ ಹೆಚ್ಚುತ್ತ ಸಂಸಾದನೆಮಾಡಿ ಬರಲು ಉದ್ಯುಕ್ತನಾಗುವನು. ಆಗ ವಿಭೀಷಣನ ಸಲಹೆಯಿಂದ ಲಕ್ಷ್ಮಣನು ಅಂಜನೇಯನೇ ಮುಂತಾದ ಕಪಿ ವೀರರೆಂದಿಗೆ, ಆ ಯಾಗ ನಡೆಯುತ್ತಿದ್ದ ಪ್ರದೇಶಕ್ಕೆ ನಡೆದು ಅವನ ಯಾಗವನ್ನು ಧ್ವಂಸಮಾಡಿ, ಅವನನ್ನು ಯುದ್ಧಕ್ಕೆ ಕೇಣಕುವನು. ಇಬ್ಬರೂ ವೀರರಾಗೂ ಯುದ್ಧವು ಬಹಳ ಭಯಂಕರವಾಗಿ ನಡೆದು, ಕೊನೆಗೆ ವೀರನಾದ ಲಕ್ಷ್ಮಣನ ಬಾಣಗಳಿಂದ ಇಂದ್ರಜಿತ್ತುವಿನ ಕಂಠಚ್ಛೇದವಾಗಿ ಅವನು ಮೃತನಾಗುವನು. ಆಗ ವಿಭೀಷಣಾದಿಗಳು ವಿಜಯೋತ್ಸವದಿಂದ ಶ್ರೀರಾಮ ಸನ್ನಿಧಿಗೆ ಬಂದು, - 'ಶ್ರೀರಾಮಾ, ಇಂದ್ರಜಿತ್ತುವಿನ ಮರಣವಾದ ಮೇಲೆ ಇನ್ನು ರಾವಣನು ಬಿದ್ದಂತೆಯೇ ಎಂದು ತಿಳಿ. ಅವನು ಮಹಾ ವರಪ್ರಸಾದಗಳಿಂದ ಒಲವಂತನಾಗಿದ್ದನು. ಅವನನ್ನು ಯುದ್ಧದಲ್ಲಿ ಸಂಹರಿಸುವ ವೀರನು, ಹೆದಿನಾಲ್ಕುವರ್ಷಕಾಲ ಕೇವಲ ಫಲಾಹಾರ - ಜಲಾಹಾರಗಳಿಂದ ಜೀವಿಸಿ, ನಿದ್ರಾರಹಿತನಾಗಿ, ಸ್ತೀಸಂಗವಿಲ್ಲದೆ ನಿತ್ಯಲ ಬ್ರಹ್ಮಚರ್ಯ ವ್ರತ ದೀಕ್ಷಿತನಾಗಿದ್ದರೆ ಮಾತ್ರವೇ ಸಾಧ್ಯವೆಂದು ಅವನಿಗೆ ವರವಿಧಿತ್ತು. ಅವನನ್ನು ಲಕ್ಷ್ಮಣಸ್ವಾಮಿಯು, ತನ್ನ ಆತಿಥಯ ಪ್ರಯಾಸ ಸಾಧ್ಯವಾದ

ನಿಷ್ಕರ ತಪಶ್ಯಕ್ತಿಯ ಬಲದಿಂದ ಇಂದು ಸಂಹರಿಸಿರುವನು. ಇದು ಈ ಮಹಾವೀರನ ಜಿತೇಂದ್ರಿಯತ್ವವನ್ನೂ, ಏಕನಿಷ್ಠೆಯನ್ನೂ ಪ್ರದರ್ಶಿಸುತ್ತಿರುವುದು. ಈತನಿಂದಲ್ಲದೆ, ಇಂದ್ರಜಿತ್ತುವು ಮತ್ತಾವನಿಂದಲೂ ವಢಾ ಹ್ವನಾಗಿರಲಾರನು' ಎಂದು ನಮ್ಮ ಕಥಾನಾಯಕನ ಅಲೌಕಿಕ ವ್ರತನಿಷ್ಠೆಯನ್ನು ಪ್ರಶಂಸಿಸಿದನು. ಆ ಮಾತುಗಳನ್ನು ಕೇಳಿ ಶ್ರೀರಾಮನು, ಲಕ್ಷ್ಮಣನ ಸ್ವಾರ್ಥತ್ಯಾಗಕ್ಕಾಗಿಯೂ ಸೇವಾದೀಕ್ಷೆಗಾಗಿಯೂ ಪರಮಾಶ್ಚರ್ಯಪಟ್ಟು, ಅವನನ್ನು ಪ್ರೇಮದಿಂದ ಆಲಂಗಿಸಿ ಅಭಿನಂದಿಸಿದನು.

ತರುವಾಯ ರಾಮರಾವಣರ ಯುದ್ಧವಾಗಿ ರಾವಣನು, ಯುದ್ಧದಲ್ಲಿ ರಾಮಬಾಣಕ್ಕೆ ಅಹುತಿಯಾಗಿ ಮಡಿದು ಬೀಳುವನು. ಅವನ ಸಂಸ್ಕಾರಾದಿಗಳು ನಡೆದ ತರುವಾಯ ವಿಭೀಷಣನು ಸೀತಾದೇವಿಗೆ ಮಂಗಳಸ್ನಾನ ಮಾಡಿಸಿ, ದಿವ್ಯವ್ಯೂಹಗಳಿಂದ ಅಲಂಕರಿಸಿ, ಪಾಲಕಿಯಲ್ಲೇರಿಸಿಕೊಂಡು ಯುದ್ಧರಂಗದಲ್ಲಿ ಶ್ರೀರಾಮನ ಬಳಿಗೆ ಕರೆತರುವನು. ಆಗ ಶ್ರೀರಾಮನು ಲೋಕವಿಡಂಬನಕ್ಕಾಗಿ - 'ಎಲಾ ಸೀತೆ, ಹಗೆಯಾದ ರಾವಣನು ಕದ್ದೊಯ್ದ ಪತ್ನಿಯನ್ನು ಬಿಡಿಸಿಕೊಳ್ಳಲಾರದ ಹೇಡಿಯೆಂಬ ಆವವಾದವು ಹೊರಬಾರದೆಂಬುದಕ್ಕಾಗಿ, ಅವನನ್ನು ವಧಿಸಿ ಇಂದು ನಿನ್ನನ್ನು ಸೆರೆಯಿಂದ ಬಿಡಿಸಿದುದಾಯಿತು. ಒಂದು ವರ್ಷಕಾಲ, ರಾವಣಾಂತಃಪುರದಲ್ಲಿಯೂ ನಿನ್ನನ್ನು ನಾನು ಇಂದು ಪುನಃ ಸ್ವೀಕರಿಸಿ ನಿನಗೊಂದಿಗೆ ಬಾಳಲು ಇಚ್ಛಿಸಲಾರೆನು. ಇನ್ನು ನಿನ್ನ ಮನಬಂದಂತೆ ಮಾಡು' ಎಂದು ನುಡಿದುಬಿಟ್ಟನು.

ಆಗ ಸೀತಾದೇವಿಯು, ಲಕ್ಷ್ಮಣಸ್ವಾಮಿಯನ್ನು ನೋಡಿ - 'ಅಪ್ಪಾ ಲಕ್ಷ್ಮಣಾ, ನಿನ್ನಂತಹ ಸತ್ಯಶೀಲನಾದ ಮೈದುವನನ್ನು ಆಡಬಾರದ ದುರ್ವಾಕ್ಯಗಳಿಂದಲೂ, ಕಿವಿಯಿಂದ ಕೇಳಬಾರದ ನಿಷ್ಕರ ವಾಕ್ಯಗಳಿಂದಲೂ ನಿಂದಿಸಿದುದಕ್ಕೆ ನನಗೆ ತಕ್ಕ ಶಿಕ್ಷೆಯಾಯಿತು. ನಾನು ಮನೋವಾಕ್ಯಾಯಗಳಿಂದ ನನ್ನ ಹೃದಯೇಶ್ವರನಾದ ನಿಮ್ಮಣ್ಣನಾದ ಶ್ರೀರಾಮನನ್ನಲ್ಲದೆ ಇತರರನ್ನು ಕಣ್ಣೆತ್ತಿಯೂ ನೋಡಲಿವೆಂಬುದಕ್ಕೆ ಸಕಲ ದೇವತೆಗಳೂ, ಪಂಚಭೂತಗಳೂ, ನನ್ನ ಅಂತರಾತ್ಮವೂ ಸಾಕ್ಷಿಯಾಗಿರುವರು. ಆದರೆ ಈಗ ಶ್ರೀರಾಮನು ಲೋಕಾಪವಾದಕ್ಕಂಜಿ ನನ್ನ ಚರಿತ್ರೆಯ ವಿಷಯದಲ್ಲಿ ಸಂದೇಹಿಸುವನಾದುದರಿಂದ, ನಾನೀಗ ಅಗ್ನಿಪ್ರವೇಶಮಾಡಿ ಈ ದೇಹವನ್ನು ತ್ಯಜಿಸು

ವೆನು. ಅಗ್ನಿ ಕುಂಡವನ್ನು ಸಿದ್ಧಗೊಳಿಸು. ಇದುವರೆಗೆ ಅರಣ್ಯವಾಸದಲ್ಲಿ ನನಗೆ ಅಗಾಧವಾಗಿ ಸೇವೆಮಾಡಿರುವೆ. ಆದರ ಉಪಕಾರವನ್ನು ನಾನು ಎಂದಿಗೂ ತೀರಿಸಲಾರೆನು. ಈಗ ಈ ಕೊನೆಯ ಒಂದು ಸೇವೆಯನ್ನೂ ಮಾಡಿ, ನನ್ನನ್ನು ಉದ್ಧರಿಸು' ಎನ್ನುವಳು. ತನ್ನ ಅತ್ತಿಗೆಯ ಆ ಮಾತು ಗಳನ್ನು ಕೇಳಿ ಲಕ್ಷ್ಮಣನು ಅಗಾಧ ವ್ಯಸನದಿಂದ ಕಣ್ಣೀರು ಸುರಿಸುತ್ತಾ ಶ್ರೀರಾಮನ ಮುಖವನ್ನು ನೋಡಿ, ಆತನ ಅನುಜ್ಞೆಯಿಂದ, ಭಯಂಕರವಾದ ಅಗ್ನಿ ಕುಂಡವನ್ನು ಸಿದ್ಧಗೊಳಿಸುವನು. ಸೀತಾದೇವಿಯು ಶ್ರೀರಾಮನ ಚರಣಕಮಲಗಳನ್ನು ಸ್ಮರಿಸಿಕೊಳ್ಳುತ್ತ, ಅದರಲ್ಲಿ ಪ್ರವೇಶಿಸುವಳು. ಆಗ ಅಗ್ನಿಯು ಸ್ವಸ್ವರೂಪದಿಂದ ಭಯಭಕ್ತಿಯುತನಾಗಿ ಆ ಕೆಯನ್ನು ಮುಡಿದ ಹೂವು ಸಹ ಬಾಡದಂತೆ ಶ್ರೀರಾಮನಿಗೆ ತಂದೊಪ್ಪಿಸಿ, ಆಕೆಯ ಪತಿ ವ್ರತಾ ಮಹಿಮೆಯು ಅದ್ಭುತವಾದುದೆಂದೂ ನಿಶ್ಚಯವೆಂದ ಆಕೆಯನ್ನು ಪರಿಗ್ರಹಿಸಿದೂ ಹೇಳುವನು. ತರುವಾಯ ಶ್ರೀರಾಮನು ಬ್ರಹ್ಮದೇವನ ಮತ್ತು ತನ್ನ ತಂದೆಯಾದ ದಶರಥನ ವಾಕ್ಯಗಳಿಂದ ಮನಸ್ಸಮಾಧಾನ ಹೊಂದಿ, ಸೀತೆಯನ್ನು ಪುನಃ ಪರಿಗ್ರಹಿಸಿ, ಲಕ್ಷ್ಮಣನಿಂದ ವಿಭೀಷಣನಿಗೆ ಲಂಕಾರಾಜ್ಯದಲ್ಲಿ ಪಟ್ಟಾಭಿಷೇಕ ಮಾಡಿಸಿ, ಎಲ್ಲರೊಂದಿಗೆ ಪುಷ್ಪಕ ವಿಮಾನವನ್ನೇರಿ, ಅಯೋಧ್ಯಾಭಿಮುಖವಾಗಿ ಪ್ರಯಾಣ ಮಾಡಿದನು.



ಅಧ್ಯಾಯ ೫

‘ಸೀತಾ ವನವಾಸ’

ಲಕ್ಷ್ಮಣನು ಅರಣ್ಯದಲ್ಲಿದ್ದು ಜಟಾಚೀರಧಾರಿಯಾಗಿ ಹದಿನಾಲ್ಕು ವರ್ಷಕಾಲ ಶ್ರೀರಾಮಸೇವೆಮಾಡಿ ಧನ್ಯನಾದನಲ್ಲವೆ! ಅವನಂತೆಯೇ ರಾಜ್ಯದಲ್ಲಿದ್ದ ಭರತನೂ, ಜಟಾಚೀರಧಾರಿಯಾಗಿ ತಪಸ್ವಿಯಂತೆ ವ್ರತನಿಷ್ಠನಾಗಿ ಶ್ರೀರಾಮಸೇವೆಯಲ್ಲಿ ತೊಡಗಿದ್ದನು. ಭರತನು ರಾಮಲಕ್ಷ್ಮಣರಂತೆ ತಾ ಪಸವ್ರತಧಾರಿಯಾಗಿರಬೇಕಾದ ನಿರ್ಬಂಧವಿರಲಿಲ್ಲ. ಅವನ ತಾಯಿಯು ಗಳಿಸಿ ಕೊಟ್ಟಿದ್ದ ರಾಜ್ಯದಲ್ಲಿ ಸಿಂಹಾಸನಾರೋಹಣ ಮಾಡಿ, ಅವನು ಸುಖ

ವಾಗಿರಬಹುದಾಗಿದ್ದಿತು. ಆದರೆ, ಭರತನೂ ಲಕ್ಷ್ಮಣನಂತೆಯೇ ಶ್ರೀರಾಮನ ಪಾದಗಳಲ್ಲಿ ಅನನ್ಯ ಭಕ್ತಿಯಿಟ್ಟು, ಆತನು ಏರಬೇಕಾದ ಸಿಂಹಾಸನವನ್ನು ಏರಲು ತನಗೇನೂ ಅಧಿಕಾರವಿಲ್ಲವೆಂದು ಆ ತ ನ ಪಾದುಕೆಗಳನ್ನು ಬೇಡಿ ತಂದು ಅವುಗಳನ್ನೇ ಸಿಂಹಾಸನದ ಮೇಲಿಟ್ಟು, ತಾನು ಮಾಡಿದ ರಾಜ ಕಾರ್ಯಗಳನ್ನು ಅವುಗಳಿಗೆ ನಿವೇದನ ಮಾಡುತ್ತ, ಕೇವಲ ರಾಮನಿಗೆ ದಾಸ ನೆಂಬಂತೆ ನಡೆದುಕೊಂಡಿದ್ದನು. ಮಾತ್ರವಲ್ಲ-ಹದಿನಾಲ್ಕು ವರ್ಷಗಳು ಕಳೆದ ಮಾರನೆಯ ದಿನವೇ ತನಗೆ ಶ್ರೀರಾಮನು ದರ್ಶನ ಕೊಡದಿದ್ದರೆ, ಅಗ್ನಿ ಪ್ರವೇಶಮಾಡಿ ದೇಹತ್ಯಾಗ ಮಾಡುವೆನೆಂದು ಪ್ರತಿಜ್ಞೆ ಮಾಡಿದ್ದನು. ಭರತನ ಈ ಪ್ರತಿಜ್ಞೆಯನ್ನು ತಿಳಿದಿದ್ದ ರಾಮನು ತಾವು ಪುಷ್ಪಕ ವಿಮಾನದಲ್ಲಿ ಕಾಳಿತು ಪ್ರಯಾಣ ಹೊರಟೊಡನೆಯೇ, ಅವಷ್ಟು ಶೀಘ್ರವಾಗಿ ಮಾರ್ಗ ಕ್ರಮಾಣ ಮಾಡುತ್ತ ಬಂದನಾದರೂ, ಭರದ್ವಾಜ ಮಹರ್ಷಿಗಳ ಆಶ್ರಮದ ಬಳಿ, ಅವರ ಆಶಯದಂತೆ ನಿಲ್ಲಲೇಬೇಕಾಯಿತು. ಆಗ ಆತನು ಒಡನೆ ಅಂಜನೇಯನಿಂದ, ತಾನು ಸೀತಾ ಲಕ್ಷ್ಮಣ ಸಮೇತನಾಗಿ ಬರುತ್ತಿರುವೆನೆಂದೂ ಅಗ್ನಿ ಪ್ರವೇಶ ಮಾಡಬೇಡವೆಂದೂ ಹೇಳಿ ಕಳುಹಿಸಿದನು. ಅಂಜನೇಯನೂ ಸಕಾಲಕ್ಕೆ ಬಂದು ಅಗ್ನಿ ಕುಂಡವನ್ನು ಸುತ್ತುತ್ತಿದ್ದ ಭರತನನ್ನು ಅಂತರಿಕ್ಷದಿಂದಲೇ ಕಂಡು, 'ಕುಶಲ-ರಾಮನಿಗೆ, ಕುಶಲ-ರಾಮನಿಗೆ' ಎಂದು ನುಡಿದು ಆತನನ್ನು ಅಪಾಯದಿಂದ ಪಾರು ಮಾಡಿ, ತರುವಾಯ ಕೆಳಗಿಳಿದು ಶ್ರೀರಾಮಾದಿಗಳ ಯೋಗಕ್ಷೇಮವನ್ನು ಸವಿಸ್ತಾರವಾಗಿ ತಿಳಿಸಿ ಸಕಲರನ್ನೂ ಸಂತೋಷಗೊಳಿಸಿದನು. ತರುವಾಯ ಸ್ವಲ್ಪ ಹೊತ್ತಿನಲ್ಲಿಯೇ ಪುಷ್ಪಕವಿಮಾನವು ದೃಷ್ಟಿಗೋಚರವಾಯಿತು. ಶ್ರೀ ಸೀತಾರಾಮ ಲಕ್ಷ್ಮಣರ ದರ್ಶನದಿಂದ ಸಕಲರೂ ಪರಮ ಸಂತೋಷ ಪಟ್ಟರು. ಶ್ರೀರಾಮನು ಪುಷ್ಪಕದಿಂದಿಳಿದು ತನಗಾಗಿ ಅಗಾಧ ಕಷ್ಟ ಸಹನಮಾಡಿದ ತಮ್ಮಂದಿರನ್ನು ಬೇರೆ ಬೇರೆಯಾಗಿ ಆಲಂಗಿಸಿ ಸಂತೈಸಿದನು. ಪರಿಜನ ಪುರಜನಗಳನ್ನು ಮೃದುವಚನಗಳಿಂದ ಆದರಿಸಿದನು. ವಸಿಷ್ಠಾದಿ ಗುರುಜನರ ಪಾದಗಳಿಗೆ ನಮಸ್ಕರಿಸಿ ಅಶೀರ್ವಾದ ಪಡೆದನು. ತರುವಾಯ ಎಲ್ಲರೊಂದಿಗೆ ಕೌಸಲ್ಯಾ ಸುಮಿತ್ರೈ ಕೈಕೇಯಿಯರಿದ್ದ ಸ್ಥಳಗಳಿಗೆ ಹೋಗಿ, ಅವರಿಗೆ ನಮಸ್ಕಾರ ಮಾಡಿ, ಅವರ ಯೋಗಕ್ಷೇಮವನ್ನು ಕೇಳಿ, ಅಶೀರ್ವಾದ ಪಡೆದು, ಅವರ

ನ್ನು ಸಂತೋಷಪಡಿಸಿದನು. ಮುಂದೆ, ಸಕಲರ ಪಾರ್ಥನೆಯನ್ನೂ ಅಂಗೀಕರಿಸಿ, ಮುನಿವೇಷವನ್ನು ವಿಸರ್ಜಿಸಿ ಮಂಗಳ ಸ್ನಾನಮಾಡಿ, ದಿವ್ಯವಸ್ತ್ರಾಭರಣಾದಿಗಳಿಂದ ಅಲಂಕೃತರಾಗಿ ನಾಲ್ಕುಮಂದಿ ಸಹೋದರರೂ ದಶರಥರಾಜನು ಆರ್ಜಿಸಿಟ್ಟ ಪುರುಷಾರ್ಥಗಳೋ ಎಂಬಂತೆ ಒಪ್ಪುತ್ತ, ಸಕಲರಿಗೂ ನೇತ್ರಾನಂದವನ್ನುಂಟುಮಾಡಿದರು. ರಾಮನು ಅಯೋಧ್ಯೆಯಲ್ಲಿ ಸೂರ್ಯವಂಶದ ಪೂರ್ವಿಕರಾಜಶ್ರೇಷ್ಠರು ಏರಿದ್ದ ಅನರ್ಘ್ಯರತ್ನ ಮಾಣಿಕ್ಯಗಳಿಂದ ಅಲಂಕೃತವಾದ ದಿವ್ಯ ಸಿಂಹಾಸನವನ್ನು ಏರಿದನು. ಲಕ್ಷ್ಮಣಸ್ವಾಮಿಗೆ ಆಗ ಉಂಟಾದ ಆನಂದಕ್ಕೆ ಪಾರವಿಲ್ಲ. ಸೀತಾದೇವಿಯೊಂದಿಗೆ ಸಿಂಹಾಸನದಲ್ಲಿ ಕುಳಿತ ಶ್ರೀರಾಮಚಂದ್ರನಿಗೆ ಲಕ್ಷ್ಮಣಸ್ವಾಮಿಯು ಶ್ವೇತಚ್ಚತ್ರವನ್ನು ಹಿಡಿದು ಸೇವೆ ಮಾಡಿದನು. ಭರತ ಶತ್ರುಘ್ನರು ಚಾಮರಗಳನ್ನು ಬೀಸುತ್ತಿದ್ದರು. ವಸಿಷ್ಠಾದಿ ಮಹರ್ಷಿಗಳು ದಿವ್ಯ ನದೀ ಉದಕಗಳಿಂದ ಅಭಿಷೇಕಿಸಿ, ಮನದಣೆಯೇ ಆಶೀರ್ವದಿಸಿದರು. ಕೌಸಲ್ಯಾದಿ ಹಿರಿಯರು ತಮ್ಮ ಮಕ್ಕಳ ವೈಭವವನ್ನು ನೋಡಿ ಪರಮ ಸಂತುಷ್ಟರಾದರು. ಪ್ರಜೆಪರಿವಾರಗಳವರು, ಶ್ರೀರಾಮ ಪಟ್ಟಾಭಿಷೇಕ ಮಹೋತ್ಸವವನ್ನು ನೋಡಿ ಪರಮಾನಂದದಿಂದ ಜಯಜಯಕಾರ ಮಾಡಿದರು. ಸಕಲರನ್ನೂ ದಿವ್ಯ ಭಕ್ಷ್ಯಭೋಜ್ಯಗಳಿಂದ ಕೂಡಿದ ವೃಷ್ಟಾನ್ನ ಭೋಜನದಿಂದ ಸಂತುಷ್ಟಿಗೊಳಿಸಿ ಶ್ರೀರಾಮಾದಿಗಳು ಅವರ ಪ್ರೇಮಾದರಗಳಿಗೆ ಪಾತ್ರರಾದರು. ತರುವಾಯ ಶ್ರೀರಾಮನು ಸರ್ವಲೋಕವಂದ್ಯನಾಗಿ, ಧರ್ಮದಿಂದ ರಾಜ್ಯಪರಿಪಾಲನೆ ಮಾಡುತ್ತ, ಅಯೋಧ್ಯೆಯಲ್ಲಿ ಬಹುಕಾಲ ಸುಖವಾಗಿದ್ದನು.

ಶ್ರೀರಾಮಚಂದ್ರನು ಪಾಲಿಸುತ್ತಿರಲು ಭೂಮಂಡಲವು ಸಕಲ ಸುಖ ಸಂಪತ್ತುಗಳಿಗೂ ನೆಲೆವೀಡಾಗಿ, ಸಕಲ ಧರ್ಮಕಾರ್ಯಗಳಿಗೂ ಮಾತೃಸ್ಥಾನವೆನಿಸಿ, ಸತ್ಯ ಶೌಚ ಇಂದ್ರಿಯನಿಗ್ರಹಾದಿ ಸದ್ಗುಣಗಳಿಗೆ ತೊರೂರನ್ನಿಸಿ ಲೋಕದಲ್ಲಿ ಅದ್ವಿತೀಯವೆನ್ನಿಸಿ ಪ್ರಕಾಶಿಸಿತು. ಹೀಗೆ ರಾಜ್ಯಭಾರಮಾಡುತ್ತಿದ್ದ ಶ್ರೀರಾಮನಿಗೆ ಮಕ್ಕಳಾಗಲಿಲ್ಲವೆಂಬ ಒಂದು ಯೋಚನೆಯಲ್ಲದೆ ಮತ್ತಾವ ಕೊರತೆಯೂ ಇರಲಿಲ್ಲ. ಶ್ರೀರಾಮನಂತೆಯೇ ಸೀತೆಯೂ ಸಹ ತನ್ನ ಉದರದಲ್ಲಿ ಪುತ್ರೋದಯವಾಗಲಿಲ್ಲವೆಂಬ ಚಿಂತೆಯಿಂದ ಕೊರಗುತ್ತಿದ್ದಳು. ಹೀಗಿರುವಲ್ಲಿ ಕುಲಗುರುಗಳಾದ ವಸಿಷ್ಠಮಹರ್ಷಿಗಳು ಒಂದು ದಿನ ಬಂದು

ಶ್ರೀರಾಮನಿಗೆ, ಇನ್ನು ನಿನ್ನ ಉದರದಲ್ಲಿ ಸಂತಾನೋದಯವಾಗುವುದು. ಚಿಂತೆಮಾಡಬೇಡಿರಿ. ಎಂದು ಭರವಸೆಯ ವಚನವನ್ನು ನುಡಿದರು. ಅದನ್ನು ಕೇಳಿ, ಸೀತೆಯೂ ಶ್ರೀರಾಮನೂ ಪರಮಸಂಭ್ರಮಯುಕ್ತರಾಗಿ ಸಂತೋಷದಿಂದ ಕಾಲಯಾಪನೆಮಾಡಿಕೊಂಡಿರುತ್ತಿರಲು ಮುಂದೆ ಕೆಲವು ದಿನಗಳಲ್ಲೇ ಸೀತಾದೇವಿಯು ಗರ್ಭಧಾರಣ ಮಾಡಿರುವಳೆಂಬ ಶುಭವರ್ತಮಾನವು ಶ್ರೀರಾಮನಿಗೆ ತಿಳಿದು, ಆತನನ್ನು ಸಂತೋಷ ಶರಭಿಯಲ್ಲಿ ಓಲಾಡಿಸಿತು.

ಹೀಗಿರಲು ಮುಂದೊಂದು ದಿನ ಸೀತೆಯು ಶ್ರೀರಾಮನನ್ನು ಕಂಡು ತಾನು ಹಿಂದಿನಂತೆಯೇ ಒಮ್ಮೆ ಬ್ರಹ್ಮಪತ್ನಿಯರನ್ನು ಕಂಡು, ಅವರಿಗೆ ಹರಿಡ್ರಾ ಕುಂಕುಮ ವೀಳಯಾದಿಗಳನ್ನೂ ವಸ್ತ್ರ ಭೂಷಣಾದಿಗಳನ್ನೂ ಕೊಟ್ಟು ಆದರಿಸಿ ಬರಬೇಕೆಂದು ಆಸೆಯಾಗುತ್ತದೆಯೆಂದು ಭರ್ತನೆದುರಿಗೆ ಹೇಳಿಕೊಂಡಳು. ಶ್ರೀರಾಮನಾದರೂ ತುಂಬ ಗರ್ಭಿಣಿಯಾದ ತನ್ನ ಪತ್ನಿಯ ಬಯಕೆಯನ್ನು ನೆರೆವೇರಿಸುವೆನೆಂದು ವಾಗ್ದಾನಮಾಡಿದ್ದನು. ಮುಂದೆ ಬಹು ಸ್ವಲ್ಪ ಕಾಲದಲ್ಲೇ ಅದಕ್ಕೊಂದು ಅವಕಾಶವೂ ಉಂಟಾಯಿತು. ಆದರೆ ಆ ಸಂದರ್ಭವು ದುರಂತವಾದುದು. ಭಯಂಕರವಾದುದು. ಕಡುಶೋಚನೀಯವಾದುದು.

ಶ್ರೀರಾಮನಿಗೆ ತನ್ನ ರಾಜ್ಯಭಾರದ ವಿಷಯದಲ್ಲಿ ಪ್ರಜಾಭಿಪ್ರಾಯವೇ ನಿದೆಯೋ ತಿಳಿಯಬೇಕೆನ್ನಿಸಲು, ಕೆಲಮಂದಿ ಗುಪ್ತಚಾರರನ್ನು ನೇಮಿಸಿದ್ದನು. ಅವರು ರಾಜಧಾನಿಯಲ್ಲಿ ಸಂಚರಿಸಿ, ಎಲ್ಲೆಲ್ಲೂ ಶ್ರೀರಾಮನ ಗುಣಪ್ರಶಂಸೆಯೇ ನಡೆಯುತ್ತಿರುವುದನ್ನೂ, ಜನರು ಆತನ ಧರ್ಮಮಯ ರಾಜ್ಯಭಾರವನ್ನು ಮುಕ್ತಕಂಠದಿಂದ ವರ್ಣಿಸುತ್ತಿರುವುದನ್ನೂ ತಿಳಿದುಬಂದು ನಿವೇದಿಸಿದರು. ಆ ದೂತರಲ್ಲಿ ಒಬ್ಬನು ಮಾತ್ರ, ತಾನು ತಿಳಿದ ವರ್ತಮಾನವನ್ನು ಹೇಳಲು ಸಂಕೋಚಗೊಂಡಿರಲು, ಶ್ರೀರಾಮನು ಆ ಸಂಗತಿಯೇನೋ ಸ್ಪಷ್ಟವಾಗಿ ಹೇಳೆಂದು ಬಲವಂತಪಡಿಸಿದನು. ಆಗ ಅವನು - 'ಸ್ವಾಮಿ ಈ ಊರಲ್ಲಿ ವಾಸಿಸುವ ರಜಕನೊಬ್ಬನು, ತನ್ನನ್ನು ಕೇಳದೆ ತಾಯಿ ಮನೆಗೆ ಹೋಗಿದ್ದ ತನ್ನ ಹೆಂಡತಿಯನ್ನು ದಂಡಿಸುತ್ತಾ, ಅಕೆಯ ತಾಯಿ ತಂದೆಗಳು ಬಂದು ಬೇಡಿಕೊಂಡರೂ ಕೇಳದೆ, - 'ಬಿಟ್ಟು ಹೆಂಡತಿಯನ್ನು ಕೂಡಿ ಅಳಲು ನಾನೇನು ರಾಮನಲ್ಲ' ಎಂದು ನಿಷ್ಕರವಾಗಿ ನುಡಿದನು, ಎಂದು ತಿಳಿ

ಯವಡಿಸಿದನು. ಒಡನೆ ತೀರಾಮನು ಶಿಡಿಲು ಬಡಿದವನಂತೆ ನಿಶ್ಚೇಷ್ಟಿತ ನಾಗಿ, - 'ಆಕ್ಕುಟಾ, ನಾನು ಎಷ್ಟು ಜಾಗರೂಕನಾಗಿದ್ದರೂ ಲೋಕಾಪವಾದವು ಬಂದಬಿಟ್ಟಿತು. ಇನ್ನು ಅದನ್ನು ಅಲಕ್ಷ್ಯಮಾಡದೆ ನೀಗಿಸಿಕೊಳ್ಳಲು ಪ್ರಯತ್ನಿಸಬೇಕು' ಎಂದುಕೊಂಡು ಸೀತೆಯನ್ನು ಕಾಡಿಗೆ ಕಳುಹಿಸಿಬಿಡಲು ನಿರ್ಧರಿಸುವನು. ಈ ಭಯಂಕರ ವಾರ್ತೆಯನ್ನು ಕೇಳಿ ಭರತ ಶತ್ರುಘ್ನರು ಬಂದು, ತುಂಬು ಗರ್ಭಿಣಿಯಾದ ಸೀತೆಯನ್ನು - ನಿರವರಾಧಿನಿಯಾದ ಆ ಜಗನ್ಮಾತೆಯನ್ನು - ಬ್ರಹ್ಮಾದಿ ದೇವತೆಗಳಿಂದಲೇ ಪರಿಶುದ್ಧಳೆಂದು ಪ್ರಶಂಸಿತಳಾದ ಆ ಸಾಧ್ವೀಮಣಿಯನ್ನು, ಒಬ್ಬ ರಜಕನ ಮಾತಿಗಾಗಿ ಅರಣ್ಯದ ಪಾಲುವಾಡಬಾರದೆಂದು ಎಷ್ಟೋ ಬೇಡಿಕೊಳ್ಳುವರು. ಆದರೂ ಏನೂ ಪ್ರಯೋಜನವಾಗಲಿಲ್ಲ. ಕೊನೆಗೆ ತೀರಾಮನು ಲಕ್ಷ್ಮಣನನ್ನು ಕರೆದು - 'ತಮ್ಮಾ ಲಕ್ಷ್ಮಣಾ, ನೀನು ನನ್ನ ಮಾತನ್ನು ಎಂದೂ ಮೀರಿದವನಲ್ಲ. ಸೀತೆಯು ಪತಿವ್ರತೆಯೆಂಬುದನ್ನೂ, ಪರಿಶುದ್ಧಾತ್ಮಳೆಂಬುದನ್ನೂ ನಾನು ಬಲ್ಲೆ. ಆದರೆ ಅವಳು ಲೋಕಾಪವಾದಕ್ಕೆ ಗುರಿಯಾದಮೇಲೆ, ಆ ಸಂಗತಿಯನ್ನು ಕಾಣದವನಂತೆ ಕೇಳದವನಂತೆ ನಟಿಸಿ ಆಕೆಯನ್ನು ಅರಮನೆಯಲ್ಲಿಟ್ಟುಕೊಂಡು ಅವಳೊಂದಿಗೆ ಬಾಳ್ವೆಮಾಡುತ್ತಿರಲು ನನ್ನ ಮನಸ್ಸೊಪ್ಪದು. ಅವಳನ್ನು ರಥವನ್ನೇರಿಸಿ ಕರೆದೊಯ್ದು ಇಂದೇ ಅರಣ್ಯದಲ್ಲಿ ಬಿಟ್ಟುಬಾ; ಇದೇ ನೀನು ನನಗೆ ಮಾಡಬೇಕಾದ ಕೊನೆಯ ಸೇವೆಯು-ಸಹಾಯವು' ಎಂದು ನುಡಿದು ಸುಮ್ಮನಾದನು. ಲಕ್ಷ್ಮಣನು ಎಷ್ಟೋ ಬಗೆಯಿಂದ ಹೇಳಿದ ಸಮಾಧಾನ ವಾಕ್ಯಗಳು ಏನೂ ಪ್ರಯೋಜನಕ್ಕೆ ಬರಲಿಲ್ಲ. ಮುಂದೇನೂ ಮಾರ್ಗತೋರದೆ ಕಣ್ಣೀರಿಡುತ್ತ ಲಕ್ಷ್ಮಣನು, ರಥವನ್ನು ಸಿದ್ಧಗೊಳಿಸಿಕೊಂಡು, ಸೀತಾದೇವಿಯ ಅಂತಃಪುರಕ್ಕೆ ನಡೆದು, ಆಕೆಯ ಇಷ್ಟದಂತೆ ವನಕ್ಕೆ ಕರೆದೊಯ್ಯಬೇಕೆಂದು ತೀರಾಮಾಜ್ಞೆಯಾಗಿರುವುದೆಂದು ತಿಳಿಯಪಡಿಸಿದನು. ತನಗೆ ಪ್ರಾಪ್ತವಾದ ದುರಂತ ಸಂಕಟದ ಸೂಚನೆ ಲೇಶವನ್ನೂ ಅರಿಯದ ನಿಷ್ಕಲ್ಮಷ ಚಿತ್ತಳಾದ ಆ ಸಾಧ್ವೀಮಣಿಯು ಒಡನೆ, ಮುನಿಸತ್ವಿಯರಿಗೆ ಕೊಡಲು ಬೇಕಾದ ಸಕಲ ವಸ್ತುಗಳನ್ನೂ ಸಿದ್ಧಗೊಳಿಸಿಕೊಂಡು ಬಹು ಸಂಭ್ರಮದಿಂದ ನಡೆದು ರಥವೇರಿ ಕುಳಿತುಕೊಂಡಳು. ಸರಿ, ಮುಂದೆ ಹೇಳಬೇಕಾದುದೇನು! ರಥವು ಅಯೋಧ್ಯೆಯನ್ನು ಬಿಟ್ಟು ವನಾಭಿಮುಖ

ವಾಗಿ ನಡೆಯಿತು. ಲಕ್ಷ್ಮಣನು ತನ್ನ ಹೃದಯವನ್ನು ದಹಿಸುತ್ತಿದ್ದ ಆ ದುರ್ವಾರ್ತೆಯನ್ನು ಆಕೆಗೆ ತಿಳಿಸಲಾರದೆ, ತಿಳಿಸದಿರಲಾರದೆ ಬಹು ಸಂಕಟಕ್ಕೆ ಗುರಿಯಾಗಿ, ಮೌನವಾಗಿ ಮಾರ್ಗಕ್ರಮಣ ಮಾಡುತ್ತ ರಥವನ್ನು ಬಿಟ್ಟುಕೊಂಡು ಹೋದನು. ಮುಂದೆ ಮುಂದೆ ಸಾಗಿದಂತೆಲ್ಲ, ತಪೋವನದ ಮಾರ್ಗ ಕಾಣಿಸದೆ, ಘೋರಾರಣ್ಯವೇ ಕಂಡುಬರುತ್ತಿರಲು ಸೀತಾದೇವಿಯು, ಗಾಬರಿಪಟ್ಟು - 'ಅಣ್ಣಾ ಲಕ್ಷ್ಮಣಾ, ಇದೇನು, ನಾವು ಋಷ್ಯಾಶ್ರಮಗಳಿಗೆಂದಲ್ಲವೆ ಹೊರಟುದು. ಈ ಘೋರಾಟವಿಯಲ್ಲಿ ಋಷ್ಯಾಶ್ರಮಗಳರ ಬಲ್ಲವೆ? ಇದೇನು, ಹೀಗೆ ಬಂದುಬಿಟ್ಟೆಯಲ್ಲಾ! ಏನು, ದಾರಿ ತಪ್ಪಿದೆಯಾ, ಏಕೆ? ಮಾತನಾಡದೆ ಮೌನವಾಗಿಯೇ ಇರುವೆಯಲ್ಲಾ! ನಿನ್ನ ಮುಖಭಾವದಿಂದ ಏನೋ ದುಗುಡದಿಂದಿರುವಂತೆ ಕಂಡುಬರುವುದಲ್ಲಾ! ಕಾರಣವೇನು ಹೇಳು!' ಎಂದು ಪ್ರಶ್ನೆ ಮಾಡಿದಳು.

ಸೀತೆಯಾಡಿದ ಆ ಮಾತಿಗೆ ಲಕ್ಷ್ಮಣನು ಏನೆಂದು ಉತ್ತರಕೊಡಬಲ್ಲನು? - ಅಕ್ಕಟಾ, ನಾನೀಗ ಈ ಸಾಧ್ವೀಮಣಿಗೆ ಏನೆಂದು ಉತ್ತರಕೊಡಲಿ! ಶ್ರೀರಾಮನು ಅಜ್ಞಾಪಿಸಿರುವ ನಿಷ್ಕರವಾದ ವಚನವನ್ನು ನುಡಿಯಲೋ, ನುಡಿಯದಿರಲೋ, ಏನುಮಾಡಲಿ! ರಘುಕುಲ ಸಾರ್ವಭೌಮನ ಮಡದಿಯಾದ ಈ ಸಾಧ್ವಿಯನ್ನು, ತುಂಬು ಗರ್ಭಿಣಿಯಾಗಿರುವ ಈ ಅಬಲೆಯನ್ನು ಏಕಾಕಿನಿಯನ್ನಾಗಿ ಅಡವಿಯಲ್ಲಿ ಹೇಗೆ ಬಿಟ್ಟುಹೋಗಲಿ? ಎಲ್ಲಕ್ಕಿಂತಲೂ ಹೆಚ್ಚಾಗಿ, ಈ ಸಂಗತಿಯನ್ನು ಈಗ ಈಕೆಗೆ ತಿಳಿಸುವ ಪರಿಯೆಂತು? ಎಂದು ಕೊಂಡು, ಹೇಳಿಕೊಳ್ಳಲಾಗದ ಅತಿಶಯ ದುಃಖದಿಂದ ಮರುಗಿದನು. - ಲಕ್ಷ್ಮಣನ ಈ ಸ್ಥಿತಿಯು ಜಾನಕಿಗೆ ಮನಸ್ಸಿನಲ್ಲಿ ಸಂದೇಹವನ್ನುಂಟುಮಾಡಿತು. 'ವತ್ಸಾ, ಲಕ್ಷ್ಮಣಾ, ಇದೇಕೆ? ವಿಶೇಷ ದುಗುಡಗೊಂಡಿರುವಂತೆ ಇರುವೆಯಲ್ಲಾ? ನಿನಗೇನಾಗಿದೆ, ದೇಹ ಸ್ವಾಸ್ಥ್ಯವಿಲ್ಲವೆ? ಅಥವಾ ನನಗೆ ಅನಿಷ್ಟಕಾರಿಯಾದ ಯಾವುದಾದರೂ ಮಾತನ್ನು ನನಗೆ ಹೇಳಲಾರದೆ ಶಂಕಿಸುತ್ತಿರುವೆಯಾ? ನಿನ್ನ ಈ ಮೌನಕ್ಕೂ, ವ್ಯಸನಕ್ಕೂ ಕಾರಣವೇನು ಹೇಳು,' ಎಂದು ಬಗೆ ಬಗೆಯಿಂದ ಕೇಳತೊಡಗಿದಳು.

ಮುಂದೆ ಲಕ್ಷ್ಮಣನು ದುಃಖವನ್ನು ತಡೆಯಲಾರದೆ, ತುಟೆಗಳು ಅದುರುತ್ತಿರಲು, ಕಂಠದ ನರಗಳು ಉಬ್ಬಿ ಮಾತನಾಡುವುದು ಅಸಾಧ್ಯವಾಗಿರ

ಲು, ಉಕ್ಕಿ ಉಕ್ಕಿ ಬರುತ್ತಿದ್ದ ದುಃಖವನ್ನು ಬಹು ಪ್ರಯಾಸದಿಂದ ತಡೆಗಟ್ಟಿಕೊಂಡು, ಕಣ್ಣುಗಳಿಂದ ಧಾರಾಳವಾಗಿ ನೀರು ಸುರಿಯುತ್ತಿರಲಾಗಿ, ಜಗನ್ಮಾತೆಯಾದ ಆಕೆಯನ್ನು ಕಂಡು - 'ತಾಯೇ, ಈ ಸಂಗತಿಯನ್ನು ಈವರೆಗೇ ನಿನಗೆ ತಿಳಿಸದಿದ್ದ ನನ್ನ ಶತಾಪರಾಧವನ್ನು ಕ್ಷಮಿಸು. ರಾಮಚಂದ್ರನು, ನಿನ್ನ ಮೇಲೆ ಲೋಕಾಪವಾದವು ಹೊತ್ತು ಸಂಗತಿಯನ್ನು ತಿಳಿದು, ನಿನ್ನೊಂದಿಗೆ ಬಾಳ್ವೆ ಮಾಡಿಕೊಂಡಿರಲೊಲ್ಲದೆ, ಕಾಡಿನಲ್ಲಿ ಬಿಟ್ಟು ಬಾರೆಂದು ಆಜ್ಞಾಪಿಸಲು, ಆತನ ಆಜ್ಞೆಯನ್ನು ಮಾರಲಾರದೆ ಈ ವಿಸಿನಕ್ಕೆ ನಿನ್ನನ್ನು ಕರತಂದೆನು. ಇನ್ನು ಮುಂದೆ ನೀನು ಮೆಲ್ಲ ಮೆಲ್ಲನೆ ನಡೆದು ಎಲ್ಲಿಗಾದರೂ ಹೋಗಿ ಜೀವಿಸಿಕೊಳ್ಳಬಹುದು' ಎಂದು ನುಡಿದು ಬಿಕ್ಕಿ ಬಿಕ್ಕಿ ಅಳುತ್ತಾ ಮುಂದೇ ನೂ ತೋರದೆ ನಿಂತುಕೊಂಡನು.

ಲಕ್ಷ್ಮಣನಾಡಿದ ಆ ಮಾತುಗಳು ಕಿವಿಗಳಿಗೆ ಬೀಳುವುದಕ್ಕೆ ಮುಂಚಿತವಾಗಿಯೇ, ಸೀತಾದೇವಿಯು, ಬಿರುಗಾಳಿಯಿಂದ ನಡನಡುಗುತ್ತಾ ಮಧ್ಯಕ್ಕೆ ಮುರಿದು ಭೂಮಿಗೆ ಬೀಳುವ ಬಾಳೆಯಮರದಂತೆ, -ಹಾ ಎಂದು ಅರಚಿಕೊಂಡು ಭೂಮಿಗೆ ಬಿದ್ದು ಮೈಮರೆತಳು. ಆ ಅವಸ್ಥೆಯನ್ನು ಕಂಡು ಸೌಮಿತ್ರಿಯ, ತಣ್ಣೀರುತಂದು ತಲೆಗೆ ತಟ್ಟಿ ಎಲೆಗಳಿಂದ ಗಾಳಿಬೀಸುತ್ತಾ - 'ಹಾ-ದುರ್ವಿಧಿಯೇ ನಾನು ಈ ಬಗೆಯ ದುರವಸ್ಥೆಯನ್ನೂ ನೋಡಬೇಕಾಯಿತೆ' ಎಂದು ಹಲುಬಿಕೊಂಡನು.

ಮುಂದೆ ಸ್ವಲ್ಪ ಹೊತ್ತಿನಲ್ಲೇ ಎಚ್ಚತ್ತು ಸೀತೆಯ, - 'ಲಕ್ಷ್ಮಣಾ, ನಿಮ್ಮಣ್ಣಯ್ಯನು ನಿನ್ನ ಕೈಗೆ ಕತ್ತಿಯನ್ನು ಕೊಟ್ಟು ಕಾಡಿನಲ್ಲಿ ಇವಳ ತಲೆಯನ್ನು ಕತ್ತರಿಸಿ ಬಾ ಎಂದು ಆಜ್ಞಾಪಿಸದೆ, ಕಾಡಿನಲ್ಲಿ ಬಿಟ್ಟು ಬಾ ಎಂದು ಮಾತ್ರ ಆಜ್ಞಾಪಿಸಿದನಲ್ಲವೂ, ಶ್ರೀರಾಮನು ಕಾರುಣ್ಯನಿಧಿಯಲ್ಲವೆ? ಅಕಟಾ, ರಾಘವೇಂದ್ರನು ನನ್ನನ್ನು ನಿಷ್ಕಾರಣವಾಗಿ ತ್ಯಜಿಸಲು, ನಾನು ಆತನ ಪಾದಕ್ಕೆ ಏನಪರಾಧ ಮಾಡಿದೆನು? ಅಂದು ಕೌಸಿ ಕ ಮುನಿಸನೊಂದಿಗೆ ಮಿಥಿಲೆಗೆ ಬಂದು ಹರಧನವನ್ನು ಭಂಗಿಸಿ ನನ್ನನ್ನು ಕೈಹಿಡಿದಾಗಿನಿಂದಲೂ ಕಷ್ಟಸುಖಗಳಲ್ಲಿ ಆತನೊಂದಿಗೆ ನೆಲೆನಂತೆ ಅನುಸರಿಸಿಕೊಂಡು ಬಂದ ನನ್ನಲ್ಲಿ ರಾಘವೇಶ್ವರನು ಇಂದು ಏನು ತಪ್ಪನ್ನು ಕಂಡು ನನ್ನನ್ನು ದೂರೀಕರಿಸಿದನು? ದುರುಳ ರಾವಣನು ವಂಚನೆಯಿಂದ ನನ್ನನ್ನು ಕದ್ದೊಯ್ಯಿ

ಲು, ಕರಡಿ ಕಪಿಗಳನ್ನು ನೆರಹಿಕೊಂಡು ಕಡಲನ್ನು ಕಟ್ಟಿ, ರಾವಣಾದಿಗಳನ್ನು ವಧಿಸಿ, ನನ್ನನ್ನು ಅಗ್ನಿಮುಖದಿಂದ ಪರೀಕ್ಷಿಸಿ, ಬ್ರಹ್ಮಾದಿಗಳು ಸಾಕ್ಷ್ಯ ಕೊಟ್ಟಿದ್ದರೂ, ಇನ್ನೂ ನನ್ನಲ್ಲಿ ಲೋಕಾಪವಾದವು ಕಂಡು ಬಂದಿತೆ? ಅಕಟಾ, ಸ್ತ್ರೀ ಜನ್ಮವು ಕಡು ಕಷ್ಟತರವಾದುದು? ಎಂದು ಹಲುಬಿಕೊಳ್ಳುತ್ತಾ, ದುಃಖ ಸಹನೆ ಮಾಡಲಾರದೆ ಮತ್ತೆ ಮೂರ್ಛೆ ಹೋದಳು.

ಸೌಮಿತ್ರಿಯು, ಮಿಥಿಳೇಂದ್ರನ ಪುತ್ರಿಯೂ, ದಶರಥರಾಜೇಂದ್ರನ ಸೋಸೆಯೂ ಆಗಿದ್ದರೂ ಆ ರಾಜಪುತ್ರಗೆ ಉಂಟಾದ ಪರಮ ಶೋಚನೀಯವಾದ ಅವಸ್ಥೆಗಾಗಿ ವಿಶೇಷವಾಗಿ ಮರುಗಿ, - 'ಅಯ್ಯೋ ಪಾಪಿಯಾದ ಲಕ್ಷ್ಮಣನೆ, ಈ ದುಃಖಗಳನ್ನೆಲ್ಲ ನೋಡುವುದು ಇದು ನಿನ್ನ ಅವ ಜನ್ಮದ ದುಷ್ಕರ್ಮಫಲವು!' ಎಂದು ಬಾರಿ ಬಾರಿಗೂ ನಿಟ್ಟುಸಿರು ಬಿಡುತ್ತ ದುಃಖಿಸುತ್ತಾ ಶೈಶೋಪಚಾರ ಮಾಡುತ್ತಿರಲು, ಸೀತೆಯು ಪುನಃ ಎಚ್ಚತ್ತು ಕಣ್ಮರೆದು- ಲಕ್ಷ್ಮಣಾ, ಶ್ರೀರಾಮನೊಂದಿಗೆ ನಾನು ವನವಾಸದಲ್ಲಿ ಅಗಾಧ ಕಷ್ಟಗಳನ್ನು ಅನುಭವಿಸಿಕೊಂಡಿದ್ದನ್ನು ನೀನು ಕಂಡವನಲ್ಲವೆ? ನಾನುಮಾಡಿದ ತಪ್ಪಾದರೂ ಏನು! ಅಂತಹ ನನ್ನ ತಪ್ಪಿಗೆ ಏಕಾಕಿಯಾಗಿ ಅರಣ್ಯದಲ್ಲಿ ಬಿಡುವುದು ಶಿಕ್ಷೆಯೇ? ಈ ನನ್ನ ಶಿಕ್ಷೆಯು ಸಾಧುವಾದುದೆಂದು ಭರತ ಶತ್ರುಘ್ನರೂ, ಸುಗ್ರೀವ ವಿಭೀಷಣರೂ ಒಪ್ಪಿದರೆ? ಇದಕ್ಕೆ ಅಂಜನೇಯನು ಸಮ್ಮತಿಸಿದನೆ? ಅಲ್ಲದೆ, ಲಕ್ಷ್ಮಣಾ, ಹೆದಿನಾಲ್ಕು ವರ್ಷಕಾಲ, ನಿನ್ನ ತಾಯಿಯಂತೆ - ನಿನ್ನ ಮಗುವಿನಂತೆ ಆರೈಕೆ ಮಾಡಿ ನನ್ನನ್ನು ಕಾಪಾಡಿದ ಲಕ್ಷ್ಮಣಾ, ನೀನೂ ಇದಕ್ಕೆ ಒಪ್ಪಿ ನನ್ನನ್ನು ಕಾಡಿನಲ್ಲಿ ಬಿಟ್ಟು ಹೋಗಲು ಸಮ್ಮತಿಸಿ ಕರೆದು ತಂದೆಯಾ ತಂದೆ? ಮುಖ್ಯ ಯಾರಿಗೆ ಹೇಳಿ ಏನು ಫಲ! ದುಷ್ಕರ್ಮ ಮಾಡಿ ಹೆಣ್ಣಾಗಿ ಹುಟ್ಟಿದ ನಾನಲ್ಲದೆ, ಮತ್ತಾರು ಇದನ್ನು ಅನುಭವಿಸಬೇಕು! ಹೋಗು, ಲಕ್ಷ್ಮಣಾ, ನಾನಿಲ್ಲಿ ಏಕಾಕಿಯಾಗಿರಬಲ್ಲೆನು! ಕಾಡಿನಲ್ಲಿ ನನ್ನೊಂದಿಗಿರಲು ಹುಲಿ ಕರಡಿಗಳೇ ಮುಂತಾದ ಮೃಗಗಳುಂಟು! ಅಲ್ಲಿ ನಿಮ್ಮಿಣ್ಣನಾದ ರಾಮನು ಏಕಾಕಿಯಾಗಿರುವನು. ಹೋಗು, ನಾನೇನುಮಾಡಲಿ. ಈ ಪ್ರಾಣವನ್ನಾದರೂ ನೀಗಿಕೊಳ್ಳಲಾ ಎಂದರೆ ಈ ಗರ್ಭವು ಬೇರೆ ನನಗೆ ವಿಘ್ನಕಾರಿಯಾಗಿರುವುದು. ಅಯ್ಯೋ ನಾನಿನ್ನೇನು ಮಾಡಲಿ' ಎಂದು ಹಲುಬಿಕೊಳ್ಳುತ್ತಾ, ತಲೆಗೆ ಕೈಯಿಟ್ಟು ಚಿಂತಿಸುತ್ತಾ ಕುಳಿತಳು.

ಲಕ್ಷ್ಮಣನು ಮಹದ್ವ್ಯಸನದಿಂದ ಆಕೆಯನ್ನು ಕುರಿತು, - 'ಅಮ್ಮಯ್ಯಾ, ನಿನಗೆ ಈ ಬಗೆಯಲ್ಲಿ ಅನ್ಯಾಯಮಾಡಿದೆವೆಂದು ರಘುಕುಲವನ್ನು ಶಪಿಸಿದರು. ತಾಯೇ, ದುಷ್ಟರ್ಮಫಲವಾಗಿ ಬಂದಿರುವ ಈ ಕಷ್ಟವನ್ನು ತಾಳ್ಮೆಯಿಂದ ಸಹಿಸಿಕೋ !' ಎಂದು ಪುನಃ ಪುನಃ ನಮಸ್ಕರಿಸುತ್ತಾ ಬೇಡಿಕೊಂಡು, ವನಾಭಿಮಾನಿದೇವತೆಗಳಿಗೆಲ್ಲ, ಆ ಭೂಜಾತೆಯನ್ನು ಸುರಕ್ಷಿತವಾಗಿ ಕಾಪಾಡಿರೆಂದು ಪ್ರಾರ್ಥಿಸಿ, ಆಕೆಯನ್ನು ಕಾಡಿನಲ್ಲಿ ಏಕಾಂಗಿಯಾಗಿ ಬಿಡಲಾರದೆ ಬಿಟ್ಟು, ತಾನು ಹಿಂದಿರುಗಿ ಆಯೋಧ್ಯೆಯ ಕಡೆಗೆ ಹೊರಟು ನಡೆದನು. ಇತ್ತ ಶ್ರೀರಾಮನ ಅಗಲುವಿಕೆಯನ್ನೂ ತನಗೆ ಪ್ರಾಪ್ತವಾದ ಆ ವ್ಯಸನ ಭಾರವನ್ನೂ ಸೈರಿಸಿಕೊಳ್ಳಲಾರದೆ ಆ ಜನಕ ಪುತ್ರಿಯು ಪ್ರಾಣತ್ಯಾಗ ಮಾಡಿಕೊಳ್ಳಲು ಉದ್ಯುಕ್ತಳಾಗಿರಲು, ಆ ವೇಳೆಗೆ ವನಕ್ಕೆ ಸಮಿತ್ಯುಶಾದಿಗಳ ಸಂಗ್ರಹಕ್ಕಾಗಿ ಬಂದಿದ್ದ ವಾಲ್ಮೀಕಿ ಮಹರ್ಷಿಗಳು, ಆಕೆಯನ್ನು ಕಂಡು ಸಮಾಧಾನಗೊಳಿಸಿ, ತನ್ನೊಂದಿಗೆ ಆಶ್ರಮಕ್ಕೆ ಕರೆದೊಯ್ದು ಉಪಚರಿಸಿದರು.

ಸೀತಾದೇವಿಯು ಮಹಾನುಭಾವರಾದ ವಾಲ್ಮೀಕರ ಆಶ್ರಮದಲ್ಲಿ, ತಂದೆ ತಾಯಿಗಳ ಮನೆಗೆ ಹೆರಿಗೆಗಾಗಿ ಹೋದ ಸಾಧ್ವಿಯಂತೆ, ಶ್ರೀರಾಮನ ಅಗಲಿಕೆಯೊಂದಲ್ಲದೆ ಮತ್ತಾವ ಚಿಂತೆಗೂ ಆಸ್ಪದವಿಲ್ಲದಂತೆ ದಿನಗಳನ್ನು ಕಳೆದು, ಯುಕ್ತಕಾಲದಲ್ಲಿ ಈವರು ಪುರುಷ ಶಿಶುಗಳನ್ನು ಪ್ರಸವಿಸಿದಳು. ವಾಲ್ಮೀಕರು ಶುಭದಿನದ ಶುಭಮುಹೂರ್ತದಲ್ಲಿ ಜನಿಸಿದ ಆ ಶಿಶುಗಳಿಗೆ ಕ್ಷತ್ರಿಯಸಂಪ್ರದಾಯದಂತೆ ಜಾತಕರ್ಮ ನಾಮಕರಣಾದಿ ಸಕಲ ಶುಭಕರ್ಮಗಳನ್ನೂ ಕಾಲವರಿತು ನೆರೆವೇರಿಸಿ, ಪ್ರೇಮದಿಂದ ಸಂರಕ್ಷಿಸಿಕೊಂಡು ಬಂದರು. ಕಾಲಕ್ರಮದಲ್ಲಿ ಕುಶ-ಲವರೆಂಬ ಆ ಬಾಲಕರಿಬ್ಬರೂ ಉಪನೀತರಾಗಿ, ಸಕಲ ವಿದ್ಯಾಪಾರಂಗತರಾಗಿ, ಧನುರ್ವೇದ ಮೂರ್ತಿಗಳೋ ಎಂಬಂತೆ ತೇಜಸ್ವಿಗಳಾಗಿ, ಶ್ರೀ ವಾಲ್ಮೀಕಿಮಹರ್ಷಿ ಪ್ರಣೀತವಾದ ಶ್ರೀಮದ್ರಾಮಾಯಣ ಗ್ರಂಥವಾಚನದಲ್ಲಿ ಅದ್ವಿತೀಯ ಕುಶಲರಾಗಿ ಸಕಲರ ಮೆಚ್ಚುಗೆಗೂ ಪಾತ್ರರಾದರು. ಮುಂದೆ ಶ್ರೀರಾಮನು ಅಶ್ವಮೇಧಯಾಗಮಾಡಲು ದ್ಯೋಗಿಸಿದಾಗ, ವಾಲ್ಮೀಕಾಶ್ರಮಕ್ಕೆ ಬಂದ ಯಜ್ಞಾಶ್ವವನ್ನು ಕುಶಲವರು ಬಂಧಿಸಲು, ಶ್ರೀರಾಮ ಸೇನೆಗೂ ಬಾಲಕರಿಗೂ ಭಯಂಕರ ಯುದ್ಧ

ನಡೆದು, ಅದರಲ್ಲಿ ಬಾಲಕರೇ ವಿಜಯಿಗಳಾದರು. ಕ್ರಮವಾಗಿ ಶತ್ರುಘ್ನ, ಭರತ, ಲಕ್ಷ್ಮಣ, ಶ್ರೀರಾಮರೂ ಬಾಲಕರೆಂದಿಗೆ ಯುದ್ಧಮಾಡಿ ಸೋತು ಮೂರ್ಛಿತರಾದರು. ತರುವಾಯ ವಾಲ್ಮೀಕಿಮಹರ್ಷಿಗಳು ಆಶ್ರಮಕ್ಕೆ ಬಂದು, ಶ್ರೀರಾಮಾದಿಗಳನ್ನು ಎಚ್ಚರಗೊಳಿಸಿ, ಅವರಿಗೆ ಆ ಮಕ್ಕಳ ಪರಿಚಯಮಾಡಿಸಿ, ಆ ಬಾಲಕರು ಅರಿಯದೆ ಮಾಡಿದ ತಪ್ಪನ್ನು ಮನ್ನಿಸಬೇಕೆಂದು ಪ್ರಾರ್ಥಿಸಿ, ಸಂತೈಸಿದರು.

ತರುವಾಯ ಶ್ರೀರಾಮನು, ಅದ್ಭುತ ತೇಜಸ್ವಿಗಳಾದ ತನ್ನ ಪುತ್ರರನ್ನು ಪೋಷಿಸಿ, ವಿದ್ಯಾವಂತರನ್ನು ಮಾಡಿ, ಅಷ್ಟು ವ.ಟ್ಟಿಗೆ ಅಭಿವೃದ್ಧಿ ಸ್ಥಿತಿಗೆ ತಂದುದಕ್ಕಾಗಿ, ವಾಲ್ಮೀಕರನ್ನು ಬಹು ವಿಧದಿಂದ ಪ್ರಶಂಸೆ ಮಾಡಿದನು. ಆ ಸಂದರ್ಭದಲ್ಲಿ ವಾಲ್ಮೀಕರು, ಸೀತಾದೇವಿಯನ್ನು ಕರೆದೊಯ್ದು ಶ್ರೀರಾಮನಿಗೆ ಒಪ್ಪಿಸಿ ಸರ್ವಪರಾಧಗಳನ್ನೂ ಮನ್ನಿಸಬೇಕೆಂದು ಪ್ರಾರ್ಥಿಸಲು, ರಾಘವೇಶ್ವರನು, ಪುತ್ರವಂತಳಾದ ಆ ಸಾಧ್ವೀ ರತ್ನವನ್ನು ಪ್ರೇಮದಿಂದ ಸ್ವೀಕರಿಸಿ ಸಕಲ ಪರಿವಾರದೊಂದಿಗೆ ಅಯೋಧ್ಯೆಯನ್ನು ಕುರಿತು ಪ್ರಯಾಣಮಾಡಿದನು. ಅಶ್ವಮೇಧಮಹಾಯಾಗವು ನಿರ್ವಿಘ್ನವಾಗಿ ನೆರೆವೇರಿತು. ಮುಂದೆ ಶ್ರೀರಾಮನು ಬಹುಕಾಲ ಧರೆಯನ್ನು ಧರ್ಮದಿಂದ ಪರಿಶಾಲಿಸುತ್ತಾ ಪ್ರಜಾರಜಕನಾಗಿದ್ದನು.



ಉಪಸಂಹಾರ

ನಮ್ಮ ಕಥಾನಾಯಕನಾದ ಲಕ್ಷ್ಮಣನ ಜೀವಿತಧೈಯವು ನಿಸ್ವಾರ್ಥ ಸೇವೆ. ಇದು ಆತನ ಒಂದೊಂದು ಕಾರ್ಯದಲ್ಲಿಯೂ ಕಂಡು ಬಂದಿದೆ. ಅಂದು ರಾವಣವಧಾನಂತರ ಪಟ್ಟಾಭಿಷಿಕ್ತನಾದ ಶ್ರೀರಾಮನು ಲಕ್ಷ್ಮಣನ ನ್ನು ಕುರಿತು, 'ವತ್ಸಾ, ಲಕ್ಷ್ಮಣಾ, ನೀನು ಸಕಲ ಧರ್ಮಗಳನ್ನೂ ಬಲ್ಲವ ನಾಗಿದ್ದೀಯೆ! ನಿನಗೆ ನಾನು ಹೇಳಿ ತಿಳಿಸಬೇಕಾದುದೇನೂ ಇಲ್ಲ. ಮನು ವೇ ನೊದಲಾದ ನಮ್ಮ ಪುರಾತನ ರಾಜರು ತಮ್ಮ ಬಾಹುಬಲದಿಂದಲೂ ಧರ್ಮದಿಂದಲೂ, ರಕ್ಷಿಸುತ್ತಾ ಬಂದ ಈ ಭೂಮಂಡಲವನ್ನು ಧರಿಸುವ ವಿಷ ಯದಲ್ಲಿ ಮುಖ್ಯವಾಗಿ ನೀನು ನನಗೆ ಸಹಾಯಕನಾಗಿರಬೇಕು. ನಮ್ಮ ತಾ ತಂದಿರು ಮುತ್ತಾತಂದಿರು ನೊದಲಾದ ಹಿರಿಯರು ಪ್ರಯತ್ನಪೂರ್ವಕವಾಗಿ ಪಾಲಿಸುತ್ತ ಬಂದ ಈ ರಾಜ್ಯದಲ್ಲಿ ನೀನೂ ನನ್ನ ಹಾಗೆಯೇ ಸ್ವಲ್ಪ ಭಾರ ವನ್ನು ವಹಿಸಬೇಕಾದುದರಿಂದ ಯೌವರಾಜ್ಯಾಧಿಪತ್ಯವನ್ನು ಸ್ವೀಕರಿಸಿ ಆ ಭಾರವನ್ನು ವಹಿಸು' ಎಂದು ಹೇಳಿದನು. ಆದರೆ, ಬಾಲ್ಯದಿಂದಲೂ ಕೇ ವಲ ನಿಸ್ವಾರ್ಥ ಸೇವಾತತ್ಪರನಾಗಿಯೇ ತನ್ನ ಜೀವಮಾನವನ್ನು ಕಳೆದ ಆ ಮಹಾನುಭಾವನು ಆಗ ಯಾವುದೊಂದು ಅಧಿಕಾರ ಸ್ಥಾನವನ್ನೂ ಪಡೆ ದು ಮೆರೆಯಲಿಚ್ಛಿಸದೆ - 'ಶ್ರೀರಾಮಚಂದ್ರಾ, ನನಗೆ ನಿನ್ನ ಸೇವೆಗಿಂತಲೂ ಹೆಚ್ಚಿನ ಯಾವ ಅಧಿಕಾರವೂ ಬೇಕಾದುದಿಲ್ಲ. ಇತರ ಲೌಕಿಕಾಧಿಕಾರಗಳು ನಿನ್ನ ಸೇವೆಯನ್ನು ಮರೆಯಿಸಿ, ನನ್ನ ದೃಷ್ಟಿಯನ್ನು ಅನ್ಯತ್ರ ಎಳೆಯುವುವು. ಆದುದರಿಂದ ನನಗೆ ಯೌವರಾಜ್ಯವಾಗಲಿ, ವ.ತ್ತಾವ ಪದವಿಯಾಗಲಿ ಬೇಕಾದುದಿಲ್ಲ. ನಿನ್ನ ಸೇವೆಯೊಂದನ್ನು ಮಾತ್ರ ಕರುಣಿಸು' ಎಂದು ನು ಡಿದು, ಕೇವಲ ಸೇವಾತತ್ಪರನಾಗಿಯೇ ಇದ್ದುಬಿಟ್ಟನು. ಆಹಾ, ಆ ರಾಜ ಪುತ್ರನ ನಿಸ್ವಾರ್ಥತೆಯು ಪ್ರಶಂಸನೀಯವಾದುದಲ್ಲವೆ!

ನಿಸ್ವಾರ್ಥಸೇವೆಯ ಮರ್ಮವನ್ನರಿತ ಲಕ್ಷ್ಮಣಸ್ವಾಮಿಯ ನಾಮವು ಆ ಕಾರಣದಿಂದಲೇ ಇರಬಹುದು, - ಪವಿತ್ರ ರಾಮನಾಮದೊಂದಿಗೆ ಬೆರೆತು ಹೋಗಿದೆ. ರಾಮ ಭರತ ರೇಡಾಗಲೀ, ರಾಮ ಶತ್ರುಘ್ನರೆಂದಾಗಲೀ ಹೇಳಲಾಗದೆ, ರಾಮಲಕ್ಷ್ಮಣರೆಂಬ ಪದವು ಏಕಪದವೋ ಎಂಬಂತೆ ಲೋಕ

ದಲ್ಲಿ ಉಪಯೋಗಿಸಲ್ಪಡುತ್ತಿದೆ. ಮೇಘಶ್ಯಾಮಮೂರ್ತಿಯಾದ ರಾಮನ ಮೂರ್ತಿಯೊಂದಿಗೆ, ಲಕ್ಷ್ಮಣನನ್ನೂ ಎಡೆಬಿಡದೆ ಕಾಣುತ್ತಿದ್ದೇವೆ. ಸೌಮಿತ್ರಿಯೆಂದೊಡನೆಯೇ, ಆತನ ಮಾತೆಯಾದ ಸುಮಿತ್ರಾದೇವಿಯ ಮತ್ತು ಪತ್ನಿಯಾದ ಊರ್ಮಿಳಾದೇವಿಯ ಅನನುಪಮ ತ್ಯಾಗದ ಚಿತ್ರವೂ ಕಣ್ಣೆದುರಿಗೆ ಕಟ್ಟಿದಂತಿರುತ್ತದೆ. ವನವಾಸದಿಂದ ಬಂದ ತರುವಾಯ, ಸುಮಿತ್ರಾದೇವಿಯು ತನ್ನ ಮಗನನ್ನು ಮನಸಾರೆ ಆಶೀರ್ವದಿಸಿ, ಅಂತಹ ದೃಢಪ್ರತಿಜ್ಞನಾದ ಮಗನನ್ನು ಹೆತ್ತ ತಾನೇ ಧನ್ಯಳೆಂದುಕೊಂಡಳು. ಊರ್ಮಿಳಾದೇವಿಯೂ, ಹದಿನಾಲ್ಕು ವರ್ಷಗಳವರೆಗೆ ಅವಿಚ್ಛಿನ್ನವಾಗಿ ನಡೆದ ತನ್ನ ಕಠಿನ ವ್ರತವನ್ನು ಸಮಾಪ್ತಮಾಡಿ, - ತಾಪಸವೃತ್ತಿಯನ್ನು ಮುಕ್ತಾಯಗೊಳಿಸಿ ತನ್ನ ಭರ್ತನೊಂದಿಗೆ ಕೂಡಿ, ದಾಂಪತ್ಯಧರ್ಮದಿಂದ ಬಹುಕಾಲಗಳವರೆಗೆ ಸುಖವಾಗಿದ್ದಳು.

ಶ್ರೀರಾಮಚಂದ್ರನಿಗೆ ಪರಮಪ್ರೀತ್ಯಾಸ್ಪದನಾದ, ಲಕ್ಷ್ಮಣಸ್ವಾಮಿಯ ಈ ಜೀವಿತವು, ಶ್ರೀರಾಮಾನುಗ್ರಹದಿಂದ ನಮ್ಮವರಲ್ಲಿ ನಿಷ್ಪ್ರಹತೆ, ನಿರಾಲಸ್ಯ, ಅನನ್ಯಭಕ್ತಿ, ನಿಶ್ಚಲಮತಿ, ನಿಸ್ವಾರ್ಥಸೇವಾಸಕ್ತಿ ಮುಂತಾದ ಸದ್ಗುಣಗಳನ್ನು ಬೆಳೆಯಿಸಲು ಸಾಧಕಸಾಮಗ್ರಿಯಾಗಿ ಪರಿಣಮಿಸಿ ಲೋಕಕಲ್ಯಾಣವನ್ನುಂಟುಮಾಡಲಿ.

ತಥಾಸ್ತು.



೧ ಸಾರ್ವಭೌಮ ಪುಲಿಕೇಶಿ
 ೧೨ ಶ್ರೀ ತಾಗರಾಜ ಸ್ವಾಮಿ
 ೧೩ ಶ್ರೀಗೋಂಧಾವಳಿ ಮಹಾರಾಜರು
 ೧೪ ಕರ್ಮದೇವಿ
 ೧೫ ಗುರು ಗೋವಿಂದಸಿಂಗ್
 ೧೬ ರಾಜಾ ರವಿವರ್ಮ
 ೧೭ ಶ್ರೀ ವ್ಯಾಸರಾಯ ಸ್ವಾಮಿಗಳು
 ೧೮ ಬಂಕಿಂಚಂದ್ರ ಚಟ್ಟೋಪಾಧ್ಯಾಯ
 ೧೯ ವಿಶ್ವಾಮಿತ್ರರು
 ೧೦೦ ಅಜಾಮಿಖ
 ೧೦೧ ಮಹಾರಾಣಿ ಲಕ್ಷ್ಮಮ್ಮಳ್ಳಯವರು
 ೧೦೨ ಬಲಿಚಕವರ್ತಿ
 ೧೦೩ ಭದ್ರಾಚಲ ರಾಮದಾಸರು
 ೧೦೪ ಸಾಧ್ವೀ ಸುಕನ್ಯಾ
 ೧೦೫ ಜಯದೇವ ಕವಿ
 ೧೦೬ ಮಹಾವೀರಸ್ವಾಮಿ
 ೧೦೭ ವಿರ್ನಾ ರಂಗಾಚಾರ್ಯವರು
 ೧೦೮ ಶ್ರೀರಾಮಚಂದ್ರ
 ೧೦೯ ಅಬ್ರಹಾಮ್ ಲಿಂಕನ್
 ೧೧೦ ಬಬ್ರುವಾಹನ
 ೧೧೧ ಪಾರ್ವತೀದೇವಿ
 ೧೧೨ ಶ್ರೀ ನಾಮದೇವ

೧೧೩ ಚಾಲುಕ್ಯ ವಿಕರ್ಮ
 ೧೧೪ ಪೂರ್ಣಯ್ಯನವರು
 ೧೧೫ ಸೆಪೋಲಿಯನ್ ಬೋನಪಾರ್ಟ್
 ೧೧೬ ಶ್ರೀ ವಾಲ್ಮೀಕಿ ಮಹರ್ಷಿಗಳು
 ೧೧೭ ಸಮೀಪಾಯ
 ೧೧೮ ಜೂ ಸೆಫ್ ಮ್ಯಾನ್ಯುನೀ
 ೧೧೯ ಸುರೇಂದ್ರನಾಥ ಬ್ಯಾನರ್ಜಿ
 ೧೨೦ ಶಿವಪ್ರಸಾದಕೆ
 ೧೨೧ ನಾರದ ಮಹಾಮುನಿಗಳು
 ೧೨೨ ವೀರರಾಣಿ ರಾಮಬಾಯಿ
 ೧೨೩ ಚಾಮರಾಜ ಒಡೆಯರವರು
 ೧೨೪ ಪಂಡಿತ ಮೋತಿಲಾಲ್ ನೆಹ್ರೂ
 ೧೨೫ ಬೆಂಜಮಿನ್ ಫ್ರಾಂಕ್ಲಿನ್
 ೧೨೬ ಶ್ರೀ ಜನಮೇಜಯ ಮಹಾರಾಜ
 ೧೨೭ ಶ್ರೀಟೀಕಾಚಾರ್ಯರು
 ೧೨೮ ಜಾರ್ಜ್ ಸ್ಟೀಫೆನ್ಸ್
 ೧೨೯ ಬಲೀಪದಮಾರಾಜ
 ೧೩೦ ಸುಭದ್ರಾದೇವಿ
 ೧೩೧ ಏಕನಾಥಸ್ವಾಮಿ
 ೧೩೨ ವಲ್ಲಭಾಚಾರ್ಯರು
 ೧೩೩ ಲಿಯೋ ಬಾಲ್ಫೋರ್ಡ್
 ೧೩೪ ಶ್ರೀ ರಾಘವೇಂದ್ರ ಸ್ವಾಮಿಗಳು
 ೧೩೫ ಸಾಮಿತ್ರಿ

ಅಗಸ್ತ್ಯ, ತಿಂಗಳ ಸಂಚಿಕೆ ಸಾಕ್ರೆಟೀಸ್

ಸು ಬೋಧ ಪ್ರ ಕ ಟಿ ನಾ ಲ ಯ ನ್ಯೂ ಮಾರ್ಕೆಟ್ — ಬೆಂಗಳೂರು ನಗರ.

ಈ ಪತ್ರಿಕೆಯು ಸುಬೋಧ ಮುದ್ರಣಾಲಯದಲ್ಲಿ ಸಂಪಾದಕರಾದ ಗುಂ. ರಾಮ
 ರಾಯರಿಂದ ಮುದ್ರಿಸಲ್ಪಟ್ಟು ನ್ಯೂ ಮಾರ್ಕೆಟ್ ನಂ. ೧೬-ಸುಬೋಧ ಪ್ರಕಟನಾಲಯ
 ದಲ್ಲಿ ಪಕಟಿಸಲ್ಪಟ್ಟಿತು.

